

## ئابدۇلئەھەد ئابدۇرەشىد

# بەرقى ئەسەرلىرى (1)

1. ئاپتۇرنىڭ قىسقىچە تەرجىمىھالى..... 2 - بەت
2. «بەرقى» تەخەللۇسنىڭ ئۆتمىشى..... 4 - بەت
3. كىتاب ئوقۇش ماھارىتى يېتىلدۈرۈش..... 13 - بەت
4. «سەرخۇش» تۇغقان سەرخۇش خىياللار(ئەدەبىي ئاخبارات)..... 21 - بەت
5. ئابدۇقادىر داموللامنىڭ ئاياللار تەربىيىسى قارىشى..... 25 - بەت
6. بىزگە قانداق قىزلار كېرەك؟..... 31 - بەت
7. دۇنيا قاراش توغرىسىدا..... 35 - بەت
8. ئۇيغۇر ئايال يازغۇچىلاردا نېمە كەم..... 45 - بەت
9. ئىرادە ۋە نىشان (سۆھبەت خاتىرىسى)..... 55 - بەت
10. قەشقەر تەسىراتلىرى (نەسىر)..... 71 - بەت
11. بىر ئادەمنىڭ ھىكايىسى (ئەدەبىي ئاخبارات)..... 73 - بەت
12. ئىشىزلىقمۇ ياكى ئىقتىدارسىزلىقمۇ..... 98 - بەت



### قۇشۇمچە:




- تىلىنىڭ قۇدرىتى ، ئۇستاز ھۆرمىتى (ئابدۇمىجىت مۇھەممەد)..... 110 - بەت
- لۈلچەكسىز زامان ( بەرقى شېئىرلىرىدىن تاللانما )..... 117 - بەت
- شەيتان (ھېكايە)..... 137 - بەت

## ئاپتۇرنىڭ قىسقىچە تەرجىمىھالى

ئىجتىمائىيەت تەتقىقاتچىسى ئابدۇلئەھد ئابدۇرەشىد بەرقى 1971 - يىلى دۇنيا مەدەنىيەت ئوچاقلرىنىڭ بىرى بولغان خوتەننىڭ لوپ ناھىيىسىدە تۇغۇلغان. 1994 - يىلى شىنجاڭ پىداگوگىكا ئۇنىۋېرسىتېتىنىڭ تىل - ئەدەبىيات فاكولتېتىنى پۈتتۈرۈپ، شىنجاڭ مائارىپ ئىنستىتۇتىدا ئوقۇتقۇچىلىققا كىرىشكەن.

ئەسەرلىرى 1989 - يىلىدىن باشلاپ ئېلان قىلىنىشقا باشلىغان. 2001 - يىللىرىدىن باشلاپ «شىنجاڭ مەدەنىيىتى» ژورنىلىدا ئېلان قىلىنغان ماقالىلىرى جەمئىيەتتە زور تەسىر قوزغىغان. بۇ تىرىشچان ئەدەبىياتچى 2001 - يىلى «قىز پەسلى» دېگەن شېئىرلار توپلىمى، 2003 - يىلى «كۆز ئىچىدىكى كۆز، سۆز ئىچىدىكى سۆز» دېگەن ماقالىلەر توپلىمى، 2004 - يىلى «ئارتاللىق ھەققىدە قىسسە» دېگەن پوۋستىلار توپلىمى بىلەن «سۆيگۈ ۋە قىساس» دېگەن رومانى ۋە 2011 - يىلى «ئۇلۇغ قۇرۇق گەپ ۋە چۈمۈلە روھى» دېگەن ماقالىلار توپلىمى نەشر قىلىنىپ ئالقىشلانغان.





## «بەرقى» تەخەللۇسنىڭ ئۆتمىشى

دائىم باشقا جايلارغا لىكسىيە سۆزلىگىلى بارسام ئاڭلىغۇچىلارنىڭ تەخەللۇسىڭىز ھەققىدە بىر نەرسە دەپ بەرسىڭىز دىگەن سۇئالغا دۇچ كېلىمەن. ھەتتا بەزىلەر سورۇنلاردا تەخەللۇسۇم ھەققىدە گەپ كۆچىلىشىدۇ. تەخەللۇسۇمنى ئاللىكىمىلەرگە باغلايدۇ. ئوقۇرمەنلەردىن تاپشۇرۇۋالغان خەتلىرىمنىڭ بەزىسىدىمۇ تەخەللۇسۇمغا ئائىت سۇئاللار بار. ھازىرغا قەدەر مۇشۇ سۇئاللارغا ئىمكان بار جاۋاپ بېرىشكە، سۇئال سورىغۇچىلارنىڭ قىزىقىشىنى بېسىشقا تىرىشىپ كەلدىم. لېكىن بۇ ھەقتىكى سۇئاللار ئازىيىشنىڭ ئورنىغا كۆپىيىپ باردى. شۇنىڭ بىلەن كالىمغا ھەر بىر قىزىققۇچىغا بىر نوۋەت جاۋاپ بېرىپ يۈرگىچە جامائەت قىزىققان مەسىلە بولغاندىكىن بىرەر مەتبۇئاتتا بىر يولى جاۋاپ بېرىپ، ئىشنىڭ ئۆتمۈشىنى ئىزاھلاپ ئىشنى تۈگەتمەيمۇ دىگەن ئوي كەلدى. لېكىن مۇشۇنداق قىلىپ باشقىلارنىڭ << تېخى يازغان نەرسىسىنىڭ تايىنى يوق، ئۆزىنى ئۇلۇغلار قاتارىدا ساناپ تەخەللۇسى ھەققىدە ھېكايە يېزىپ كېتىپتىغۇ بۇ >> دىگەن سۇئاللىرىغا، تەنلىرىگە دۇچ كەلسەم قانداق قىلارمەن دەپ ئويلىدىم. شۇنىڭ بىلەن بۇ ئىش يەنە بىر مەزگىل تاشلىنىپ قالدى. لېكىن ماڭا قىزىقىدىغان ئوقۇرمەنلەرنىڭ بۇ ھەقتىكى ھىكايىنى ئاڭلىغۇسى باردەك، بۇ ھەقتىكى قىزىقىشى تېخى بېسىلمىغاندەك قىلاتتى. شۇڭا نۇرغۇن ئويلىنىش ئارقىلىق ھۆرمەتتىن ئىتائەت ئەلا دەپ بۇ ماقالىنى يېزىپ، تەخەللۇس قويۇشۇمنىڭ ئۆتمىشىنى بايان قىلىش قارارىغا كەلدىم.

مەندىكى ئەدەبىياتقا بولغان قىزىقىش ئۆزۈمگە تۇغما قىزىقىشتەك تۇيۇلدى. ئەقلىمگە كەلسەم دادام ھويلىمىزغا قويۇلغان شوتنىڭ بالدىقىدا ئولتۇرۇپ، ئىشكىلەرنى تاقاققۇزۇپ بىر ياغلىققا چىگىپ قويۇلغان بىر دەپتەرنى قولغا ئالاتتى. شۇنىڭ بىلەن ھەممىمىز جىم بولاتتۇق، دادام دەپتەرنى ئوقۇشقا باشلايتتى. دەپتەر ئوقۇلۇپ << ئەلقىسسە... تاڭ يۈرۈپ، شۇنىڭ بىلەن شەھرىزات ھىكايىسىنى توختاتتى، >> دىگەن يەرگە كەلگەندە ھەممىمىزنىڭ ھېكايە سۆزلىۋاتقان شەھرىزات دىگەن خوتۇنغا ئاچچىقىمىز كېلەتتى. بىر ھېكايە سۆزلەپ بولغۇچە تۈگەپ كېتىدىغان قانداق قىسقا كېچە بۇ دەپ جىلە بولاتتىم. ئەنە شۇ چاغلاردا ئاڭلىغان شەھرىزاتنىڭ ھېكايىللىرى ھازىرمۇ ئېسىمدە بار. شەھرىزاتنىڭ ھىكايىسىنىڭ ساداسى ئىچىدە چوڭ بولدۇم.

كىتاب ئوقۇش تۇرمۇشۇمنىڭ ئايرىلغىلى بولمايدىغان بىر تەركىبى قىسمىغا ئايلاندى.

تۇنجى ئەسىرىمنى قاچان يازدىم ئېسىمدە يوق. ئەنە شۇنداق ئەدەبىياتقا بولغان قىزىقىشى ئىچىدە تولۇق ئوتتۇرىغا ئۆزلىدىم. تولۇق ئوتتۇرىنىڭ بىرىنچى يىللىقىدا ئابدۇۋارىس ئاناپەت ئىسىملىك بىر ئوقۇتقۇچىمىز يېزىقچىلىق سىنىپى ئاچتى. مەن بۇ سىنىپنىڭ شېئىرىيەت قىسمىغا قاتناشتىم. دەرس جەريانىدا ئابدۇۋارىس ئاناپەتنىڭ خوتەن ۋىلايىتى تەۋەسىدە خېلى داڭقى بار ئىستىقبالىق بىر شائىر ئىكەنلىكىنى بىلىۋالدۇق. ئۇ كىشى بىزگە شېئىر يېزىشنىڭ بىر قىسىم قانۇنىيەتلىرىنى تونۇشتۇرۇپ مەشققە ئورۇنلاشتۇردى ۋە ئۆلگە تەرىقىسىدە ئوسمانجان ساۋۇت ۋە قۇربان باراتنىڭ ئىككى پارچە شېئىرىنى ئوقۇپ بەردى، >> ئوسمانجان ساۋۇت بىلەن قۇربان بارات بۇگۈنكى ئۇيغۇر شېئىرىيىتىدىكى ئەڭ مۇنەۋۋەر ئىككى ياش شائىر، سىلەرمۇ ئاشۇ شائىرلاردەك بولۇشقا تىرىشىڭلار << دىدى ئۇستازىمىز ئەڭ ئاخىرىدا. ئويلاپ باقسام ۋاقىت بەكمۇ تىز ئۆتۈۋىدىكەن، 86-87-يىللىرى ئۇيغۇرنىڭ ياش شائىرى دەپ ئاتالغان ئىككى بۈيۈك سىما مانا بۇگۈن ئۇيغۇرنىڭ پىشقەدەم شائىرلىرى بولۇپ قالدى. بۇ يىل (2006-يىلى) كوچىدا ئوسمانجان ساۋۇت بىلەن ئۇچرىشىپ قالدىم، شائىرغا ھۆرمەت بىلەن سالام بەردىم. شائىر ئۆزىنىڭ پىنسىيەگە چىققانلىقىنى تىلغا ئالدى. شۇ چاغدا كالىماگاھ ئابدۇۋارىس ئاناپەتنىڭ ياش شائىر دەپ ئوسمانجان ساۋۇتنى سۈپەتلىگەن تۇرقى كەلدى. شۇندىن كىيىن يېزىقچىلىققا كىرىشىپ كەتتىم. يازغان نەرسىلەردىم ساۋاقداشلىرىم ئارىسىدا مەشھۇر بولۇشقا باشلىدى. ئابدۇۋارىس ئاناپەت بىلەن پات-پات ئالاقە قىلىپ تۇردۇم. ئۇ كىشى يازغانلىرىمنى ئىرىنمەي تۈزۈتۈپ بېرەتتى پىكىر بېرەتتى. ئۇ كىشى بىلەن بولغان ئالاقىمىز تولۇق ئوتتۇرىنىڭ كىيىنكى يىللىرىدا ئۈزۈلۈپ قالدى، ئۇ كىشى شۇ چاغدا ناھىيىلىك بىرىنچى ئوتتۇرا مەكتەپتىن يۆتكىلىپ كەتكەن بولۇپ قايسى ئىدارىدە ئىشلەيدىغانلىقى ئېسىمدە قالماپتۇ، 2000-يىلى يېقىن دوستلىرىمنىڭ ياردىمىدە تۇنجى شېئىرلار توپلىمىمنى نەشر قىلدۇردۇم. شۇ چاغدا ماڭا شېئىر ھەققىدە ئەڭ دەسلەپكى بىلىملىرىنى بەرگەن ئۇستازىم ئابدۇۋارىس ئاناپەت ئېسىمگە كەلدى، بەلكىم ئۇ كىشى مېنى ئۇنتۇپ قالغان بولۇشى مۇمكىن، شۇنداقتىمۇ ئۇ كىشىگە تۇنجى كىتابىمنى كۆرسەتكۈم كەلدى، شۇنىڭ بىلەن بىر پارچە كىتابىنى ئاكا ئاغىنەم، بۇگۈنكى مۇۋاپىقىيىتىمگە مۇھىم تەسىر كۆرسەتكەن شەخسلەرنىڭ بىرى يازغۇچى مۇتەللىپ سەيپۇللا ئارقىلىق ئابدۇۋارىس ئاناپەتكە سۇندۇم. ئۇ كىشى كىتاپقا قانداق باھا بەردى ماڭا ئېنىق ئەمەس. ئەمما ئۇ كىشى

ناھىيەدە ئەمەل تۇتۇۋاتقان بولغاچقا ئىزدەپمۇ كەتمىدىم.

تولۇق ئوتتۇرىدا رەسمى ئوت ئالغان يېزىقچىلىق ھەۋىسى ماڭا رۇدۇپايدەك چاپلاشتى، ئالى مەكتەپ ھاياتىنى جىددىي ئۆگىنىش ۋە جاپالىق مەشىق بىلەن ئۆتكۈزۈۋەتتۇم. كىيىنكى مەزگىللەردە، بولۇپمۇ ئالى مەكتەپنىڭ ئاخىرقى يىللىرىدا شىنجاڭ پىداگوگىكا ئىنىستىتۇتى تەۋەسىدە نامم چىقىپ قېلىشقا باشلىدى. مەشھۇر شائىر مامۇت زايىتنىڭ كۆڭۈل بۆلىشى بىلەن تارىم زورنىدا رەسىم بىلەن تونۇشتۇرۇلدىم. ئۆزۈمنى شائىر بولۇپ قالغاندەك ياكى ئانچە - مۇنچە بىر ئىشلارنى قىلالغاندەك سېزىدىغان بولدۇم، ئۆزۈمگە ئىشەنچ پەيدا بولدى، لىكىن مەن شۇ يىللاردا تەخەللۇس قويۇش كويىدا بولمىدىم، مەن تەخەللۇس قويۇشنى ئۇلۇغ ئادەملەرنىڭ ئىشى، بىزگە تەخەللۇس قويۇش نەدە تۇرۇپتۇ دەپ ئويلايتتىم. شۇنداقتىمۇ ئارىسلانار چوڭ شىرلارنى دوراپ ئوينىغاندەك بەزىدە قەلەمداش ئاغىنىلەر بىلەن ھەر خىل تەخەللۇسلار بىلەن ئۆزۈمىزنى چاقىرىپ ئوينىتتۇق، كولدۇرلىتاتتۇق. بىر سىنىپتا ئوقۇغان تالانتلىق ساۋاقداشلىرىمىدىن مۇھەممەتجان سەيدۇللا، ئابدۇغەنىجان سەيدىن، مەخمۇت ئەللىلەر، بىزنىڭ ئالدىمىزدا ۋە كەينىمىزدە ئوقۇيدىغان شۇ چاغلاردا ئەدەبىيات ساھەسىدە خېلى نام چىقىرىپ قالغان تالانتلىق مەكتەپداش ۋە ساۋاقداشلاردىن مۇتىللا قىرانى، زاماندىن پاكزات، ۋەلى كەرىم كۆكتالىپ، ئابابەكرى توختى، ئابلەت ئابدۇرەھىم قاتارلىقلار مۇشۇنداق چاخچاقلارنىڭ دائىملىق ئوبىكتى ئىدى. ھەممىمىزدە ئەدەبىيات ساھەسىدە ئۇلۇغ بىر ئىشلارنى قىلالمىساقمۇ كۆزگە كۆرۈنگۈدەك بىرەر ئىشلارنى قىلىش ئارزۇيىمىز بار ئىدى. يۈرۈكىمىزدە ئەدەبىياتقا بولغان پاكىز مۇھەببەت لاۋۇلدايتتى.

ئەنە شۇنداق ئەدەبىياتقا بولغان ئوتلۇق مۇھەببەت بىلەن كۆيۈپ يۈرگەن كۈنلەرنىڭ بىرىدە 1991 - ۋە 1992 - يىللىرى گېزىت - ژورناللاردا ئابلەت ئابدۇرەشىت ئىسىملىك بىر رەھبەرنىڭ ئىسمى غولداپ قالدى. شۇنداق كۈنلەرنىڭ بىرىدە يۇرتقا تەتلىگە بارسام ئۇرۇق - تۇققانلارنىڭ <<رادىئو ۋە تىلئۇزۇردا ئابلەت ئابدۇرەشىت دىگەن ئىسمىنى ئاڭلاپ سىزمىكىن دەپ ئويلاپ يۈرۈكىمىز شاتلىنىپ كەتتى >> دېگىنىنى ئاڭلىدىم، كىيىن ئابلەت ئابدۇرەشىت دىگەن ئاكىمىز شىنجاڭ ئۇيغۇر ئاپتونوم رايۇنىنىڭ رەئىسى بولۇپ سايلاندى. شۇنىڭ بىلەن بالىلار ماڭا رەئىس دەپ چاخچاق قىلىپ قويۇدىغان بولۇپ قالدى. مەنمۇ بەزىدە

ئىسمىنىڭ ئوخشاشلىقىدىن كېلىپ چىققان بۇ ماس كېلىپ قېلىشتىن ھەيران قالاتتىم، ھەتتا بەزىلەر ماڭا قارىتىپ << ئەمدى ئالى مەكتەپنى پۈتتۈرگەندە خىزمەت قىلىشتىن ئەنسىرىمىسەڭمۇ بولىدىغان بولدى، رەئىس ئابلەت ئابدۇرەشىت ساڭا ئىسمىمىز ئوخشاشكەن دەپ بىۋاسىتە خىزمەت بېرىۋىتەمدۇ تېخى >> دەپ چاخچاق قىلىشاتتى، لېكىن بۇ چاخچاقلار ھېچقانداق غەزەپسىز ئىدى. مېنىڭ كاللامدىمۇ ئىسمىمىزنىڭ ئوخشاشلىقى تۈپەيلىدىن پايدا ئېلىپ قالارمەن دىگەن ئوي يوق ئىدى، چۈنكى ئۇيغۇرلاردا ئىسمى ئوخشاش كىشىلەر بەكمۇ كۆپ ئىدى. 1992- يىلىنىڭ كىيىنكى يېرىملىرىدىن باشلاپ گېزىت- ژورناللارغا بىرەر نەرسەم چىقىپ قالسا تەھرىرلەر ئوقۇغۇچى دەپ ئىزاھلاپ قويۇدىغان بولۇشتى، مەنمۇ ئوقۇغۇچى دەپ ئىزاھلاشتىن مەلۇم بىر قارائىملىقنى سەزگەندەك بولاتتىم. ئەنە شۇ يىللاردا ئەتراپىمدا تەخەللۇس قويامسەن نېمە؟ دىگەن سۇئاللارمۇ پەيدا بولدى، ئۇلارنىڭ بۇ سۇئالى گېزىت- ژورناللارنىڭ مېنىڭ ئىسمىمغا قوشۇپ قويغان ئىزاھاتقا قارىتىلغان ئىدى. لېكىن مەن پەرۋا قىلىمىدىم، چۈنكى كاللامدا ئەدەبىياتتا تېخى كىشىلەرنىڭ دىققىتىنى تارتقۇدەك مۇۋاپىقىيەت قازانماي تۇرۇپ ئۇرۇق كالغا يوغان مۇڭگۈز دىگەندەك ئىش بولمىسۇن دەپ ئويلايتتىم، رەئىس ئابلەت ئابدۇرەشىت بىر ئەلنىڭ چوڭى، مەن بىر ئالى مەكتەپنىڭ ئاددى ئوقۇغۇچىسى، خەقلەر ھەرگىز ئىككىمىزنى ئارىلاشتۇرۇۋەتمەيدۇ دىگەن ئوي كاللامغا ھۆكۈمران ئىدى. لىكىن رەئىس ئابلەت ئابدۇرەشىت تۈپەيلىدىن ئىسمىمىڭ قىزىق نوقتىغا ئايلانغىنى ماڭا ئايان ئىدى. ئەسەرلىرىمۇ ئىلگىرىكىدەك تەھرىر بولۇم ئىشخانلىرىدا ئۇنچە بېسىلىپ قالماس بولۇپ قالغان ئىدى. ئېھتىمال ئۇلار ئىسمىم بىلەن رەئىسنىڭ ئىسمىنى تەبىئىيلا باغلاپ چۈشۈنۈپ نېمە يازدىكىن دەپ دەرھال ئوقۇپ باقسا كېرەك.

كىيىن ئوقۇش پۈتتۈردۈم. شۇ چاققىچە گېزىت- ژورناللار ئەسەرلىرىمنى باسسا ئوقۇغۇچى دەپ ئىزاھلاپ قويۇشنى ئۈنۈمىدى. باشقىلار تەخەللۇس قويۇڭ دىسە مەنمۇ تەخەللۇسۇم ئوقۇغۇچى دەپ چاخچاق قىلىپ يۈردۈم. 1994- يىلى 7- ئايدا ئاممىم كېلىپ شىنجاڭ مائارىپ ئىنستىتۇتىغا خىزمەتكە بۆلۈندىم، شۇنىڭدىن كىيىن ئەسەرلىرىمنىڭ كەينىدىكى ئىزاھات ئۆزگىرىپ ئوقۇتقۇچى دەپ ئاتىلىدىغان بولدى.

1

1995- يىلى يازلىق تەتىلدە مەلۇم سەۋەپلەر تۈپەيلىدىن خوتەنگە كېچىكىپ قايتتىم. تەتىلدىن كەلسەم

ئاغنىم ۋەلى كەرىم شىنجاڭ پىداگوگىكا ئىنستىتوتىنىڭ دېپلومىنى كۆتۈرۈپ ئۈرۈمچىدە خىزمەت ئىزدەپ يۈرۈپتۇ. دوسلۇق رىشتىمىز تەبىئىي ھالدا ئىككىمىزنى بىر جايغا يىغدى. ئۇ ۋاقىتتىنچە ياتقىمدا يېتىپ يۈردى. دەل شۇ چاغدا جەمىيەتتە قارا چاي ھەققىدە ھىكايىلەر پەيدا بولغان، قارا چاي ھەققىدىكى غەيۋەتلەر، بولۇپمۇ قۇتراتقۇ پاراڭلار سەل غولداپ قالغان ئىدى. شۇنىڭ كالىمدا بۇنداق قۇتراتقۇ پاراڭلاپ غولداپ كەتسە شۇنداق بىر ئىشنىڭ بولۇشىنى كۈتۈپ ياتقان تۇخۇمدىن تۈك ئۇندۇرۇدىغانلارغا بولۇپ بەرمىسۇن، مۇشۇ ھەقتە بىر نەرسە يېزىپ قارا چاينىڭ ئىستېمالىمىزدىن يىراقلىشىشى ئاللىقانداق كىشىلەرنىڭ غەيۋىتىدىن ئەمەس بەلكى قارا چاينىڭ سۈپىتى ۋە خەلقنىڭ تۇرمۇش سەۋىيەسىنىڭ ئۆسكەنلىكى بىلەن مۇناسىۋەتلىك ئىكەنلىكىنى ئىزاھلاش مەقسىتىدە بىر نەرسە يېزىپ يازغۇچىنىڭ ئىجتىمائىي تەڭشەش رولىنى جارى قىلدۇرۇپ قويۇش ھەققىدىكى ئويۇمنى ۋەلى كەرىمگە بىلدۈردۈم. بۇ ماتېرىيال يىغىشنى، كەڭ كۆلەملىك تەكشۈرۈشنى تەلەپ قىلىدىغان ئىش بولغاچقا ۋەلى كەرىمگە بىللە يازايلى دەپ تەكلىپ قىلدىم، ۋەلى خوشاللىق بىلەن قوبۇل قىلدى، شۇنىڭ بىلەن ئىككىمىز تەخمىنەن ئىككى ئاي چامىسىدا تەكشۈرۈپ تەتقىق قىلدۇق، قارا چايغا مۇناسىۋەتلىك ماتېرىياللارنى ئاقتۇردۇق. ئالىملارنى زىيارەت قىلدۇق.

جاپالىق ئەمگەك نەتىجىسىدە << قارا چاي ۋە ئۇيغۇرلارنىڭ شاللاش ئېغى >> دىگەن نامدىكى ماقالە ئىككىمىزنىڭ نامىدا 1995-يىلى 11-ئاينىڭ 16-كۈنى <<ئاسىيا كىنىدىكى >> گېزىتىدە ئېلان قىلىندى. ماقالە ئېلان قىلىنىپ ناھايىتى چوڭ تەسىر قوزغىدى. ھەتتا گېزىت كىشىلەرنىڭ ئېھتىياجىنى قاندۇرالمىدى بەزىلەر گېزىتنى كۆپەيتىپ ساتتى، ئاڭلىساق بەزى جايلاردا بىر پارچە گېزىتنىڭ باھاسى بەش يۈئەنگە چىقىپتۇ، ئارقىدىن ماقالىنى شىنجاڭ پەن-تېخنىكا گېزىتى، پەن ۋە تۇرمۇش ژورنىلى، بۆرتالا گېزىتى، قەشقەر ئۇيغۇر نەشرىياتىدىن چىقىدىغان تۇرمۇش مەسلىھەتچىسى دىگەن مەجمۇگە كۆچۈرۈپ باستى.

ئەنە شۇ چاغدا تەخەللۇس قويۇش مەسلىھەتچىسى بىر ئىشقا ئايلاندى، بىر كۈنى ياتقىمدا ئولتۇرسام ئىشىك چېكىلدى، قارىسام بىر كاتتا شائىرىمىز ياتاقنىڭ ئالدىدا تۇرۇپتۇ، شائىرنى ياتاققا باشلىدىم. شائىر گەپنى ئۇدۇللا ئېيتىپ <<رەئىس ئابلەت ئابدۇرەشىت سىزنى ناھايىتى ياخشى بىلىدىكەن، ئەسەرلىرىڭىزنى ئوقۇيدىكەن، لېكىن يېقىندىن بۇيان بەزىلەر سىزنىڭ ئەسىرىڭىزنى رەئىسنى يازدىمىكىن دەپ ئويلاپ قېلىپ



بەزى ئۇقۇشماسلىقلار پەيدا بولغاندەك قىلدۇ شۇڭا رەئىس ئەشۇ بالا بىر تەخەللۇس قوللانغان بولسا دەپ تەكلىپ بەرگەن ، شۇڭا ئاتايتەن يېنىڭىزغا كېلىشىم << دىدى .

مەن خىزمەتكە چىققاندىن بۇيانقى ئىككى يىلدا ئۈرۈمچىدە خېلى ئىشلارنى چۈشۈنۈپ قالغان ئىدىم . ئېھتىمال بەزىلەر مېنىڭ كىملىكىمنى بىلىپ تۇرۇپ ، ئېلان قىلىنغان ئەسەرلەرنىڭ رەئىس ئابلەت ئابدۇرەشىمنىڭ ئەمەسلىكىنى بىلىپ تۇرۇپ قەستەن رەئىسكە گەپ تېشىش مەقسىتىدە يازغانلىرىمنى سۈيىستىمال قىلغان بولۇشى مۇمكىن ئىدى .

شۇنداق قىلىپ تەخەللۇس قويۇش مەسىلەم رەسمىي كۈن - تەرتىپكە چۈشتى . مەن بۇ ھەقتە خىزمەتدەشم ، ماڭا ئەدەبىي ئىجادىيەتتە نۇرغۇن تەسىر كۆرسەتكەن ئۇستاز ئورنىدىكى ئاكا بۇرادىرىم ئابدۇقادىر جالالىدىن مەسىلەت سورىدىم . ئابدۇقادىر جالالىدىن بۇ يېقىندىن بۇيان بۇ ئىشقا كوڭۇل بۆلۈپ كېلىۋاتاتتى . ئۇ گېپىمنى ئاڭلاپ مۇشۇ ھەقتە ئىزدىنىپ بېقىش ھەققىدە ۋەدە بەردى .

ئارىدىن ئىككى ھەپتە ئۆتكەندە ئابدۇقادىر جالالىدىن <<بەرقى دىگەن سوزنى تەخەللۇس قىلىپ ئىشلەتكەن بولسىڭىز ، ئوت ، يالقۇن دىگەن مەنىسى بار ، ئەينى چاغدا كىشىلەر ئۇنى تەجەللى ھەزرەتنى سۈپەتلەشكىمۇ ئىشلەتكەن ، يەنى ئۇنى بەرقى تەجەللى دەپمۇ ئاتىغان >> دىگەن ھېكايىنى قىستۇرۇپ قويدى ، شۇنىڭ بىلەن مەن رەسمىي ھالدا بەرقى دىگەن تەخەللۇسنى قوللاندىم .

مۇشۇ يەردە قىستۇرۇپ قويىدىغان بىر ئىش مەن بەرقى دىگەن تەخەللۇسنى قويۇپ بىر مەزگىلدىن كىيىن بەزىلەر مۇنداق بىر ئىشنى ئوتتۇرىغا قويدى ، ئاڭلاشلارغا قارىغاندا بىر چاغدا ئۈرۈمچىدىكى بىر نەچچە ياش شائىر بىرلىشىپ بىر نەچچە پارچە شېئىر يېزىپتۇ ، ھەر بىر مىسرانى بىرەيلەن يېزىپتۇ ۋە ئارقىدىن ئۇنى تەڭرىتاغ ژورنىلىدا ئېلان قىلىپتۇ ، ھەقىقەتەن مەن ئالى مەكتەپتە ئوقۇۋاتقان چاغدا بەلكىم 1991 - 1992 - يىللىرى بولۇشى مۇمكىن تەڭرىتاغ ژورنىلىدا بەرقى ئەيشىدىن دىگەن ئىمزادا شەپەق مۇسەللىسى دىگەن بىر پارچە شېئىرنى كۆرگەن ئىدىم . <<بەلكىم ئابدۇقادىر سىزگە شۇ چاغدىكى تەسىراتى بويىچە مۇشۇ گەپنى تەخەللۇس قىلىپ قويغان بولۇشى مۇمكىن >> دىيىشى ئۇلار ، مەن پەرۋا قىلىپ كەتمىدىم كىيىنمۇ ئابدۇقادىر كام شۇنداق بىر ئىشنىڭ بارلىقىنى ، مۇمكىن بولسا تۈزۈك ئىشلارنى قىلىپ تەخەللۇسنى تېخىمۇ چاقىنتىشىمنى تىلدى .

بەلكىم تەخەللۇسنى چاقناتقاندىمەن، مانا بۇگۈن بۇ تەخەللۇس ئىسمىغا ئوخشاش بولۇپ كەتتى. ھەتتا مەن ئۇنى جەمەتىگە فامىلە قىلىپ قوللىنىش قارارىغا كەلدىم، ئايالىم روشەنگۈل بۇ قارارىغا قوشۇلدى، ھەتتا بىر كۈنى كىچىك ئوغلۇمنىڭ نوپۇسىنى ئورۇنلاشتۇرماقچى بولۇپ ساقچىخانغا بارغاندا ئىسمىمنى رەسمىي ھالدا تەخەللۇس بىلەن قوشۇپ ئاتىماقچى، يازماقچى بولدۇم. شۇنداق قىلىش ئەمەلگە ئاشسا كىملىككە ئايالىمنىڭ ئىسمى روشەنگۈل ئابدۇلەزىز بەرقى، ئوغۇللىرىمنىڭ ئىسمى ئالىپ ئابدۇلەھەد بەرقى، ئىلتەرىش ئابدۇلەھەد بەرقى دەپ ئاتىلاتتى، لىكىن ساقچىخاندىكىلەر بۇنداق قىلىشىمغا >> بۇ ھەقتە ھىچقانداق ھۆججەت يوق << دەپ يول قويمىدى. مەن بۇ ھەقتە مەلۇم مەزگىل ئىزدىنىپ كىيىن بولدى قىلدىم، لېكىن ئايالىم، بالىلىرىم ئۆزىنىڭ شۇنداق ئاتىلىشى كېرەكلىكىنى بىلىپ بولدى ۋە ۋاقتى كەلسە غەيرى، رەسمىي سورۇنلاردا شۇنداق ئاتاشنى كۆڭلىگە پۈكۈپ تۇرۇۋاتىدۇ.

2

بەزىلەر مەندىن نىمىشقا ئىسمىڭىزنى يەنە ئۆزگەرتتىڭىز دەپ سورىشىدۇ. ئۇلارنىڭ كۆزدە تۇتقىنى ئىسمىمنى 2001-يىلدىن باشلاپ ئابلەت ئابدۇرەشىت بەرقى دەپ ئاتىماي ئابدۇلئەھەد ئابدۇرەشىت بەرقى دەپ ئاتىغىنىم ئىدى.

مەن ئەسسىگە كەلسەم ئۆيدىكىلەر مېنى ئابدۇلئەھەد ياكى ئەھەت دەپ ئاتايدىكەندۇق، ئەزان توۋلاپ ئىسمىمنى قويغان بوۋام بولسا ئابدۇلئەھەد دەپ ئاتايتتى. لېكىن ئاچىللىرىم ۋە قوشنىلارنىڭ بالىلىرى مېنى ئەھەت دەپ ئاتايتتى، مەنمۇ دەپتەرلەرگە شۇنداق ئىزا قوياتتىم. تولۇقسىز ئوتتۇرا مەكتەپكە چىققان يىلى ئىسمىمنى يەنە شۇنداق يازدىم، لېكىن بۇنداق قىلىش بوۋامغا ياقىمىدى، بوۋام ئەرەپ تىلىغا پىششىق ئادەم بولغاچقا، شۇنداقلا يېزىمىزدىكى ئىناۋەتلىك موللا بولغاچقا ھەممە ئادەم ئۇنى ھۆرمەت قىلاتتى، ئابدۇلئەھەد دىگەن ئۇلۇغ ئىسىم، ئۇنى خالىغانچە قىسقارتساق بولمايدۇ دىگەن ئىدىم بوۋام بىر چاغدا، شۇندىن كىيىن ئىسمىمنى ئابدۇلئەھەد دەپ يېزىپ يۈردۈم. لېكىن كىشىلەر ئادەتلەنگىنى بويىچە ئەھەت ئابلەھەت دىگەندەك ئاتاپ يۈرۈۋەردى، 1988-يىلى تۇنجى ئەسىرىم ئېلان قىلىنغاندا ئىسىم گېزىتكە يېزىپ بەرگىنىم بويىچە ئابدۇلئەھەد ئابدۇرەشىت دەپ ئېلان قىلىندى.

1989 - يىلى شىنجاڭ پىداگوگىكا ئۇنىۋېرسىتېتىغا ئوقۇشقا كەلدىم ۋە ئىسمىمنى ئابدۇلەھەد ئابدۇرەشىت دەپ مەلۇم قىلدىم، لېكىن ئىسمىمنى يازغان ئادەم ئاددىي قىلىپ ئابلەت دىمەمسەن ئۇكام، ماۋۇ قەغەزگە پاتمايدىكەن دىدى ۋە ماقۇللۇقۇمنى ئالماي تۇرۇپ شۇنداق يازدى. سەل ئاچچىقىم كەلدى، لېكىن گەپ قىلالىدىم. كىيىن ئىسمىم شۇنداق ئومۇملاشتى، لېكىن كىملىك ۋە باشقا جايلارغا ئىزچىل ئابدۇلەھەد ئابدۇرەشىت دەپ يازدىم. لېكىن مۇشۇ جەرياندا نۇرغۇن جەدۋەلدىكى ئىسىم يازىدىغان جاينىڭ خەنزۇلارنىڭ ئىسمىغا مۇۋاپىقلاشتۇرۇلۇپ توت خەت ياكى ئۈچ خەتلىك بوش ئورۇن قالدۇرۇلغانلىقىنى، مەندەك ئىسمى ئۇزۇن ئادەمنى زادى ئويلىشىلمايدىغانلىقىنى ھىس قىلدىم، شۇنىڭ بىلەن ئوزۇم يازغان ئىسىملىرىم ئابدۇلئەھەد، خەق يازغان ئىسىملىرىم ئەخەت، ئابلەت، ئابدۇ دىگەندەك ئۈنە چچە خىل يېزىلىدىغان بولۇپ قالدى، بېشىدا ئاچچىقىم كەلگەن بولسىمۇ كىيىن كۆنۈپ كەتتىم. ھەتتا ئىسمىمنى قىسقا يېزىش زۆرۈرىيىتىدىن خىزمەتكە چىققاندىن كىيىن ئىسمىمنى بىر مەزگىل ئابلەت دەپ يازدىم، ھازىرمۇ ئاتىلىشتا ئابلەت يېزىشتا ئابدۇلئەھەد دەپ قوللىنىۋاتىمەن.

ئەمما گېزىت - ژورناللاردا ئىسمىمنى ئابدۇلئەھەد دەپ يېزىشقا رەسمىي قارار بېرىشىمدىكى سەۋەپ مۇنداق. بىرىنچى ئەزان ئېيتىپ قويۇلغان ئىسمىم ئابدۇلئەھەد ئىدى.

ئىككىنچى 1988 - يىلى تارىم ژورنىلىدا يازغۇچى زوردۇن سابىرنىڭ سەئۇدىي ئەرەبىستانغا چىققاندىكى ساياھەت خاتىرىسىنى ئوقۇغان ئىدىم. يازغۇچى سەئۇدىي ئەرەبىستان پادىشاھى بىلەن كۆرۈشكەندە ئىسمىمنى زوردۇن سابىر دەپ مەلۇم قىلىدۇ، پادىشاھ بۇ ئىسمىمنى ئاڭلاپ سەل تۇرۇپ كېتىدۇ ۋە <<زۆھۈرىدىن سەبۇر >> دەپ تۈزۈتۈپ قويۇدۇ.

ئەمىلىيەتتە نۇرغۇن ئۇيغۇرنىڭ ئىسمى ئەرەبچە، قۇرئان كەرىمدىن ئىزدەپ تېپىپ قويۇلغان ئىسىم بولۇپ ھەتتا مېنىڭ ئىسمىم ئاللاننىڭ 99 ئىسمىنىڭ بىرى ئىدى. نۇرغۇن ئاتا - ئانا بالىلىرىغا مۇشۇ نوقتىدىن ئىسىم قويىتتى، لېكىن بىز بۇ ئىسىملارنى ئۇيغۇرچىلاشتۇرۇۋالغان ئىدۇق. ئۇيغۇرچىلاشتۇرغاندا ئەرەبچە مەنىسىنىڭ قانداق ئۆزگىرىپ كېتىشىگە پەرۋا قىلىپ كەتمىگەن ئىدۇق، لېكىن بۇ ئۇلۇق ئىسىملار ئۇيغۇرچە مانا شۇنداق ئاتالسا مەنىسى ئۆزگىرىپ كېتەتتى. مەنىسى قانداق ئۆزگىرىپ كېتىدۇ بىلمەيمەن. لېكىن ئىلگىرىكى مەندە

بولمايدىغانلىقى راست ئىدى.

ئۈچىنچى، ئەسەرلىرىنىڭ ئېلان قىلىنىشى بىلەن بەزى ئەسەرلىرىم چەتئەل تىللىرىغا تەرجىمە قىلىندى، ئۇلارنىڭ بەزىلىرى ئابلەت دىگەن ئىسمىدىن تەننەججۈپلەندى، ئۇلارنىڭ تەننەججۈپلەنىشىگە مەلۇم گاگىراش ۋە نىمىشقا مۇنداق گۈزەل ئىسىملارنى بۇزۇپ ئېيتىغاندۇ؟ ئۆزىنىڭ ئىسمىنى خەق بۇزۇپ ئېيتسا نىمىشقا ھاقارەت ھىس قىلىدىغاندۇ دىگەن مەنە بار ئىدى.

مەن مانا شۇ سەۋەپلەردىن ئىسمىمنى ئەرەپچىسى قانداق بولسا شۇنداق ئاتاش، ئەڭ بولىمىغاندا بوۋام قانداق قويغان بولسا شۇنداق ئاتاش قارارىغا كەلدىم،

لېكىن بىر تۈركۈم كىشىلەر بۇنداق قىلىشىمنى توغرا تېپىپ كەتمىدى، ئۇلارنىڭ قارىشىچە ئەرەپچە ئىسمىمنىڭ بىزگە كېلىپ ئۇيغۇرچە تۇس ئېلىشى مىللىي كىملىكىمىزنى بىلدۈرىدىغان بەلگە ئىدى. ئۇندىن باشقا مەندەك چوڭ زىيالىنىڭ ئىسمىنى پۈتۈنلەي ئەرەپچە ئاتىشى جامائەت پىكرىنى خاتا يېتەكلەيمىش، ئەلۋەتتە ئۇلارنىڭ جامائەت پىكرىنى خاتا يېتەكلەيدۇ دىگىنى سىزگە ئەگىشىپ نۇرغۇن ئادەم ئىسمىنى ئەرەپچە يېتى ئاتايدۇ ھەتتا دىنغا بېرىلىدۇ دىگەننى كۆرسىتەتتى. لېكىن مەن شۇنداق بولسا نىمە بوپتۇ ياخشى ئىش ئەمەسمۇ دەپ ئويلايتتىم. چۈنكى مەن ئىسمىمنى ئۆز يېتى، ئەشۇ ئەرەپچە گۈزەل مەنىسى يېتى ئاتاشنى ئارزۇ قىلاتتىم. چۈنكى ئەجدادىم ئىسىم قويغاندا گۈزەل ئىسىملارنى قويۇش كىشىنىڭ خاراكتېرىگە تەسىر كۆرسىتىدۇ دىگەن گەپكە ئىشىنىتتى، مەنمۇ ئىشىنىتتىم. ئىسىم ئوبرازىغا مۇناسىۋەتلىك مۇھىم بىر بەلگە ئىدى. زوردۇن سابىر ئەپەندىمىدەك ھەق ئىسمىنى تۈزۈتۈپ قويىدىغان كۈنگە ھەم قالغۇم يوق ئىدى.

3

ئىسىم ۋە تەخەللۇسلىرىم ھەققىدىكى ھېكايە تۈگىدى. لېكىن بۇ ھەقتىكى ئەگەشمە خىياللار تۈگىمىدى. چۈنكى كىشىلەرنىڭ ئىسمىمنى تەبىئىي ھالدا ھوقۇق ئىگىسى بىلەن بىرلەشتۈرۈپ قارىشى، ھەتتا شۇ سەۋەپتىن ئىسمىمغا شۇنداق قىزىقىشى مەندە بىزىلىق تۇيغۇسى پەيدا قىلغان ئىدى، مەلۇم نوقتىدىن قارىغاندا بۇمۇ خەلقىمىزنىڭ ۋۇجۇدىدا ساقلنىۋاتقان ھوقۇق قۇلچىلىقىنىڭ بىۋاسىتە ئىپادىسى ئىدى. سۇئال قويغۇم كېلىدۇ؟ ناۋادا ئىسىم رەئىسنىڭ ئىسمى بىلەن ئوخشاش بولىمىغان بولسا مەن مۇشۇنداق سۇئاللارغا

دۇچ كېلەتتىم؟ بەلكىم رەئىسنىڭ ئىسمى بىلەن ئىسمىنىڭ ئوخشاش بولۇپ قېلىشى تىزىق مەشھۇر بولۇشىغا تەسىر كۆرسەتكەن بولۇشى مۇمكىن. نېمىشقا بىز ھەممە ئىشنى ئەنە شۇنداق نوقتىدىن چۈشۈنمىز؟ ھوقۇق قىممەتلىك نەرسە، ھوقۇققا ئىنتىلىش نورماللىق ئىچىدىكى نورماللىق، لېكىن ھوقۇقنىڭ قۇلغا ئايلىنىشى سىزنى تېخىمۇ ھوقۇقسىز قالدۇرىشى مۇمكىن.

تەكىتلەپ قويىدىغان يەنە بىر مەسىلە ئىسمىدىن ئىبارەت كىشىلىك ھوقۇقنىڭ 21-ئەسىرگە كىرگەندىمۇ قانۇن تەرىپىدىن گەۋدىلەندۈرۈپ ئۆز ئورنىنى تاپالماستىكى. ئىسمىمىزنى يازىدىغان كەڭرىق كاتەككە ئىگە بولالماسلىق ۋە ئىسمىمىزنى باشقا مىللەتنىڭ ئىسمىنىڭ قاندىسى بويىچە يېزىشقا مەجبۇر بولۇش.

ئىسىم ئادەمنىڭ ھەر كۈنى تەكرارلىنىپ تۇرىدىغان كىشىلىك ھوقۇقى، بۇ ھوقۇق ھەر بىر ئادەم تەرىپىدىن قوغدىلىشى كېرەك، لېكىن بۇنى قوغداش ئۆزىمىزگە ۋە مۇشۇ توپنىڭ ئىسمىغا تۇتقان پوزىتسىيەسىگە، ئاڭلىقلىقىغا باغلىق، مۇنداقچە ئېيتقاندا ئىززەت نەپسىمىزنىڭ قانچىلىك ئىكەنلىكىگىمۇ باغلىق. مەن ھازىرمۇ ھەر دائىم ئىسىم مەسىلىسىگە دۇچ كېلىمەن، پوچتخانىلاردىن قەلەم ھەققى ئالغاندا، جەدۋەل تولدۇرغاندا بۇنداق مەسىلە دائىم مېنى قىينايدۇ، ئىسمىمىڭ ئوزۇمۇ خالىماي ھەر خىل يېزىلىشىغا قاراپ ئوزۇمنى ھاقارەتلىنىۋاتقاندا ھىس قىلىمەن. لېكىن بۇ ھاقارەت تۇيغۇسى ھېلىمۇ داۋاملىشىۋاتىدۇ، چۈنكى ئىسمىمىڭ ئىززەت - ھۆرمىتىنى ئەمەلگە ئاشۇرۇش مەندەك بىر شەخس ئارقىلىق تولۇق گەۋدىلەندۈرىلىدىغان ئىش ئەمەس. شۇڭا بەزىدە رەھىم قىلىڭلار قېرىنداشلىرىم، ئىسمىمىز بۇنداق خارلىنىۋەرمىسۇن دىگۈم كېلىدۇ. 2006-يىلى سىنتەبىر ۋە ئۆكتەبىر، ئۈرۈمچى، تۆيۈمدە يېزىلدى.

بالا تەربىيەلەشنىڭ يەنە بىر ئۇسۇلى :

## كىتاب ئوقۇش ماھارىتى يىتىلدۈرۈش

(مقالە)

ئابدۇلئەھدەد ئابدۇرەشىد بەرقى

ئەسكەرتىش: بۇ ئۇسۇل چوڭلارغىمۇ مۇۋاپىق كېلىدۇ.

نېمىشقا كىتاب ئوقۇيمىز؟ بۇ سۇئالغا بېرىلىدىغان جاۋاپلار ھەرخىل، لېكىن بېرىلگەن جاۋابنىڭ مەزمۇنىدىن بىر ئادەمنىڭ كىتاب ئوقۇش پوزىتسىيەسىنى ھىس قىلىش، شۇ ئارقىلىق مەزكۇر شەخسنىڭ ساپاسىغا ھۆكۈم قىلىش مۇمكىن. مەن ئالى مەكتەپتە خىزمەت قىلىشقا باشلىغان ئون ئالتە يىلدىن بۇيان ئوقۇغۇچىلىرىمدىن ئىزچىل مۇشۇ سۇئالنى سوراپ كەلدىم ۋە شۇ ئارقىلىق ئۇلارنىڭ بىلىم سەۋىيەسىگە ھۆكۈم قىلدىم. تەرجىبەمدىن قارىغاندا ئۇلارنىڭ بەرگەن جاۋابىدىن ئۇلارنىڭ ساپاسىغا باھا بەرگىلى بولىدۇ دېگەن ھۆكۈم ئاساسەن خاتا چىقىمىدى. نۇرغۇن ئوقۇغۇچىلار «ئىچ پۇشۇقۇمنى بېسىش ئۈچۈن كىتاب ئوقۇيمەن» دەپ جاۋاب بەردى، يەنە بىر قىسىم ئوقۇغۇچىلار «بىلىم ئېلىش ئۈچۈن كىتاب ئوقۇيمەن» دېسە يەنە بىر قىسىملار ئوقۇغۇچىلار «كىتاب ئوقۇشنى ياخشى كۆرىمەن» دەپ جاۋاب بەردى. كىتاب ئوقۇش دېگەن گەپنى ئاڭلىسىلا ئىچى پۇشىدىغانلارنىمۇ ئۇچراتتىم. ئوتتۇرا مەكتەپنىڭ تىل—ئەدەبىيات ئوقۇتقۇچىسى تۇرۇپ ئۆمرىدە بىر رومان ئوقۇپ باقمىغان ئوقۇغۇچىلارمۇ يوق ئەمەس (مېنىڭ ئوقۇغۇچىلىرىمنىڭ كۆپىنچىسى ئوتتۇرا—باشلانغۇچ مەكتەپتىن بىلىم ئاشۇرۇشقا كەلگەن ئوتتۇرا—باشلانغۇچ مەكتەپ ئوقۇتقۇچىلىرىدۇر). ھەتتا بىر خانىم نېمىشقا كىتاب ئوقۇمايدىغانلىقىنى، كىتاب ئوقۇش ئادىتىنىڭ يوقلىقىنى سۈرۈشتۈرگىنىدە «بالا تەربىيەلەيمەن دەپ كىتاب ئوقۇشقا ۋاقتىم يوق، كىتاب ئوقۇمايمۇ نۇرغۇن ئىشنى قىلغىلى بولىدۇ» دەپ جاۋاب بەردى. نېمە دېيىشىمنى بىلىمەي تۇرۇپ قالدىم.

ئىچ پۇشۇقۇمنى چىقىرىش ئۈچۈن كىتاب ئوقۇيمەن دېگەن جاۋاپتىن ئېرىشكەن ھۆكۈم شۇكى بۇنداق تىپتىكى ئادەملەرنىڭ كىتاب ئوقۇشتىكى ئېنىق نىشانى شەكىللەنمىگەن بولىدۇ. ئۇلار ئىچ پۇشۇقىدا ئوۋغا چىققان، ئالدىغا نېمە ئۇچرىسا ئېتىپ ئويىنايدىغان ئوۋچىغا ئوخشايدۇ. بۇنداق ئوۋچىلارنى مەلۇم ھايۋاننى ئېتىش ئۈچۈن چىققان، شۇ خىل ھايۋان ئۇچراپ بولغۇچە سەۋرىچانلىق بىلەن ئىزدىنىغان، قارىسىغا ئوق ئاتمايدىغان، ئوۋدىن مول—ھوسۇل بىلەن يېنىپ كېلىدىغان ئوۋچىغا سېلىشتۇرۇش مۇمكىن ئەمەس.

بىرىنچىدىن ئۇ پۈتۈنلەي پىلانسىز كىتاب ئوقۇيدۇ. نىشانى ئىچ پۇشقى دېگەن ئەڭ تۆۋەن دەرىجىلىك نىشان بولغاچقا كىتابتىن ئېرىشىدىغان نەرسىلەرنى پارچە - پۇرات، چېچىلىپ كەتكەن بولۇشى مۇمكىن.

بىلىم ئېلىش ياكى مەلۇم نەرسىگە ئېرىشىش ئۈچۈن كىتاب ئوقۇيدىغانلار ھۆرمەتكە سازاۋەر ئوقۇرمەندۇر. چۈنكى بۇنداق ئادەمدە ئېرىشمەكچى بولغان نەرسىسى ھەققىدە ئېنىق نىشان بولغان بولىدۇ. ئۇلار شۇ بويىچە ئىزدىنىدۇ، كىتاب يىغىدۇ. شۇنىڭ بىلەن ئۇلارنىڭ كاللىسىدا ئۆزى نىشانلىق ئىزدىگەن مەلۇم نەرسىلەر ئاستا - ئاستا چۇغلىنىپ بىر كۈنلىرى كۆلەم ھاسىل قىلىدۇ. ھەتتا پارتلاپ چىقىدۇ.

نىمىشقا كىتاب ئوقۇيدىغانلىقىنى بىلمەيدىغانلار ياكى مەلۇم زۆرۈرىيەت ۋە مەجبۇرلىنىش تۈپەيلىدىن كىتاب ئوقۇيدىغانلار ھەققىدە توختالمىساقمۇ بولار. بۇنداق كىشىلەرنى پىلانلىق كىتاب ئوقۇيدىغان ياكى ئىچ پۇشقىدىن قۇتۇلۇش ئۈچۈن كىتاب ئوقۇيدىغان ۋە ياكى كىتاب ئوقۇشنى ياخشى كۆرىدىغانلار بىلەن سېلىشتۇرۇش بىر خىل جايغا چۈشمىگەن ئىش بولسا كېرەك.

ئەدەبىيات كەسپىنىڭ ئوقۇتقۇچىسى بولغانلىقىم تۈپەيلىدىن ئوقۇغۇچىللىرىدىن سورايدىغان يەنە بىر سۇئالىم ئۇلارنىڭ قايسى تۈردىكى كىتابلارنى ياكى قايسى ژانىردىكى ئەسەرلەرنى ئوقۇشنى ياخشى كۆرىشىلەر دېگەندىن ئىبارەت. بىرسىنىپتا ئوتتۇز ئوقۇغۇچى بار دېسەك بىردەمدىلا نەتىجە ئايدىن بولىدۇ. ئوقۇغۇچىلار بىلىمى ئۆزلىرىنىڭ كىتاب ئوقۇش ۋە تەپەككۈرىدىكى مەخپىيەتلىكلەرنى ئاشكارىلاپ قويدۇ. مەسىلەن ئوتتۇز بالىدىن ئونغا يېقىن بالا چۆچەك ئوقۇشقا قىزىقىدىغان، يەنە ئونبەشتەك بالا ھىكايە ياكى رومان ئوقۇشقا ئامراق بولۇپ چىقىدۇ. شېئىر ئوقۇيدىغانلارنى سانى بىلەن ئىلمىي - نەزىرىيەۋى ئەسەرلەرنى ئوقۇپ ھوزۇرلىنالايدىغانلارنىڭ سانى ھەممىدىن ئاز بولىدۇ. كىتاب ئوقۇش نىسبىتىدىن كېلىپ چىقىدىغان ھۆكۈم شۇكى چۆچەك ئوقۇشقا مايىل ئادەملەر كۆپىنچە كىتاب ئوقۇشقا ئەمدى كىرىشكەن، كىتاب ئوقۇش زاپىسى سەل تۆۋەن، تەپەككۈر ئىقتىدارى تەرەققى قىلىۋاتقان بولۇپ چىقىدۇ. ئەلۋەتتە، چۆچەكلەردىن ھوزۇرلىنىپ، ئۇنىڭ ئىچىدىن ھەرخىل مەدەنىيەت مەخپىي سېپىرلىرىنى يېشىپ چىقىدىغان ۋە چۆچەكلەرنىڭ مەنىسىنى قايتىدىغان ئىزاھلايدىغانلار بۇ ساننىڭ ئىچىدە ئەمەس. پروزا ئەسەرلىرىنى ئوقۇشقا مايىللار بولسا

ئوقۇغان كىتابلىرى خېلى بىر يەرگە بېرىپ قالغان، كىتاب ئارقىلىق رىياللىققا نەزەر سالماق بولغان كىشىلەردۇر. ئۇلارنىڭ ئابستراكت تەپەككۈرى چۆچەك ئوقۇشقا ئامراق كىشىلەردىن ئۈستىن تۇرىدۇ. لېكىن ھەر ئىككىلىسىنى شېئىر ۋە نەزىرىيىۋى ئىلمىي ئەسەرلەردىن رومان ۋە چۆچەكتىن زوقلانغاندەك زوقلىنايدىغان دەرىجىگە يەتكەن، كىتاب ئوقۇش پائالىيىتىنىڭ نىسبەتەن يۇقۇرى پەللىسىگە يەتكەن كىشىلەر بىلەن سېلىشتۇرۇش مۇمكىن ئەمەس. ھەرقانداق بىر ئادەم ئاڭلىق ھالدا يۇقۇرى بايانغا ئاساسەن ئۆزىنىڭ كىتاب ئوقۇش پائالىيىتىگە ئىلمىي ھالدا نەزەر سېلىپ باقسا بولىدۇ. مەن نىمىشقا شېئىر ۋە نەزىرىيەۋى ئەسەرلەردىن زوقلىنالمىيەن دەپ ئۆزىگە سۇئال قويۇپ بېقىش كېرەك. شۇنداقلا ئۆزىنىڭ ئوقۇرمەنلىك ھالىتىنى مانا شۇ خىل ئەسەرلەردىن زوقلىنالايدىغان ياققا بۇراش ئۈچۈن ئىلمىي ۋە پىلانلىق ھالدا تىرىشچانلىق كۆرسىتىشى كېرەك.

ئەلۋەتتە، ھەرقانداق بىر پارچە ئەسەرنى ئوقۇپ بىز زادى ئويلاپ يىتەلمىگەن مەزمۇنلارنى بايقىيالايدىغان، ھەتتا مۇشۇ ئەسەرگە يوشۇرۇنغان مەدەنىيەت ۋە تارىخ، مىللىي تەپەككۈرغا ئائىت يوشۇرۇن سېپىر ۋە قاتلاملارنى تېپىپ چىقالايدىغان دەرىجىگە يەتكەن كىشىلەر ئوقۇرمەنلىك پائالىيىتىدىن ئىبارەت پىرامىدانىڭ ئەڭ يۇقۇرىسىدىكى كىشىلەردۇر. ئۇنداقتا سىزنىڭمۇ مۇشۇ پىرامىدانىڭ ئەڭ ئۈستىدىن ئورۇن ئالغۇڭىز، بىلىشنىڭ چەكسىز لەززىتىدىن ھوزۇرلانغۇڭىز يوقمۇ؟

كىتاب ئوقۇشنىڭ ئۆزى بىر سەنئەت، شۇنداقلا تاكتىكا. تارىختا كىتاب ئوقۇش ھەققىدە نۇرغۇن قىزىقارلىق ھىكايىلەر بار. مەسىلەن ئىسپانىيەنىڭ مەشھۇر رومانى «دونكىخوت» نىڭ باش پىرسوناژى دونكىخوت كىتابنى تولا ئوقۇپ، ھەزىم قىلماي ئوقۇپ خىيالىدىكى دۇنيا بىلەن رىيال دۇنيانى ئارىلاشتۇرۇپ قويغان بىر ئادەمدۇر. ناۋادا كىتاب ئوقۇشتىن ئىبارەت سەنئەت ئىلمىي ھالدا تەتقىق قىلىنسا ۋە ئىگىلەنمىسە كىتاب ئوقۇش پايدا بېرىش ئورنىغا تەپەككۈرىمىزنى كېسەل قىلىپ، كاللىمىزنىڭ بىرەر ۋېنتىسىدىن چاتاق چىقىرىشى مۇمكىن. ياخشى نىيەتتىن يامان نەتىجە چىقىپ جەمئىيەتكە ناچار ئۆلگە تىكلەپ بېرىشىمىز مۇمكىن.



ئۇنداقتا كىتابنى قانداق ئوقۇيمىز؟ كىتابنى قانداق تاللايمىز؟ ئىنتايىن ئاز ۋاقىت ئىچىدە ئاز

كىتابتىن قانداق قىلىپ تېخىمۇ كۆپ ئۈنۈمگە ئېرىشىمىز؟

بۈگۈنكى دۇنياغا قاراپ باقسىڭىز بىلىم پارتلىغان بىردەۋردە ياشاۋاتىمىز. بىر يىلدا پۈتۈن دۇنيادا نەشر قىلىنغان كىتابلارنى بىر ئادەم ئۆمۈر بويى ئوقۇپ بولالماستىنمۇ مۇمكىن. ھەتتا جۇڭگۇدا بىر يىلدا نەشر قىلىنغان بارلىق كىتابلارنى ئوقۇشقىمۇ بىر ئادەمنىڭ ئۆمرى يار بەرمەسلىكى مۇمكىن. تولۇقسىز ئىستاتىستىكىلارغا قارىغاندا ھەريىلى شىنجاڭ ئۇيغۇر ئاپتونوم رايونىدا ئۇيغۇر ۋە خەنزۇ تىلىدا نەشر قىلىنغان كىتابلارنىڭ سانى مىڭ پارچىدىن ئېشىپ كېتىدىكەن. ناۋادا مۇشۇ كىتابلارنى تولۇق ئوقۇپ چىقىش زۆرۈرىيىتى تۇغۇلسا بىر ئادەم كۈندە بىر پارچىدىن ئوقۇغان تەقدىردىمۇ ھەممىسىنى ئوقۇپ بولۇشقا ئىككى يىل ۋاقىت كېتىشى مۇمكىن.

دېمەك بۈگۈن بىز دۇچ كەلگەن مەسىلە كىتاب ئوقۇش ئادىتىنى يىتىلدۈرۈشلا بولۇپ قالماستىن، ئوقۇش ئۈچۈن قانداق كىتابلارنى تاللاش، بۇكىتابلارنى قانداق سۈرئەتتە ئوقۇش، بۇ كىتابلاردىن نېمىلەرگە ئېرىشىشىمۇ چىتىلىدۇ. ئەلۋەتتە، بالىلارنى كىتاب ئوقۇشقا قانداق قىزىقتۇرۇش، قانداق قىلىپ بالىلارنى كىتابنى ياخشى كۆرىدىغان بىر بالغا ئايلاندۇرۇش باشقا بىر مەسىلە. بىز سەھىپە ئېھتىياجى تۈپەيلىدىن بۇ يەردە بۇ ھەقتە توختالمايمىز.

بۈگۈن بۇ يەردە مېنىڭ نوقتىلىق قىلىپ تەكىتلەيدىغىنىم ئاز كىتاب ئارقىلىق كۆپ بىلىم ئېلىش، كىتابنىڭ مەزمۇن قاتلاملىرىغا قانداق ئىچكىرىلەپ كىرىش.

بايا ئېيتىپ ئۆتكەندەك بىز ھازىر بىلىم پارتلىغان، كىتاب ئىنتايىن مول، جەمئىيەت رىقابىتى ئىنتايىن كەسكىنلەشكەن بىر دەۋردە ياشاۋاتىمىز. شۇڭا مانا مۇشۇنداق كۆپ كىتابلار ئىچىدىن ياخشى كىتابنى تاللاپ چىقماق ۋە ئامال بار كۆپ كىتاب ئوقۇماق نىسبەتەن مۇرەككەپ ئىش. كىتاب ئوقۇشنىڭ

مەقسىتى مەلۇم نەرسىگە (بىلىم، خوشاللىق، ئەقىل، ئىچكى ساپاقتارلىقلار) ئېرىشىش بولغان ئىكەن نىمىشقا بىز ئاز ۋاقىت ۋە ئاز كىتاب ئارقىلىق تېخىمۇ كۆپ نەرسىگە ئېرىشىش ھەققىدە ئويلىنىپ باقمايمىز؟

مەن ئوتتۇر ئۈچ يىللىق كىتاب ئوقۇش ھاياتىمدا يەكۈنلىگەن ۋە تارىختىكى ئۇلۇغ شەخسلەرنىڭ كىتاب ئوقۇش ئادىتىدىن خۇلاسىلىگەن كىتاب ئوقۇش ھەققىدىكى بىر نەچچە تاكتىكام تۆۋەندىكىچە.

بىرىنچى، كىتاب ئوقۇشتىن ئىلگىرى ئۆزىمىزگە مەن بۇ كىتابنى نىمىشقا ئوقۇيمەن، بۇ كىتابنى ئوقۇشنىڭ قانداق زۆرۈرىيىتى بار؟ مەن بۇ كىتابنى ئوقۇش ئارقىلىق نېمىگە ئېرىشەيلى ياكى بۇ كىتابتىن نېمە ئىزدەيمەن؟ مەن ئىزدىگەن نەرسە بۇ كىتابتا بارمۇ يوق دېگەن سۇئاللارنى قويۇپ پۇختا تەييارلىق قىلىش كېرەك.

ئىككىنچى، كىتابنى ئوقۇپ بولغاندىن كېيىن بۇ كىتابتا مەن ئىزدىگەن نەرسىلەر بارمۇ يوق؟ بولسا قانچىلىك بار؟ مەن ئىزدەپ تاپالدىمۇ يوق؟ ياكى بار بولسىمۇ ئىزدەپ تاپالدىمۇ؟ نىمىشقا ئىزدەپ تاپالمايمەن؟ دەپ ئۆزۈڭىزگە سۇئال قويۇپ بېقىشىڭىز كېرەك.

ئۈچىنچى، بۇ ئاپتۇر مۇشۇ كىتابنى يېزىش ئارقىلىق نېمە دېمەكچى؟ نېمە مەخسەتكە يەتمەكچى؟ بىزگە نېمىنى بىلدۈرمەكچى؟ مەن ئاپتۇرنىڭ مەيدانىدا تۇرۇپ ئويلىغان تەقدىردە، ئاپتۇر مەقسىتىگە يېتەلدىمۇ يوق؟ مەن ئاپتۇرنىڭ ئويلىغانلىرىنى ھىس قىلالدىمۇ يوق؟

ھەرقانداق ئاپتۇرنىڭ كىتاب يېزىشىدا، ھىكايە سۆزلىشىدە چوقۇم بىر مەقسەد بولىدۇ. مەن مەقسەتسىز يازمەن، ھىكايە مېنى يازىدۇ، ياكى مەن ئەسەرنى باشلاپ سىيوژىتنىڭ تەرەققىياتىغا ئۇنىسىز ئەگىشىمەن دېگەنلەرنىڭ يوشۇرۇن ئېغىدىمۇ يېزىش مەقسىدى بار بولىدۇ. مەقسەتسىز ئەسەر يېزىش مۇمكىن ئەمەس.

تۆتىنجى، بىر كىتابنى قايتا-قايتا ئوقۇش. مەن بەش يېشىمدىن باشلاپ كىتاب ئوقۇشقا كىرىشكەن. تۇنجى ئوقۇغان كىتابلىرىم سۇبويدا، گىرىم چۆچەكلىرى، ئاندىرسن چۆچەكلىرى دېگەن كىتابلار بولغان. ئەينى دەۋردە كىتاب بەكمۇ ئاز بولغاچقا مەن سۇبويدا دېگەن رومانىلا بىرەر يۈز قېتىم ئوقۇپ چىققان. شۇڭلاشقىمۇ روماندىكى بىر يۈز سەكسەن پالۋاندىن تارتىپ باشقا شۇلارغا مۇناسىۋەتلىك پىرسۇناژلارغا قەدەر ئىككى يۈزدىن ئوشۇق ئادەمنىڭ ئىسمىنى، لەقىمىنى، ئالاھىدىلىكىنى ھازىرمۇ يادا بىلىمەن. مەن كىتابنى قايتا ئوقۇشنىڭ پايدىسىنى كېيىن كۆردۈم. ھازىرمۇ زامانىۋى كىتابلارنى تەكرار ئوقۇغاندىن باشقا نۇرغۇن كىتابنى تەكرار ئوقۇيمەن، ئاپتۇرنىڭ يېزىش مەقسىدىنى، ئەسەرنىڭ مەنە قاتلاملىرىنى ئىزدەپ ئوقۇيمەن. بىرىنچى قېتىم كىتابنىڭ ئاساسىي مەزمۇنىدىن خەۋەر تاپقىلى ئوقۇسام، ئىككىنچى قېتىمدا ئاپتۇرنىڭ يېزىش مەقسىتىنى ئىزدەپ ئوقۇيمەن. يەنە بىر قېتىم بۇ ئەسەردە قانداق يوشۇرۇن مەزمۇن ۋە قاتلاملار بار دەپ ئوقۇسا يەنە بىر قېتىم بۇ ئەسەرنىڭ قانداق كەمچىللىكى بار دەپ ئوقۇيمەن. قىسقىسى ھەر قېتىم ئوقۇغاندا يېڭى بىر نىشان يۈكلىنىپ تۇرىدۇ. كىتابقا بولغان چۈشەنچەم قەدەممۇ قەدەم چوڭقۇرلايدۇ. بۇ ئادەت كېيىنكى مەزگىلدە ھەرقانداق كىتاب ئوقۇسام كاللام ئۈنسىز رىئايە قىلىدىغان قانۇنىيەتكە ئايلىنىپ قالدى.

مەن بىر قېتىم غەرىپكە ساياھەت دېگەن ئەسەرنى قايتا-قايتا ئوقۇپ، تېلېۋىزىيە تىياتىرىنى تەكرار كۆرۈپ، ھەر قېتىم كۆرگەندە ئەسەردىن يېڭى بىر قاتلاملىق مەنىگە ئېرىشكەن بىر ئادەم بىلەن ئۇچراشقان ئىدىم. ئۇ كىشىنىڭ بۇ ئەسەردىكى پىرسۇناژلارنى شۇنداق ئۈستىلىق بىلەن رىياللىققا تەدبىقلاپ، رىياللىقتىكى گۇڭگا مەسىلىلەرگە جاۋاپ ئىزدىشى مېنى زوقلاندۇرغان، ماڭا ئىلھام بەرگەن ئىدى. ھەتتا بۇ كىشى پۈتۈن جەمىيەتنىڭ ئادەملىرى غەرىپكە ساياھەتتىكى تۆت پىرسۇناژنىڭ خاراكتېرىنىڭ يىغىنچاقلىقىنى دەپ قارىغان. مەسىلەن، ئەسەردىكى سۇن ۋۇكۇڭ جەمىيەتنىڭ غايىسى بولغان نوم ئەكىلىشكە قىزىقمايدۇ. لېكىن ئۇنىڭدا ئىقتىدار بار. تاڭ سېڭ جەمىيەتتىكى غايىسى بار، لېكىن تەدبىرىسىز كىشىلەرنىڭ تىپى. جۇباجى بولسا نەپىسدىن باشقا ھەرقانداق ئىشنى چوڭ بىلىپ كەتمەيدىغان تىپ. راھىپ شا مەيدانى ئېنىق ئەمەس، ئەگشىپلا يۈرىدىغانلارنىڭ تىپى.

ئەلۋەتتە، بىر مەزگىل پۈتۈن جوڭگۇدا غەرىپكە ساياھەتنى تەكرار تەھلىل قىلىش، مەنە قاتلاملىرىنى يېشىش مودا بولدى. كىشىلەر ھەتتا ئۇلارنىڭ ھىكايىسىنى داۋاملاشتۇرۇپ باقتى.

بەشىنچى، كىتابنى ئوقۇپ بولغاندىن كېيىن كىتابنىڭ مەزمۇنىنى، سۇئاللىرىنىڭ تېپىلغان جاۋابلىرىنى ئانالىز قىلىپ خاتىرىلەپ قويۇش كېرەك. ناۋادا ئەسەردىكى تىل ئالاھىدىلىكلىرىدىن تارتىپ خاتىرىلەپ ماڭسىڭىز ئەسەردىن ئېرىشىدىغان نەرسىڭىزنىڭ دائىرىسى تېخىمۇ شىددەت بىلەن كېڭىيىدۇ. ھەتتا ناھايىتى ئاز كىتاب ئوقۇپ، نۇرغۇن كىتاب ئوقۇغان ئادەمدىن ئوشۇق بىلىمگە ئېرىشىشىڭىز مۇمكىن.

بۇ يەردە قانداق كىتابلارنى تاللاپ ئوقۇش ھەققىدىمۇ بىرنەچچە جۈملە قىستۇرۇپ قويمەن. ئىمكان بار دۇنياۋى مەشھۇر ئەسەرلەرنى تاللاپ ئوقۇش كېرەك. بۇ ئەسەرلەرنىڭ ۋاقت ۋە چېگرا ھالقىشىدا چوقۇم مەلۇم سەۋەپ بار. تەكرار ئوقۇش ئارقىلىق بۇ سەۋەپنى ئانالىز قىلىش، ئىزدەپ تېپىپ چىقىش كېرەك. ئۇندىن باشقا ئۆزىڭىزگە مەنسۇپ بولغان ياكى ئۆز مەدەنىيەت چەمبىرىدىكى ئاپتۇرلارنىڭ كىتابلىرىنى كۆپراق ئوقۇش كېرەك. چۈنكى ئۇلارنىڭ تەپەككۈرى، مەسىلە كۈزىتىش ئۇسلۇبى بىر مەدەنىيەت چەمبىرىكىدە ياشىغانلىقىڭىز ئۈچۈن سىز بىلەن مەلۇم ئورتاقلىق ۋە يېقىنچىلىق ھاسىل قىلغان بولىدۇ. بۇ خىل يېقىنچىلىق سىزنى تېخىمۇ كۆپ نەپكە ئېگە قىلىدۇ. ئۇلارنىڭ كالىسىدا ھەزىم بولۇپ سىز تەۋە مەدەنىيەت چەمبىرىكىنىڭ بايلىقىغا ئايلانغان بىلىملەرنى قوبۇل قىلىشىڭىز، ھەزىم قىلىشىڭىز تېخىمۇ ئاسان.

ئەلۋەتتە، تەكرار ئوقۇش ئۇسۇلى ئارقىلىق ناچار كىتابتىنمۇ پايدىلىق ئۇچۇرغا ئېرىشىش مۇمكىن. ناۋادا بىلىپ-بىلمەي قوللىنىشقا بىر ناچار كىتاب چۈشۈپ قالسا بۇ كىتابتىنمۇ تەكرار ئوقۇڭ، كىتابنىڭ ناچار بولۇپ قېلىشىغا سەۋەپ بولغان ئامىللارنى بىر-بىرلەپ تەكشۈرۈپ چىقىڭ. تۈزىتىش لايىھەسى ئوتتۇرىغا قويۇڭ. ياكى بىلىمىڭىز ياكى قىزىقىشىڭىز تۈپەيلىدىن بۇ كىتابنى ناچار دەپ قاراپالدىڭىزمۇ؟ شۇ ئارقىلىقمۇ كىتابلار ھەققىدىكى كۈزىتىش كۈچىڭىز بارغانسېرى ئېشىپ قېلىشى مۇمكىن.

بۈگۈنكى كۈندە كىتاب ئوقۇشنى ياخشى كۆرمەسلىك باھانە كۆرسەتكىلى بولمايدىغان بىر خىل ئەيىپ. بەلكىم مەن ئوقۇماق بولغان كىتابلارنىڭ مەزمۇنىنى كىنوسى ئارقىلىق بىلىۋالدىم ۋە ياكى كىتاب ئوقۇمايمۇ تور، تېلېۋىزىيە، رادىيو ئارقىلىق نۇرغۇن نەرسىلەرنى بىلىۋالغىلى بولىدۇ دېيىشىڭىز مۇمكىن. لېكىن بۇخىل تاراتقۇلار ھەرقانچە تەرەققى قىلسۇن خېلى بىر مەزگىلگىچە يەنىلا كىتابنىڭ ئورنىنى باسالمايدۇ. چۈنكى كىتاب ئوقۇش، جانسىز، سۈرەتسىز، ئىنتايىن ئابستراكت يېزىقنى مەنىگە ئايلاندۇرۇپ كالىغا يوللاش، چۈشۈنۈش، زوقلىنىش دېگەنلىكتۇر. كىتاب ئوقۇش جەريانىدا كالىڭىز، كۆزىڭىز، ھەتتا يۈرىڭىز بىرگە ھەركەت قىلىدۇ. كىتابتىكى نۇرغۇن ئاتالغۇ، ھەرتۈرلۈك بىلىم ئۆزىڭىزغا قاپلىنىپ كالىڭىزنىڭ سىغىمچانلىقى چەكسىز ئاشىدۇ. تەپەككۈر كۈچىڭىز تەرەققى قىلىدۇ.

2010 - يىلى فېۋرال

## «سەرخۇش» تۇغقان سەرخۇش خىياللار

(ئەدەبىي ئاخبارات)

ئابدۇلئەھەد ئابدۇرەشىد بەرقى

كىرىش سۆز

ئالىي مەكتەپتىكى ۋاقىتىدا تىل ئۆگىنىشكە ئاجايىپ قىزىققاندىم. تىل بىلىدىغان كىشىلەرگە ھەۋىسىم كېلەتتى، «مەنمۇ بىرەر چەت ئەل تىلىدا راۋان سۆزلىگۈدەك بولسام نەقەدەر ياخشى بولاتتى - ھە» دەپ ئويلايتتىم. لېكىن خەنزۇ تىلى ئۆگىنىش جەريانىدا تارتقان جاپالىرىم، شۇنچە جاپا تارتىپ تۇرۇپ بۇ تىلنى راۋۇس ئۆگىنەلمىگەنلىكىمدىن ئىبارەت ئەمەلىيەت ئېسىمگە كەلسە ئىختىيارسىز مەيۈسلىنىپ قالاتتىم. ئالىي مەكتەپكە كىرىپ بىرەر چەت ئەل تىلىنى ئۆگىنىۋالسام دەپ ئارمان قىلىپ يۈرگەن كۈنلەرنىڭ بىرىدە، بىر لېكسىيەگە قاتنىشىپ قالدىم. مەن تونۇمايدىغان بىر ئوقۇتقۇچى نۇتۇق سۆزلەۋاتقانكەن. ئۇ كىشى تىل ئۆگىنىشنىڭ ئەھمىيىتى ھەققىدە بىردەم توختالغاندىن كېيىن، تىل ئۆگەنمەكنىڭ نەقەدەر تەسلىكىنى تىلغا ئالدى ۋە گېپىنىڭ ئاخىرىدا بەزى تىللارنى ئۆگەنمەكنىڭ ئۇنچۇلا تەس ئەمەسلىكىنى، مەسىلەن، ئۇيغۇر تىلى بىلەن گرامماتىكا ئورتاقلىقىغا ئىگە بەزى خەلقئارالىق تىللارنى ئۆگىنىشنىڭ ئۇنچۇلا تەسكە چۈشەيدىغانلىقىنى جاكارلىدى. ئۆگىنىشكە ئوڭاي تىل ئۆزۈم يۈرگەن ماڭا بۇ گەپ بەكمۇ خۇشياقتى. قۇلاقنى دىڭ قىلدىم. سورۇن يىڭنە چۈشۈپ كەتسىمۇ ئاڭلانغۇدەك دەرىجىدە جىمىپ كەتتى. ئوقۇتقۇچى بىزگە بىردەم جىمجىت تىكىلىپ تۇرغاندىن كېيىن، تاقىتىمىز تاق بولغان بىر چاغدا ئاۋازىنى قىرىپ تۇرۇپ «ئۇ بولسىمۇ ياپون تىلى، ئۆگىنىشنى خالايدىغانلار بولسا ياپون تىلى كۇرسى كېلەر ھەپتە دەرس باشلايدۇ» دەپ جاكارلىدى. مەن دەل شۇ سورۇندىلا كۇرسقا تىزىملاشتىم. بۈگۈن تىزىملاشماسمۇ ئەتە ماڭا ئورۇن قالمايدىغاندەك بىر كەيپىياتتا تىزىملاشتىم. كۇرس ھەققىنى تۆلەپ، پۇل تۆلىگەنلىك ئىسپاتىنى قولۇمغا تاپشۇرۇۋالغاندا ئۆزۈمنى بەكمۇ غالىب، ئۈستۈن سەزدىم. ھەتتا بىرنەچچە كۈنگىچە ئۆزۈمنى باشقىلاردىن ئالاھىدە ئۈستۈن تۇرىدىغاندەك ھېس قىلىپ يۈردۈم. بويۇم ئۆسۈپ

قالغاندەك تۇيۇلاتتى. كۇرس مەزمۇنىنى خاتىرىلەش ئۈچۈن ئالاھىدە دەپتەر تەييارلىدىم. مەن تەقەززا بولغان كۈن ئاخىر يېتىپ كېلىپ كۇرس باشلاندى. كۇرسقا يۈزدەك بالا قاتناشقاندى. ھەممە ئادەمنىڭ چىرايىدا بىر خىل ھاياجان ئەكس ئېتەتتى. مەن ئەتراپىمغا قاراپ يەنە بىر ئالاھىدە ئەھۋالنى سەزدىم. مەن ئوقۇيدىغان 32 ئادىمى بار بىر سىنىپتىن 13 بالا كۇرسقا قاتناشقاندى.

دەرس شۇنچىلىك تەنتەنلىك باشلاندى، ھەممىمىزنىڭ غەيرىتى بەكمۇ ئۈستۈن ئىدى. ھەتتا كۆڭلىمىزنىڭ بىر يېرىدە مۇئەللىمنىڭ دەرس سۇرئىتىدىن نارازى بولۇش تۇيغۇسىمۇ بار ئىدى. دەرسنى تېزىرەك ئۆتسە، تېزىرەك ياپونلار بىلەن پاراڭلاشقۇدەك بولۇپ كەتسەك دەپ ئويلايتتىم. لېكىن، مەندىكى بۇنداق قىزغىنلىق ئۇزۇنغا بارمىدى. ئارىدىن ئۈچ ھەپتە ئۆتكەندە سىنىپتا بالىلارنىڭ ئازىيىپ قالغانلىقىنى، ئۆزۈمگىمۇ دەرسنىڭ تەس كېلىۋاتقانلىقىنى سەزدىم. ھەممىدىن مۇھىمى، بىزگە دەرسلىك قىلىنىۋاتقان كىتاب خەنزۇ تىلىدا يېزىلغان، كىتابخانلاردا ياپون تىلى ھەققىدە بىرەر مۇيغۇرچە ماتېرىيال يوق ئىدى. ماڭا ئوخشاش خوتەننىڭ ئەڭ چەت سەھراسىدىن كەلگەن، خەنزۇ تىلى سەۋىيىسى خېلىلا تۆۋەن بىر بالغا نىسبەتەن خەنزۇ تىلى ئارقىلىق ياپونچە ئۆگىنىش مۇشكۈل ئىش ئىدى. ئاۋۋال خەنزۇچە ئۆگەنمىسەم بولمايدىغاندەك قىلاتتى. مەن بۇ سەۋەبلەرنى يېتەرلىك دەپ ئويلاپ كۇرستىن چېكىنىشنى قارار قىلدىم. مەندىن بۇرۇن كۇرستىن چېكىنگەن بىرنەچچە ساۋاقداشنىم قارارىمنى قارشى ئالدى، ھەتتا ئۇلاردىن بىرى ئۆزىنىڭ ناھايىتى ئەقىللىقلىق بىلەن مەندىن بىر ھەپتە بۇرۇن كەسكىنلىك بىلەن قارار چىقىرىپ، كۇرستىن چېكىنگەنلىكىنى ماختىنىش بىلەن تىلغا ئالدى. ئۇلارنىڭ نەزىرىدە مەن نىسبەتەن ئىنكاسى تۆۋەن ئادەمگە ئايلىنىپ قالغاندىم. مەن كۆڭلۈم ئاچچىق بولغان ھالدا «كۇرسنى ئىزچىل داۋاملاشتۇرغانلار بىزدىنمۇ قاپاقباشكەن - دە» دەپ تەنە قىلماقچى بولدۇم، گەپ قىلىدىم. مەندىن ئىككى يىللىق يۇقىرى ئوقۇيدىغان بىر يۇرتلۇق ئاكا ئاغىنەم بۇ ئىشىمغا مېيىقىدا كۈلۈپ قويدىغان. ئارىدىن ئىككى ھەپتە ئۆتكەندە بىر سورۇندا ماڭا «بۇ ئاغىنىمىز بوخەي دېگىزىغا بېرىپ، ياپونىيە يىراقتىن كۆزگە كۆرۈنگەندە ياراتماي يېنىپ كەلگەن» دەپ چاقچاق قىلىپ ئۆزىنىڭ بۇ ھەقتىكى كۆزقارىشىنى ئەكس ئەتتۈرگەندى.

ئارىدىن ئىككى يىل ئۆتكەندە باشقا سەۋەبلەردىن كۆرە گىرمان ھازىرقى زامان پەلسەپىسىگە بولغان ئۆتتەك قىزغىنلىقىم تۈپەيلىدىن نېمىسچە ئۆگەندىم. تەخمىنەن ئالتە ئايچە ۋاقىت سەرپ قىلىپ تۇرمۇشتىكى بەزى گەپلەرنى گىرمانچە دۇدۇقلاپ تۇرۇپ بولسىمۇ سۆزلىگۈدەك سەۋىيىگە يەتتىم. لېكىن، ئارىدىن يەنە بىر يىل ئۆتكەندە نېمىس تىلىنىمۇ ئىلگىرىلەپ ئۆگىنىشكە ماتېرىيال تاپالمىدىم، «بۇ يەردە نېمىسچە مەشىق قىلغۇدەك پۇرسەتمۇ بولمىسا» دېگەندەك تۇتامى يوق سەۋەبلەر بىلەن ئۆزۈمنى قايىل قىلىپ نېمىسچە ئۆگىنىشتىن توختىدىم.

مانا شۇ كۈنلەردە سىنىپمىزدىكى ساۋاقداشلارنىڭ ئالدى بىرنەچچە خىل تىل كۇرسىغا كىرىپ يېنىپ چىققان، كەينى ئەڭ بولمىغاندىمۇ بىرەر تىل كۇرسىنى ئارىلاپ چىققان ھالغا كېلىپ قالغاندى، لېكىن ھېچكىم بىرەر تىلنى ئۆگىنىپ ئاخىرىغا ئېلىپ چىقالمىغاندى.

كېلەر يىلى ئوقۇش پۈتتۈرەتتۇق. «بىرەر چەت ئەل تىلىنى ئۆگىنىپ قويساق بولاتتى» دېگەن خىيال تېخى كالىمىزدا بار ئىدى. دەل شۇ چاغدا كىمىدۇر بىرى «تۈرك تىلىمۇ دۇنيادا تەسىرى بار چوڭ تىل. ئىككى تىلدىكى تەخمىنەن 60 پىرسەنت سۆز ئوخشاش، ئۈچ ئاي ۋاقىت سەرپ قىلسا ئۇنى ئۆگىنىۋېلىش مۇمكىن» دېگەن خەۋەرنى كۆتۈرۈپ كەلدى. بىز قايتىدىن روھلاندىق. سىنىپ مۇدىرىمىزنىڭ يېتەكچىلىكىدە ئولاش - چولاش پۇل يىغىش قىلىپ، مۇئەللىم تەكلىپ قىلىپ تۈرك تىلى ئۆگىنىشكە كىرىشتۇق. لېكىن ئىككى ئايدەك كۇرسقا قاتنىشىپ يېلىمىز چىقتى. تۈرك تىلىمۇ بىز ئويلىغاندەك ئوڭاي تىل ئەمەس ئىدى.

بەزىدە ئالىي مەكتەپتىكى شۇ كۈنلىرىمىنى ئەسلەپ ئىچىم ئاچچىق بولىدۇ. بەزىدە ئىختىيارسىز كۈلۈپ كېتىمەن. لېكىن ھازىرمۇ كۆڭلۈمدە «بىرەر چەت ئەل تىلىنى ئۆگىنىۋالمىسام بولمايدۇ» دېگەن بىر ئارمان تەسكىن تاپقىنى يوق. ھاياتىمدا مەن ئۆگىنىشنى ئىرادە قىلغان ئۈچىنچى چەت ئەل تىلى - ئىنگلىز تىلىنى بىرنەچچە يىلدىن بۇيان ئۆگىنىپ كېلىۋاتىمەن. لېكىن ھازىرغا قەدەر ئۆگىنىپ بولالمىدىم. ھەر قېتىم كومپيۇتېرنى ئاچسام، ئىنگلىزچە yahoo دىكى ناھايىتى مول ماتېرىياللارغا، دەل ۋاقىتنىڭ ئۆزىدە بېرىلىۋاتقان دۇنيا خەۋەرلىرىگە، ھەر خىل مۇلاھىزىلەرگە كۆرۈم چۈشكەندە قايتىدىن روھلىنىمەن، ھەجىلەپ ئوقۇپ كېتىمەن.

مەكتەپتىن دائىم تارقىتىدىغان ھەر خىل گرافىكلارنى تولدۇرغاندا، بىلىدىغان تىللىرى دېگەن كاتەكچىگە خەنزۇ تىلى دەپ يېزىپ قويمەن. بەزىدە ئىنگلىزچىدە ئوتتۇراھال سەۋىيىدە دېگەن گەپنىمۇ قېتىپ قويمەن. بەزىدە ئۆزۈمدىن «مەن راستتىنلا خەنزۇچىنى بىلمەيدىم» دەپ سوراپمۇ قويمەن. راست، ھەممە ئادەم مېنى خەنزۇچىنى

راۋان بىلىدۇ دەپ قارايدۇ، بەزىدە ئۆزۈمبۇ شۇنداق ئويلىنىپ قالمىدىن. چۈنكى مەن 2 - 3 مىڭدەك خەنزۇچە خەت تونۇيمەن. خەنزۇچە ئورتاق تىلدىكى ھەرقانداق گەپنى ئاڭلاپ چۈشىنەلمەيمەن. ھازىرقى زامان خەنزۇ تىلىدىكى ھەرقانداق كىتابتىن ئۇيغۇرچىغا ئوخشاش زوق ئالالايمەن. لېكىن خەنزۇچە سۆزلەك دېسە تىلىم ئۇنچە راۋان ئەمەس. كىتاب ئوقۇش، ئاڭلاش نۇقتىسىدىن، ئۇيغۇرچىغا تەرجىمە قىلىش نۇقتىسىدىن قارىغاندا مېنى خەنزۇچىنى راۋان بىلىدۇ دېيىشكە بولىدۇ، لېكىن يېزىش، سۆزلەش، ئۇيغۇرچىنى خەنزۇچىغا تەرجىمە قىلىش نۇقتىسىدىن قارىغاندا مەن تېخى چالا ساۋات.

دائىم مۇشۇ خىياللار بىلەن ئۆرتەنگەندە، بىرەر تىلنى راۋان بىلىدۇ دەپ قارالغان بىرەر ئادەم بىلەن كۆرۈشۈپ قالغاندا ئىختىيارسىز ئەتراپىمدىكى ساناقسىز «مەن»لەرگە، ماڭا ئوخشاش تارىخى بار، تىل ئۆگىنىش ئىشتىياقىدا يېنىۋاتقان، لېكىن بىرەر تىلنى ۋايىغا يېتىپ تۆگىنەلمىگەن ئادەملەرگە قاراپ «بۇ ياشلىرىمىزدىكى ئورتاق ھادىسىمۇ يا» دەپ ئويلاپ قالمىدىن. خىياللىرىمنىڭ ئايىغى چىقىماي كېتىدۇ.

مىللىتىمىز نۇقتىسىدىن قارىغاندا، بىز جۇڭگو نۇقتىسىدىنلا ئەمەس، پۈتۈن دۇنيا نۇقتىسىدىن قارىغاندىمۇ ئاز سانلىق مىللەت. گەرچە نوپۇسىمىز دۇنيا بويىچە ئالدىنقى قاتاردىكى يۈز مىللەت قاتارىغا كىرىمۇ پۈتۈن دۇنيا يەر شارلىشىشقا، بىر كەنتلىك ھالەتكە قاراپ تەرەققىي قىلىۋاتقان بىر چاغلاردىكى شۆھرىتى دۇنيانى تىترەتكەن فرانسۇز، گىرمان تىللىرى ئۆز ئىستىقبالىدىن ئەنسىرەۋاتقان بۈگۈنكى كۈندە، بىز تىلىمىزنىڭ قوللىنىش دائىرىسى بارغانسېرى كېڭىيىش ئورنىغا تارىۋاتقان بىر مىللەت. مۇشۇ نۇقتىدىن قارىغاندا، مىللىتىمىزنىڭ ھەر بىر ئەزاسى دۇنياغا يۈزلىنىمەن دەيدىكەن، تىل ئۆگەنمەي مۇمكىن ئەمەس. گەرچە باشقا تىللارنى ئۆگەنمەسلىك ئارقىلىق تىلىمىزنىڭ ئىشلىتىش ئورنىنى قوغداپ قالغىلى بولىدۇ. دۇنيانىڭ تەرەققىيات نۇقتىسىدىن قارىغاندا باشقىلارنىڭ تىلىنى ئۆگىنىپ ئۆزىمىزنى كۈچلەندۈرۈش، ئاندىن تىلىمىزنىڭ ئورنىنى قوغداپ قىلىش بىر خىل مۇقەررەر تاللاش. مەن مانا مۇشۇنداق خىياللار، مۇلاھىزىلەر بىلەن بەزىدە ئۆمىدىلىك، بەزىدە ئۆمىدىسىز يۈرگەن كۈنلەرنىڭ بىرىدە، زۇلپىقار بارات ئۆزباش تۈزگەن «سەرخۇش ئىنگىلىز تىلى» (تۆت قىسىم) ۋە «جانغا ئەسقاتىدىغان سەرخۇش ئىنگىلىز تىلى گرامماتىكىسى» دېگەن كىتاب قولۇمغا چۈشۈپ قالدى. كىتاب ئۆزىنىڭ بەزى ئالاھىدىلىكلىرىگە ئىگىلىكى، بولۇپمۇ ئۇيغۇر ئاپتورلىرى ئۆزى قول سېلىپ، تەجرىبە توپلاپ تۈزگەن ساناقلىق كىتابلارنىڭ بىرى بولۇش سۈپىتى بىلەن مېنى ئازابلىق خىياللار قاينىمىدىن تارتىپ چىقاردى. بۇ دەرسلىكتىكى ئىنگىلىز تىلى سۆزلۈكلىرىنى ئۆگىنىشنىڭ يەتتە خىل ئۈنۈملۈك ئۇسۇلى، ئاممىباب، ئاددىي تىل بىلەن چۈشەندۈرۈلگەن گرامماتىكىلىق مەزمۇنلار، ئاپتور تەرىپىدىن ئىنگىلىز تىلىغا تەرجىمە قىلىنغان ھېسام چاقچاقلىرى، دۇنياۋى نادىر ناخشىلارنىڭ ئىنگىلىزچە - ئۇيغۇرچە سېلىشتۇرمىسى، دەرىجە ئىمتىھانى يۆنىلىشى بويىچە بېرىلگەن ئەمەلىي مەشىقلەر مېنى ئۆزىگە جەلپ قىلدى. بۇ دەرسلىكنى سىستېمىلىق كۆرۈپ چىققاندىن كېيىن، مەن ئۈمىد نۇرنى كۆرگەندەك بولدۇم.

زۇلپىقار بارات ئۆزباش ھەققىدە

بىر تىلنى قىسقا ۋاقىت ئىچىدە ئۆگىنىپ، ئۆزى قول سېلىپ «سەرخۇش ئىنگىلىز تىلى» دېگەن دەرسلىكنى تۈزگەن بۇ يىگىت بىلەن خېلى بۇرۇن تونۇشاتتىم. خېلى قويۇق ئۆلپەتچىلىكىمىز بار ئىدى. گەرچە دەسلەپ تونۇشقان چاغلاردا ئۇنىڭ خەنزۇ تىلىدىكى ئەسەرلەرنى ئۇيغۇر تىلىغا ئۆزۈش ساھەسىدە خېلى زور ئەمگەكلىرى بار ئىكەنلىكىنى بىلىسەممۇ، ئىنگىلىز تىلى بىلىدىغانلىقىدىن خەۋىرىم يوق ئىكەن. كېيىن ئۇنى بىرنەچچە قېتىم شىنجاڭ ئۇنىۋېرسىتېتى ئەتراپىدا ئۇچرىتىپ قالدىم. ئۇ ئۆزىنىڭ شىنجاڭ ئۇنىۋېرسىتېتى ئىچىدە ئىنگىلىز تىلىدىن دەرس بېرىدىغانلىقىنى تىلغا ئالغاندا ھەيران قالدىم. ئۇنىڭغا قايتىدىن قاراپ چىقتىم. ئۇ بىر ئورۇق، ئوتتۇرا بوي بالا ئىدى. تۇرقىدا ئىنگىلىز تىلى بىلىدىغاندەك ھېچقانداق ئالامەت يوق ئىدى. مەن ئۆزۈمنىڭ بۇ خىيالدىن «ئىنگىلىز تىلى بىلىش بايلىققا ئوخشاش ئېرىشكەن ھامان ئادەمنىڭ چىرايىدا ئەكس ئېتىدىغان نەرسە بولمىسا» دەپ كۈلۈپ كەتتىم.

زۇلپىقار بارات ئۆزباش 1975 - يىلى دۇنياغا كەلدى. 1992 - يىلىدىن 1996 - يىلىغىچە شىنجاڭ ئۇنىۋېرسىتېتىنىڭ جۇڭگو تىللىرى فاكولتېتىدا ئوقۇدى. تىل ئوقۇغانلىقى تۈپەيلىدىنمۇ ۋە ياكى ۋۇجۇدىدا تىلغا نىسبەتەن ئۆزگىچە بىر سەزگۈرلۈك بارمۇ، 1993 - يىلىدىن باشلاپ ئەدەبىي تەرجىمىگە ئىشتىياق باغلاپ مەتبۇئاتلاردا تەرجىمە ئەسەرلەرنى ئېلان قىلىشقا باشلىدى. 1995 - يىلى دۇنيا ئەدەبىياتى ژۇرنىلىدا «ئۆلۈم كۆلەڭگىسى» ناملىق تەرجىمە رومانى ئېلان قىلىندى. ئوقۇغۇچى تۇرۇپ قازانغان بۇ مۇۋەپپەقىيەت زۇلپىقارغا ئۈمىد، ئىشەنچ ئاتا قىلدى.

شۇنىڭ بىلەن ئۇ ئەدەبىي تەرجىمە خىزمىتىگە تېخىمۇ ئىشتىياق بىلەن كىرىشتى. بۈگۈنگە قەدەر ئۈچ تەرجىمە رومانى ئېلان قىلىندى. ئۇ تەرجىمە قىلغان نوبېل مۇكاپاتىغا ئېرىشكەن كولومبىيە يازغۇچىسى كارسيە ماركوزنىڭ «پولكوۋنىككە ھېچكىم خەت يازمايدۇ»، «ئالدىنئالا پۇر كەتكەن قاتىللىق دېلوسى» دېگەن پوۋېستلار ئۇيغۇر كىتابخانلىرى ئارىسىدا بەلگىلىك تەسىر قوزغىدى.

زۇلپىقار بارات 1996-يىلىدىن باشلاپ شىنجاڭ ئۇيغۇر ئاپتونوم رايونلۇق دۆلەت باج ئىدارىسىدە ئىشلىدى. 2000-يىلىدىن باشلاپ ئىنگلىز تىلى ئوقۇتۇش خىزمىتىگە كىرىشىپ «سەرخۇش ئىنگلىز تىلى تەربىيەلەش مەركىزى» نى قۇردى. بۈگۈن ئۇ قۇرغان مەكتەپ مائارىپ تارماقلىرى ئەنگە ئالغان 323 كۋادرات مېتىر ئورنى بار،

بىرنەچچە ئالىي مەكتەپتە تارماق سىنىپى ئېچىلغان بىر مەكتەپكە ئايلاندى. بۇنىڭدىن باشقا زۇلپىقارنىڭ مەبلەغى بىلەن قۇرۇلغان «سەرخۇش» سەھنە كىيىملىرىنى لايىھىلەش، تىكىش ئورنى «مەشرەپ» پروگراممىسىدىكى ئۇسسۇل نومۇرلىرىنىڭ سەھنە كىيىملىرىنى ۋە ناخشا-ئۇسسۇل ئۆمەكلىرى، شىنجاڭ مۇقام ئانسامبلىنىڭ سەھنە كىيىملىرىنى لايىھىلەپ تىكىپ، بەلگىلىك ئىقتىسادىي ۋە ئىجتىمائىي ئۈنۈم ياراتتى.

ئۇنىڭ بۈگۈنگە قەدەر قىلغان ئەمگەكلىرىنىڭ ستاتىستىكىسى-ئەدەبىي ئىجادىيەتتە بۈگۈنگە قەدەر «تارىم»، «ئاقسۇ ئەدەبىياتى» قاتارلىق گېزىت-ژۇرناللاردا 30 پارچىدىن ئارتۇق ھېكايە-نەسرلىرى، 80 پارچىدىن ئارتۇق شېئىرلىرى ئېلان قىلىندى. تەرجىمىدە «ئۆلۈم كۆلەڭگىسى» (رومان، ئاپتورى مېچىل. زۇھا، ئامېرىكا)، «مۇسۇلمانلارنىڭ ئاخىرەتلىكى» (رومان، 2-قىسىم، ئاپتورى خۇدا)، «ۋاپا ۋە قىساس» (رومان، ئالىكساندېر دىيوما، فرانسىيە)، «پولكوۋنىكقا ھېچكىم خەت يازمايدۇ»، «ئالدىنئالا پۇر كەتكەن قاتىللىق دېلوسى» (پوۋېست، كارسيە ماركس، كولومبىيە)، «بەر ئاستى يولى» (پوۋېست، ئېرنىست سارۋادو، ئارگېنتىنا)، «ئاجايىپ مەخپىيەت» (پوۋېست، ستېفان زىۋىگ، ئاۋستىرىيە)، «تۇنجى مۇھەببەت» (پوۋېست، تۈرگىنىق، روسىيە)، «يوقالغان ئارال» (پوۋېست، ماركارت مېچىل، ئامېرىكا) قاتارلىق ئۈچ تەرجىمە رومان، 12 تەرجىمە پوۋېستى ئېلان قىلىندى.

ئۇنىڭدىن باشقا ئۇنىڭ 150 پارچىدەك تەرجىمە ھېكايىسى «دۇنيا ئەدەبىياتى» قاتارلىق مەتبۇئاتلاردا ئېلان قىلىندى. «ئادەملەر ھەققىدە مەسەللەر» (شىنجاڭ ياشلار-ئۆسمۈرلەر نەشرىياتى)، «نەزىرى»، «سارتى» (ئىنگلىزچە، ئۇيغۇرچە، خەنزۇچە سېلىشتۇرما كىتاب، شىنجاڭ خەلق نەشرىياتى) ناملىق تەرجىمە كىتابى، «سەرخۇش ئىنگلىز تىلى» (تۆت قىسىم، شىنجاڭ مائارىپ نەشرىياتى)، «جانغا ئەسقاتىدىغان سەرخۇش ئىنگلىز تىلى گرامماتىكىسى» (شىنجاڭ خەلق سەھىيە نەشرىياتى) ناملىق ئۆزى تۈزگەن كىتابى نەشر قىلىنغان. مەن زۇلپىقارنىڭ نەتىجىلىرىنى ستاتىستىكىلاپ قويۇشنىڭ ئۆزى بىر ياخشى بايان قىلىش شەكلى ئىكەن، پاكىتنىڭ ئۆزى سۆزلىسۇن دەپ قاراپ، ئۇنىڭ نەتىجىلىرى ھەققىدە ئارتۇق گەپ قىلىمىدىم. ئەمما مېنى ھەممىدىن تەسىرلەندۈرگىنى زۇلپىقاردىكى تىل ئۆگىنىش روھى، بولۇپمۇ ئۆز نىشانىدىن ئوڭايلىقچە ۋاز كەچمەيدىغان ئىرادە بولدى. ئەمەلىيەتتە زۇلپىقارنىڭ بۈگۈنكى مۇۋەپپەقىيەتلىرى دەل مۇشۇ روھ ئاساسىدا بارلىققا كەلگەندى. مەن «سەرخۇش ئىنگلىز تىلى» ناملىق كىتابلارنى ۋازاقلاش جەريانىدا ئۇنىڭ ئىنگلىز تىلىنى ناھايىتى جانلىق، ئۇيغۇر تىلىغا سېلىشتۇرغان، ھەزم قىلغان ئاساستا ئۆگەنگەنلىكىنى ھېس قىلىم.

### سەرخۇش روھى

مەن زۇلپىقار بىلەن پاراڭلىشىش جەريانىدا ئۇنىڭ سەرخۇش دېگەن نامى ئۆزىگە ماركا قىلىپ تىزىملاشقانلىقىنى، سەرخۇش ئىنگلىز تىلى دېگەنلىك ئىنگلىز تىلىنى زۇلۇم، مەجبۇرلۇق ئاساسىدا ئەمەس، خۇشال، ئازادە كەيپىيات ئىچىدە ئۆگىنىش دېگەنلىك بولىدىغانلىقىنى بىلىدىم.

— ھەر بىر مىللەتتە ئۆزىگە خاس بەزى ئالاھىدىلىكلەر بولىدۇ. تىل مەكتەپلىرى دەل مۇشۇ ئالاھىدىلىك بىلەن تىل ئۆگىتىشنى ئىجادىي بىرلەشتۈرەلسە نەتىجە ياراتقىلى بولىدۇ، سەرخۇشنىڭ مەكتەپ قۇرۇش نىشانى دەل مانا مۇشۇ،— دەيدۇ زۇلپىقار.

راست، ئۇيغۇر بالىلىرى باشقا مىللەتلەرگە ئوخشاش تولۇپ تاشقان قىزغىنلىق ۋە ھەۋەسكە ئىگە، لېكىن سەل ئىرادىسىز. بەلكىم بۇنداق ئىرادىسىزلىكنى ھەر خىل ئامىللار كەلتۈرۈپ چىقارغان بولۇشى مۇمكىن، چۈنكى ھەرقانداق ئۆگىنىش ئىلھاملاندۇرۇشتىن، ئەمەلىي ئۈنۈمدىن ئايرىلسا ئۆلۈك ئۆگىنىش بولۇپ قالىدۇ، لېكىن ئۇلاردا



كەمچىلىك بولۇپ قالماي يەنە باشقا ئەۋزەللىك بار. مەسىلەن، ئۇيغۇر تىلى دۇنيادىكى ئەڭ يېپىشقاق تىللارنىڭ بىرى. تىلىمىزدىكى تاۋۇشلار دۇنيادىكى ھەرقانداق بىر مىللەتنىڭ تاۋۇشلىرىنى ئىپادە قىلالايدۇ. بۇ ئەۋزەللىك بىزنى باشقا مىللەتلەرنىڭ تىل تەلەپپۇزىنى تېز ئۆگىنىۋېلىش شارائىتى بىلەن تەمىنلىگەن.

– ھەرقانداق بىر ئادەمدە بوشاشمايدىغان ئىرادە بولسا، بىر نىشان ئۈچۈن ئۆزلۈكسىز تىرىشىپ بەرسە چوقۇم مۇۋەپپەقىيەت قازانغىلى بولىدۇ. ھەممىدىن مۇھىمى ئىرادە ۋە ئۇنى داۋاملاشتۇرۇش. سەرخۇش خەلقىمىزنىڭ تىل ئۆگىنىش جەريانىدىكى بىر پەلەمپىيى بولالسا بۇ بىزنىڭ بەختىمىز، دەيدۇ يەنە زۇلپىقار.

شىنجاڭنىڭ نۆۋەتتىكى ئەھۋالىدىن قارىغاندا، خەلقىمىزدە تىل ئۆگىنىشكە نىسبەتەن ئاكتىپلىق مەۋجۇت. تىل مەكتەپلىرىمۇ ئارقا-ئارقىدىن قۇرۇلۇۋاتىدۇ. خەلقىمىزنىڭ تىلغا بولغان تەشەببۇسى تىل ئۆگىتىشىنىڭ بىر سودا جەريانىغا ئايلانغانلىقىدىن دېرەك بېرىدۇ. بۇ بىر ياخشى ئەھۋال. لېكىن، ئېچىلمۇئاتقان مەكتەپلەردە سۈپەتكە ئەھمىيەت بەرمەسلىك، ئۇزاقنى كۆزدە تۇتۇش، تەرەققىي قىلىپ كېتىشكە ئالدىراپ قەدەمنى پۇختا باسقۇچسىز، ئىزدىنىش ئاساسىدا خەلقىمىزنىڭ دىنىغا ياقىدىغان تىل ئۆگىتىش ئۇسۇللىرى ھەققىدە ئىزدىنىش خاھىشى يېتەرسىز. بۇ نۇقتىدىن قارىغاندا، «سەرخۇش» تەربىيەلەش مەركىزى ئۆزىگە خاس ئوقۇتۇش ئۇسۇلىنى ئوتتۇرىغا چىقىرىپ، ئىجادىيلىق بىلەن ئىزدەندى. سۈپەت، ئىناۋەتكە ئەھمىيەت بېرىپ نۇرغۇن تىل ھەۋەسكارلىرىنىڭ ئېتىراپ قىلىشىغا ئېرىشتى.

– تىل ئۆگىنىشىمۇ بىر خىل ئىلمىي جەريان. ھەرقانداق تىلنىڭ ئۆزىگە خاس ئالاھىدىلىكى بولىدۇ. ئۇنىڭدىن باشقا، ئادەمنىڭ ئۆگىنىش جەريانىدىمۇ بەزى قانۇنىيەتلەر بار. مەسىلەن، ئۇنتۇش ئەگرى سىزنى دېگەندەك. سەرخۇش تىل ئۆگىتىش جەريانىدا مۇشۇ نۇقتىلاردا خېلى زور دەرىجىدە ئىزدەندىم، دەيدۇ زۇلپىقار يەنە.

– بىر مەكتەپ ئادەمگە بىلىم بېرىدىغان جاي بولۇپلا قالماي ئەقىدە، ياشاش پوزىتسىيىسى ئۆگىتىدىغان، ئادەمدە خاراكتېر يېتىلدۈرىدىغان جاي. لېكىن نۇرغۇن مەكتەپلەر بۇ نۇقتىغا سەل قارايدۇ. شۇنىڭ بىلەن ئۇلارنىڭ تەربىيەلىگەن ئوقۇغۇچىلىرى ئىچىدە ياراملىق ئادەملەر نىسبەتەن ئاز بولىدۇ. ئوقۇتقۇچىمۇ شۇنداق. بەزى ئوقۇتقۇچىلار ئادەمگە بىلىم بېرىپلا قالماي، قانداق ئادەم بولۇشىنى، ھاياتقا قانداق مۇئامىلە قىلىشىنى، ھاياتنى قانداق توغرا تونۇشى ئۆگىتىدۇ... زۇلپىقارنىڭ سۆزلىرىدىن ئۇنىڭ مەكتىپى ۋە ئۇنىڭ ئوقۇتقۇچىلىق ئوبرازى ھەققىدە خېلى ياخشى چۈشەنچىگە كەلمەكچى ئانچە تەس ئەمەس ئىدى.

### زۇلپىقارنىڭ بۇنىڭدىن كېيىنكى پىلانلىرى

– ھەرقانداق نەرسە كەمچىلىكتىن خالىي بولالمىغاندەك، بىزمۇ كەمچىلىكتىن خالىي ئەمەس. بىزنىمۇ ئوقسانسىز دەپ قارىغىلى بولمايدۇ، دەيدۇ زۇلپىقار، – بۇنىڭدىن كېيىنكى نىشانىمىز، مەكتەپنى تېخىمۇ ياخشى باشقۇرۇش ئاساسىدا ئۇنى ئىسمى – جىسمىغا لايىق بىر چەت ئەل تىلى مەكتىپى قىلىپ قۇرۇپ چىقىش. مەن زۇلپىقار بىلەن پاراڭلىشىش جەريانىدا ئۇنىڭ بەزى خىياللىرىدىن خەۋەر تاپتىم. ئۇنىڭ بۇنىڭدىن كېيىنكى يەنە بىر غايىسى ئىنگلىز تىلىنى تېخىمۇ ياخشى ئۆگىنىپ خەلقىمىزنىڭ ئەڭ ئېسىل ئەدەبىي مىراسلىرىنى ئىنگلىز تىللىق خەلقلەرگە تونۇشتۇرۇش ئىكەن.

راست، بىز خەلقىمىزنىڭ ئاۋازىنى دۇنياغا ئاڭلىتىشتا مانا مۇشۇنداق ئۆزىمىزدىن چىققان كۆۋرۈكلەرگە موھتاج. ئۇنداق بولسا بۇنداق كۆۋرۈكلەرنى قانداق يېتىشتۈرۈپ چىقىمىز؟ مېنىڭچە، بۇ سوئالغا سەرخۇشقا ئوخشاش ئاپتونوم رايونىمىز تەۋەسىدە بەسلىشىپ ئىلگىرىلەۋاتقان تىل مەكتەپلىرى ئەڭ ياخشى جاۋاب بېرەلەيدۇ.

مېنىڭچە، سەرخۇشقا ئوخشاش تىل تەربىيەلەش مەركەزلىرىنىڭ كۈندىن – كۈنگە كۆپىيىپ بېرىشى بىزنىڭ بۈگۈنكى بۇ تارىخىي پۇرسەتتە قىيىن تاللاشقا دۇچ كەلگەنلىكىنىڭ بىر ئىپادىسى ئىدى. بۇنداق تاللاشقا بۇ مەكتەپلىرىمىز قانداق پوزىتسىيە تۇتىدۇ؟ ئەلۋەتتە بۇ شۇ مەكتەپنى بەرپا قىلغۇچىلارنىڭ تونۇشىغا باغلىق.

تىل ئۆگىنىشنىڭ بىزنى تەرەققىي قىلغان مىللەتكە ئايلاندۇرۇشى ناتايىن. چۈنكى تىل پەقەت بىر دېرەزە. ئەمما تىل ئۆگىنىش جەريانىدا ھېس قىلغانلىرىمىزنىڭ، بىزنىڭ بۇنىڭدىن كېيىنكى تەرەققىياتىمىزدا ھەل قىلغۇچ رول ئوينىيدىغانلىقى شەك – شۈبھىسىز.

## ئابدۇقادىر داموللامنىڭ ئاياللار تەربىيىسى قارىشى

### ئابدۇلئەھەد ئابدۇرەشىد بەرقى

مەن جوڭگۇ مىللەتلىرى ژۇرنىلى ئۇيۇشتۇرغان « بىزگە قانداق قىزلار كېرەك؟ » دېگەن ماقالەمدە ئابدۇقادىر داموللامنىڭ « نەسەپتى ئامما » دېگەن ئەسىرىدىكى ئاياللارغا ئائىت بايانلاردىن نەقىل ئالغان ئىدىم. شۇنداقلا « شىنجاڭ ئاياللىرى » ژۇرنىلى ئۇيۇشتۇرۇپ يازغان « ئاياللار ۋە جەمئىيەت » دېگەن ماقالەمدىمۇ ئابدۇقادىر داموللامنىڭ ئۇگۇتلىرىدىن كۆپ مەنپەئەت ئالدىم. بۇ قېتىم شىنجاڭ مائارىپ ئىنستىتوتى فىلىلوگىيە تارمىقىنىڭ بىر سىنىپىغا ئۇيغۇر ھازىرقى زامان ئەدەبىياتىدىن دەرس ئۆتۈش ئۈچۈن « نەسەپتى ئامما » دېگەن ئەسەرنى قايتا - قايتا ئوقۇپ كۆرۈپ، بۇ ھەقتە مەخسۇس بىر نەرسە يېزىپ بېقىشنىڭ زۆرۈرلىكىنى ھېس قىلدىم. چۈنكى، ئابدۇقادىر داموللامنىڭ ئاياللار ھەققىدىكى بۇ كۆز قاراشلىرى بىر خەلقنىڭ مائارىپىغا يېتەكچى ئىدىيە بولۇپ، شۇ مىللەتنىڭ مائارىپىدا ئۆزگۈرۈش پەيدا قىلغۇدەك مەنىگە ۋە قىممەتكە ئىگە ئىدى. ناۋادا بۇ ئىدىيە بىر مىللەت مائارىپى تەرىپىدىن ئاڭلىق، پىلانلىق قوبۇل قىلىنمىغان تەقدىردىمۇ شۇ مىللەتنىڭ سەرخىللىرى تەرىپىدىن قوبۇل قىلىنىپ، ئائىلەرنىڭ يېتەكچى مائارىپ ئىدىيىسى قىلىنسا ئائىلەردە ئويلىمىغان ساپا ئۆزگۈرۈشلىرىنى پەيدا قىلالايتتى .

ئابدۇقادىر داموللام مۇنداق يازىدۇ: « ئەر ۋە ئاياللارنىڭ ئىلىم ئۆگىنىشىنىڭ پەرزلىكىنى مۇلاھىزە قىلىپ، ئۇنىڭغا دىققەت ئېتىبارىمىزنى قوزغىشىمىز، (نۆۋەتتە) خوتۇن - قىزلار ئۈچۈن مەخسۇس مەكتەپلەرنى ئېچىشىمىز لازىم. چۈنكى كىچىك بالىلار نادان، ئانىسىنىڭ تەربىيىسىدىكى چاغدا يامان ئىللەت ۋە بىلىمىزلىككە گىرىپتار بولسا، كىچىكلىكىدە ئادەتلەنگەن ئۇ ئىشتىن قۇتۇلدۇرۇش ناھايىتى جاپالىقتۇر. ئەگەر ئانىسى بىلىملىك ۋە قابىلىيەتلىك بولسا، پەرزەنتىنى ياخشى ئەخلاق بىلەن تەربىيە قىلار، ئىسلامىيەتكىمۇ زىيان يەتمەس. بۇنداق بالىلارنىڭ چوڭ بولغاندا كامالەتكە يەتمىكىمۇ ئاسان بولىدۇ. ھەدىستىمۇ « ھەر بىر پەرزەنت تۇغۇلۇشتا ئەيىپسىز، لېكىن ئۇنىڭ ياخشى - يامان بولۇشى ئاتا - ئانىسىنىڭ تەربىيىسىگە باغلىق دېگەن مەزمۇن بار. » ئابدۇقادىر داموللام ئىسلام دىنىنىڭ ئۆلىمىسى ۋە

ئالىمى بولۇش سۈپىتى بىلەن بۇ يەردە ئەر ۋە ئاياللارنىڭ ئىلىم ئۆگىنىشىنىڭ پەرزلىكىنى تىلغا ئالدى. ئىسلام دىنىدىكى پەرز دېگەن نېمە؟ ئاللا تەرىپىدىن بۇيرۇلغان، ئىجرا قىلىنسا بولمايدىغان قانۇندۇر. دېمەك، ئەرلەرنىڭ ئىلىم ئۆگىنىشى پەرز بولۇپلا قالماي ئاياللارنىڭ ئىلىم ئۆگىنىشىمۇ پەرزدۇر. ھەتتا ئەرلەرنىڭ ئىلىم ئۆگىنىشىگە قارىغاندا تېخىمۇ ئەھمىيەتلىك بولغان تەربىيە جەريانىدۇر. چۈنكى، ھەر قانداق ئايال ئانا بولىدۇ. بىز ئۇنىڭ قورسىقىدا تۆرىلىمىز، ئۇ بىزنى قورسىقىدا توققۇز ئاي توققۇز كۈن پەرۋىش قىلىپ ئاسراپ، نەچچە قېتىم ئۆلۈپ تىرىلىپ تولغاق تارتىپ بۇ دۇنيا بىلەن ئۇچراشتۇرىدۇ. بىز چوڭ بولۇپ بولغۇچە بىزنى پوق - سۈيدۈكتىن خالاس قىلىپ، قەلبىمىزنى ئانىلىق مېھرى بىلەن سۇغىرىدۇ. مۇشۇ جەرياندا تۇنجى تەربىيىنى قوبۇل قىلىمىز. مۇشۇ نوقتىلاردىن ئويلىغاندا مەخسۇس مەكتەپ تېپىپ تەربىيەلەش ھەقىقەتەن زۆرۈر. چۈنكى بىز بۈگۈن يۈزلىنىۋاتقان مائارىپ بۇنىڭدىن تۆت - بەش يۈز يىل بۇرۇن بارلىققا كەلگەن، ياۋرۇپا ئەدەبىيات - سەنئىتىنىڭ قايتا گۈللىنىش دەۋرىگە مەنسۇپ مائارىپ شەكلى بولۇپ، ياۋرۇپانىڭ بۈگۈنكى قۇدرىتى ئۈچۈن ئاساس سالدى ۋە تارىخقا زور دەرىجىدە تەسىر كۆرسەتتى. بۇ خىل مائارىپ ئوخشاش ياشتىكى ۋە تەربىيىلىنىش نوقتىسىدىن باشلىنىش نوقتىسى ئوخشاش بولغانلارنى بىر يەرگە يىغىپ ئوقۇتۇش ئارقىلىق مەدرىسە مائارىپىدىن پەرقلىق ھالدا گۇمانتارىلىقنى مائارىپنىڭ ئاساسىي ئىدىيە، ئىلىم - پەن ئۆگۈتۈشىنى ئاساسىي لىنىيە قىلغان مائارىپ ئىدى. ئارىدىن يېرىم ئىراچە ۋاقىت ئۆتتى. دۇنيانىڭ تەرەققىياتى يېڭى بىر باسقۇچقا قەدەم قويدى. جەمئىيەت تەرەققىياتىنىڭ سۈرئىتى بىلەن بۈگۈنكى مائارىپ ئوتتۇرىسىدا مەلۇم ھاك پەيدا بولۇپ ئورتاق ھالدا پۈتۈن دۇنيا خاراكتىرلىك مائارىپ ئىسلاھاتى چۇقانىلىرى پەيدا بولدى. پىسخولوگىيە ۋە پىداگوگىكىنىڭ ئەڭ يېڭى تەرەققىيات نەتىجىلىرى مائارىپ ئىسلاھاتىنىڭ زۆرۈرلىكىنى پاكىتلار بىلەن تەمىنلىدى. بۈگۈنكى مائارىپنىڭ ئاساسى ياش پەرقى ۋە بىلىم پەرقىنى ھېسابقا ئېلىش ئاساسىدا سېلىنغان بولسا، بۈگۈنكى ئىسلاھات چۇقانى سالغۇچىلار ئوخشاش ياشتىكى بالىلاردىكى تۇغما ئەقىل (يەنى تۇغما تالانت) ۋە پىسخىكا پەرقى ھېسابقا ئېلىنىدىغان بىر مائارىپنىڭ بولۇشىنىڭ بۈگۈنكى دۇنيانىڭ يېڭى تەلپى ئىكەنلىكىنى ئوتتۇرىغا قويۇشتى. چۈنكى، بۈگۈنكى مائارىپ ھەققىدىكى مۇناسىۋەتلىك ئىلىملەرنىڭ تەرەققىياتى تالانتنىڭ مەۋجۇت ئىكەنلىكىنى تەن ئېلىش

بىلەن بىرگە مائارىپتا بالىلارنىڭ تالانت بۇلىقىنى ئېچىشقا پايدىلىق بىر تۈزۈلمىنىڭ بارلىققا كېلىشىنىڭ زۆرۈر ئىكەنلىكىنى ئىسپاتلىدى .

دېمەك، بۈگۈن كىشىلەر ئوخشاش ياشىدىكى بالىلارنىڭ ئەقىل پەرقى ۋە پىسخىكا پەرقىنى ئېتىراپ قىلىشقا يۈزلىنىپ قالماي، يېشى ئوخشاش لېكىن جىنسى ئوخشىمايدىغان بالىلار ئوتتۇرىسىدىمۇ ئەقىل ۋە پىسخىكا نوقتىسىدا نۇرغۇن پەرقلەرنىڭ بولىدىغانلىقىنى تەن ئېلىشقا باشلىدى. دېمەك، پەرق بولغانىكەن پەرقنى بايقاپ تەربىيلىنىش جەريانىنى قاراتمىلىققا ئىگە قىلىش، بالىلارنىڭ ئەمەلىي ئەھۋالىغا ئاساسەن مائارىپ يۈزلىنىشىنى بەلگىلەش زۆرۈر. شۇنداقلا پىسخىكا ۋە ئەقلىي پەرقلەرگە ئاساسەن بالىلارنى ئايرىم تەربىيە توپىغا ئايرىش تېخىمۇ زۆرۈر. ئابدۇقادىر داموللىنىڭ نۆۋەتتە خوتۇن قىزلار ئۈچۈن مەخسۇس مەكتەپلەرنى ئېچىشىمىز لازىم دەپ كەسكىن ھۆكۈم قىلىشىمۇ بىر خىل ئالدىن كۆرەلمەك . بىر قارىماققا بۇ گەپلەر مۇتەئەسسىپلىكتەك، ئاياللارنىڭ باراۋەرلىك ھوقۇقىنى كەمسۈندۈرىدىغان تۈپەيلىدۇ . لېكىن، ئىلمىي نوقتىدىن كۆزەتكەندە ئەمەلىيەتتە بۇنداق قىلىشنىڭ بىر خىل تېخىمۇ زور ئىلمىيلىك ئىكەنلىكىنى كۆرۈۋالغىلى بولىدۇ .

بىز بۈگۈن قىز - ئوغۇل ئىككى جىنسى ئوتتۇرىسىدىكى پەرق بىلەن ئەقىلنىڭ يېتىلىش پەرقىنى تەن ئالىمىز. پىسخولوگىلار قىزلارنىڭ تەڭ ياشىدىكى ئوغۇللارغا قارىغاندا تىز پىشىپ يېتىلىدىغانلىقىنى ئاللىقاچان بىزگە ئىسپاتلاپ بەردى. بۇ يەردىكى تىز پىشىپ يېتىلىش ئەلۋەتتە جىسمانى نوقتىدىكى بۇرۇن پىشىپ يېتىلىشنى ئۆز ئىچىگە ئېلىپلا قالماي ئەقىل نوقتىسىدىكى پىشىپ يېتىلىشىمۇ ئۆز ئىچىگە ئالىدۇ. مۇشۇنداق بولغانىكەن بالىلارنى تەربىيەلەشتە نوقۇل ھالدا ياش پەرقىگە ئېسىلىۋېلىش ۋە جىنسىي پەرقنى يوققا چىقىرىپ ھەممە بالىنى بىر تايىقتا ھەيدەشكە ئۇرۇنۇش، بۈگۈنكىدەك پىسخولوگىيە قاتارلىق مائارىپقا مۇناسىۋەتلىك پەنلەرنىڭ تەرەققىياتى ناھايىتى تىز بولۇۋاتقان ۋە مائارىپنى نۇرغۇن قوللىنىشچانلىقى كۈچلۈك تەجرىبە نەتىجىلىرى بىلەن تەمىنلەۋاتقان كۈندە قايتا ئويلىنىپ بېقىشقا تىگىشلىك مەسىلە .

ئۇنداقتا خوتۇن - قىزلار ئۈچۈن ئايرىم مەكتەپ ئېچىش دېگەن ئىدىيىنى قانداق چۈشىنىش كېرەك؟  
دۇنيادىن ئىبارەت ئويۇن سەھنىسىدە ئەر ۋە ئايالنىڭ ئالدىدىن رولى زور دەرىجىدە پەرقلىق. لېكىن

ئۇلارنى باراۋەرلىك نوقتىسىدىن ئايلالارنى ئەرلەرگە ئوخشاش رول ئېلىشقا دەۋەت قىلىش ۋەياكى مەجبۇرلاش ۋەياكى ئۇلارنىڭ جەمئىيەتتىكى رولىنى ئاستىن - ئۈستۈن قىلىۋېتىش ئاياللىق نازاكەت ۋە ئەرلىك جاسارەت كەبى خاس ئامىللارنىڭ ئاستىن - ئۈستۈن بولۇپ كېتىشى ۋە خاس تەۋەلىكىدىن ئاجراپ ئۆزى تەۋە بولمىغان ئۆيىكىتلەرگە تەۋە بولۇپ قىلىشىغا ئوخشاش نەتىجىلەرنى كەلتۈرۈپ چىقىرىدۇ. ئاياللار ئەرلەرگە ئوخشاش جاسارەتكە ئىگە بولسا مەدەنىيەتكە ئەرزىيدۇ، ھازىرغا قەدەر مەدەنىيەت كەلدۇق. لېكىن نېمىشقا بۇ ئايال ئاشۇنداق رول ئېلىشقا، ئەرلەردەك جاسارەت كۆرسىتىشكە مەجبۇر بولدى؟ ئۇنداقتا جاسارەت كۆرسىتىشكە تىگىشلىك ئەرلەر نەگە كەتتى؟ دېگەن سوئاللارنى كالىمىزغا كەلتۈرۈپ باقىمىدۇق. شۇنىڭ بىلەن بىرگە ئەرلەر ئاياللاردەك نازاكەتلىكلىشىپ كەتسەچۇ؟ دېگەن سوئال ھەققىدە ئويلاپ باقىمىدۇق. ئەلۋەتتە بۇنداق ئويلىنىش بىزنى ھەسرەتكە سالدى. چۈنكى كىشىلەرنىڭ ئۆزى ئېلىشقا تىگىشلىك روللاردىن چەتنەپ كېتىشى ياكى باشقا روللارنى ئېلىپ قېلىشى، موزدۇرنىڭ تېۋىپ بولۇپ، تېۋىپنىڭ تامچىلىققا مەجبۇرلىنىشى قىيامەتنىڭ يېتىپ كېلىۋاتقانلىقىنىڭ بېشارىتى. ھەرقانداق نەرسە ئۆز رولى ۋە ئۆز خۇلقى بىلەن گۈزەل. دېمەك، ئايرىم مەكتەپ ئېچىش ئارقىلىق بۇ ھەقتىكى تەربىيىنى قاراتمىلىققا ئىگە قىلغىلى، ئەر ۋە ئاياللارنى ئۆز خۇلقى بىلەن تەربىيىلىنىش پۇرسىتىگە ئىگە قىلغىلى بولىدۇ. ناۋادا ئەر ۋە ئايالدىن ئىبارەت ئىككى رول ئېگىسى ئۆز رولىنى مۇۋاپىقەتلىك ئورۇنلارنى ئىقتىدارغا ئىگە بولسا، شۇنداقلا ئۆز رولىنىڭ قەدەر - قىممىتىنى ھېس قىلالسا، ئاياللار ئاياللىق خىسەت - خۇلۇقلىرىغا باي، ئەرلەر ئەرلەرگە خاس ئالاھىدىلىك بىلەن گەۋدىلەنسە، ئىككىسى ئۆزىگە خاس رولىنى ۋاپىغا يەتكۈزۈپ ئالسا، مانا، بىر جەمئىيەتنىڭ بەختى ئەمەسمۇ؟

مەخسۇس مەكتەپلەر بولغانىكەن مەخسۇس تەربىيە بولىدۇ. بالىلار جىنسىي پەرق يوق ئارىلىشىپ ئوقۇغان مەكتەپلەردە يول قويغىلى بولمايدىغان بەزى دەرسلەرنى بۇ مەكتەپلەردە تامامەن يولغا قويغىلى بولىدۇ. ھەتتا قىز - ئوغۇللارنى پىسخىك ۋە ئەقىل پەرقى بويىچە تەربىيىلىگىلى بولىدۇ. تەربىيە تېخىمۇ قاراتمىلىققا ئىگە بولىدۇ. بەزىلەر ئايرىم مەكتەپلەرگە ئايرىشنى قىزلارغا ئۆي تۇتۇشنى، يېڭى ئىشلىرىنى قىلىشنى ئۆگەتتىش دەپ ئاددىي چۈشىنىدۇ ۋە بۇ خىل ئايرىشنىڭ مەقسىتىنى ئاددىيلاشتۇرىدۇ. لېكىن ئابدۇقادىر داموللامنىڭ

نەزىرىدىكى ئايرىش ئۇنداق ئاددىي ئىش ئەمەس. بەلكى پىداگوگىكا ۋە پىسخولوگىيەنى چىقىش قىلغان، شۇنداقلا جەمئىيەتنىڭ تەشكىللىنىشىنى ئىلمىي كۆزىتىش ۋە يەكۈنلەشتىن كېلىپ چىققان. ناۋادا خانىم - قىزلار ئايرىم مەكتەپلەردە ئوقۇپ، ئانىلىق قەدىر قىممەت، ئاياللىق ھۆرمەت ۋە ئىززەتنىڭ مەنىسىنى ۋايىغا يېتىپ چۈشۈنۈپلا قالماي بىر پىداگوگ سۈپىتىدە تەربىيەلەنسە بالىلارنىڭ تەربىيىلىنىپ ۋايىغا يېتىشى تېخىمۇ ئوڭايلىشىدۇ. ئۇلارنىڭ ۋۇجۇدىدىكى تالانتىنىڭ كۆمۈلۈپ ياتقان بىخلىرىنى بايقاش تېخىمۇ ئوڭايلىشىدۇ. چۈنكى بىر بالىنى ئانىسىدەك چۈشىنىدىغان يەنە بىر شەخسنىڭ بولۇشى ناتايىن. ناۋادا ئانا ئانىلىق رولىنى ئېلىش بىلەن بىرگە ھەقىقىي بىر پىداگوگ رولىنى ئالىسىچۇ؟ ناۋادا بىر ئايال تەبىئەت ئاياللارغا يۈكلىگەن رولىنىڭ ئەھمىيىتىنى تولۇق چۈشىنىپ ئۇنى پۈتۈن جەمئىيەتتە ۋايىغا يەتكۈزۈپ ئىپادىلىسىچۇ؟ شۇنداقلا، ئەنە شۇنداق ئايرىم مەكتەپلەردە ئەرلەرنىڭ جەمئىيەتتىكى رولىنى ئىلمىي چۈشىنىپ، ھەقىقىي مەنىدىكى ئەرگەككە ئوخشاش چوڭ بولغان بىر ئەر بىر ئايالنىڭ ئەنە شۇنداق رولىنىڭ قىممىتىنى تونۇپ يېتىپ ئۇنى چوڭقۇر مۇھەببىتى بىلەن پەرۋىش قىلىسىچۇ؟

مېنىڭچە ئەرلەر بىلەن ئاياللارنىڭ ئوتتۇرىسىدىكى پەرق بارغانسېرى كىچىكلەپ كېتىۋاتقان جەمئىيەتكە قارىغاندا بۇنداق پەرق ئىلمىي ھالدا تونۇلۇپ ۋايىغا يەتكۈزۈلۈپ، ھەرىكەت ئۆز رولىنى ۋايىغا يەتكۈزۈپ ئېلىۋاتقان جەمئىيەت تېخىمۇ بەختلىكتۇر، ناۋادا ئەرلەرنىڭ لامزەللىكى (لامزەللىك ماھىيەتتە ئەرلەرنىڭ ئەزەللىك خاراكتېرىنىڭ يېڭىلىپ كېتىشىدۇر) تۈپەيلىدىن بىر ئايال ئائىلىدە ئەرلەردەك ھېمىمەت ۋە جاسارەت كۆرسىتىشكە مەجبۇر بولسا شۇ ئايالغا مەدھىيە ئوقۇيمىز، ئەرنى ئەيىبلەيمىز. ناۋادا بىر ئەر ئايالنىڭ مۇھەببىتى بىلەن يۈرىكىنى قاندۇرۇپ ئۆز ئىقتىدارىنى تېخىمۇ جارى قىلدۇرۇپ جەمئىيەت ئۈچۈن تۆھپە قوشسا بىز بۇنداق ئائىلىلەرگە ئېھتىرام بىلدۈرىمىز. بۇنداق ئائىلىلەر شۇ جەمئىيەتنىڭ ئەڭ ساغلام ھۈجەيرىلىرىدۇر.

ناۋادا ئايالنىڭ ساپاسىزلىقىدىن قەلبى ئۇسسۇغان ئەر بۇلاقتا تۇرۇپ ئۇسسۇزلىق ھېس قىلىسىچۇ؟ خوش، ئاياللارنى تەربىيەلەش پەرز. ئۇنداقتا ئۇلارنى قانداق تەربىيەلەش كېرەك؟ قانداق قىلغاندا بۇ پەرزنى ۋايىغا يەتكۈزۈپ ئورۇندىغىلى بولىدۇ؟

ئەڭ ئاۋۋال ھەر بىر ئادەمنىڭ كاللىسىدا ئاياللارنى تەربىيەلەش پەرز دېگەن ئوينى بەرپا قىلىش بىلەن

بىرگە بۇنىڭ ئىلمىي ئەھمىيىتىنى تونۇتۇش كېرەك. شۇنداقلا بۇ ھۆكۈم بىزنىڭ كاللىمىزدىكى مائارىپقا، بىز ھەرقانداق ۋاقىتتا رىئايە قىلىدىغان قانۇنغا ئايلاندى. ئىككىنچى قەدەمدە ئاياللارنى تەربىيەلەيدىغان ئۇل ئەسلىمە قۇرۇلۇشلىرىنى بارلىققا كەلتۈرۈش كېرەك. ئۇ بولسىمۇ ئابدۇقادىر داموللام تىلىغا ئاياللار ئۈچۈن ئايرىم مەكتەپ ئېچىش ھەرىكىتىدۇر. ئۈچىنچى قەدەمدە شۇ مەكتەپتە ئىجرا قىلىنىدىغان مائارىپ پروگراممىسى بەرپا قىلىنىشى كېرەك. شۇنداقلا بىزنىڭ تەربىيە خىزمىتىمىز تېخىمۇ يۇقىرى پەللىگە كۆتىرىلىدۇ. بىز ھازىر تەكىتلەۋاتقان ئىناق جەمئىيەتمۇ مانا شۇنداقلا تېخىمۇ ئوڭاي بەرپا بولىدۇ .

«كىچىك بالىلار نادان، ئانىسىنىڭ تەربىيىسىدىكى چاغدا يامان ئىللەت ۋە بىلىمىسىزلىككە گىرىپتار بولسا، كىچىكلىكىدە ئادەتلەنگەن ئۇ ئىشتىن قۇتۇلدۇرۇش ناھايىتى جاپالىقتۇر.» دەيدۇ ئابدۇقادىر داموللام . بالىلىرىمىزنى ياخشى تەربىيەلەشنىڭ شەرتى ئاياللارنى ياخشى تەربىيەلەش. پۈتۈن جەمئىيەتنىڭ ساپاسىنى يۇقىرى كۆتۈرۈشنىڭ ئالدىنقى شەرتىمۇ ئاياللارنىڭ ساپاسىنى يۇقىرى كۆتۈرۈش. ئاياللارنىڭ ساپاسىنى يۇقىرى كۆتۈرۈشنىڭ ئالدىنقى شەرتى ئۇلارنىڭ مائارىپ ھوقۇقىغا تولۇق كاپالەتلىك قىلىپ ئۇلارنىڭ ئورنىنى يۇقىرى كۆتۈرۈشتىن ئىبارەت .

ئابدۇقادىر داموللام 1924 - يىلى جاھالەتنىڭ ھامىيلىرى تەرىپىدىن قەتلە قىلىندى. لېكىن ئۇنىڭ ئۆلمەس ئىدىيىلىرى بۈگۈنكى كۈنگە قەدەر يېتىپ كېلىپ بىزنىڭ قىممەتلىك مەنئۇيى مۇراسىمىزغا ئايلاندى. ھازىر بۇ مۇراسىم بىزنىڭ ۋارىسلىق قىلىپ نۇرلاندۇرىشىمىزنى كۈتۈپ يېتىپتۇ.

## بىزگە قانداق قىزلار كېرەك ؟

ئابدۇلئەھەت ئابدۇرېشىت بەرقى



بىزگە قانداق قىزلار كېرەك ؟ دىگەن بۇ سوئال ئادەمنى سەل قىينايدۇ . چۈنكى ، نۇرغۇن ئادەم مەن دىگەن نوختىدىن پىكىر قىلىشقا ئادەتلەن ، ئۇلار ماڭا قانداق قىز كىرەك دىگەن سوئالغا ئانچە قىيىنلماي جاۋاب بىرەلەيدۇيۇ ، بىز دىگەن سوئال ئالدىدا تىگىرقاپ قالىدۇ . چۈنكى ، شۇ مەن نىڭ قىممەت قارىشى كۆپچىلىكىگە ۋەكىللىك قىلالامدۇ ؟ ۋە ياكى مەن نىڭ قىممەت قارىشى بىلەن باشقىلارنىڭ قىممەت قارىشى ئوتتۇرىسىدا ماھىيەتلىك پەرىقلەر بارمۇ ؟

بۈگۈن قىممەت قاراشلىرىمىز تۇراقسىز بىر دەۋىردە ياشاۋاتىمىز ، قىسقىغىنە بىر مەزگىل ئىچىدە قىممەت قاراشلىرىمىز نەچچە قېتىم ئۆزگۈرۈپ بولدى . بۈگۈن ئايرىم ئۈچ خىل قىممەت قارىغا ۋەكىللىك قىلىپ ياشايدىغان بىر ئائىلە كىشىلىرىنى ئۇچرىتىش تەس ئەمەس . مىسالى بىر ھۆججەت بىر خىل قىممەت قارىشى ئىچىدە ياشىسا ، دادىسى يەنە بىر خىل قىممەت قارىشى ئىچىدە ياشايدۇ ، ئۆزى يەنە بىر خىل قىممەت قارىشىنىڭ ھەلەكچىلىكىدە ، بەلكىم بىر قانچە ياشقا كىرىپ قالغان ئوغلى يەنە بىر خىل قىممەت قارىشىغا ئىگە بولۇپ چوڭ بولۇشى مۇمكىن . بۇلار بىر بىر ئائىلە كىشىلىرى بولغانلىقى ئۈچۈن ، بۇ پەرىقلىق قىممەت قاراشلىرى بەزىدە زىددىيەتلىشىپ قالىدۇ ، لېكىن بۇ زىددىيەت قېرىنداشلار ئارا يۈز بەرگەنلىكى ئۈچۈن ، مەلۇم نوختىدا ئۆز ئارا مۇرەسسە قىلىپ تەڭ مەۋجۇت بۇلۇشنىڭ ئامالى ھەققىدە ئىزدىنىدۇ ۋە تەڭ مەۋجۇت بولىدۇ . بەزىلەر بۇ ئىشنى نورماللىق ، ياش ، دەۋىر پەرقى كەلتۈرۈپ چىقارغان ، دەپ قارايدۇ . ۋارىسلىق نۇقتىسىدىن قارىغاندا ، ئۈچ ئەۋلاد كىشىنىڭ ئۈچ خىل قىممەت قارىشىدا ياشىشى ئادەمدە بۇ قوۋم كىشىلىرىدە ۋارىسلىق قىلىدىغان ، بىر نەچچە ئەۋلادنى مۇستەككەم باغلاپ تۇرىدىغان ، قوۋمنى مۇشۇ خىل مۇناسىۋەت ئارقىلىق كۈچكە ئىگە قىلىدىغان نەرسىلەر يوقمۇ نېمە ؟ دىگەن گۇماننى پەيدا قىلىدۇ . ۋاھالەنكى ، مەسىلىنىڭ ئەڭ خەتەرلىك تەرىپى بۇ ئەمەس . ئالدىنقى بىر ئەۋلاد كىشىلەر بىلەن كېيىنكى بىر ئەۋلاد كىشىلەرنىڭ قىممەت قاراشلىرى پەرىقلىنىپ قالماستىن بىر دەۋىردە ياشاۋاتقان بىر ئەۋلاد كىشىلەرنىڭ قىممەت قاراشلىرىمۇ پەرىقلىنىپ تۇرىدۇ ، بىر مىللەتتىن بولغان تەڭتۇش بىر نەچچە ئادەم بىر يەرگە كەلگەندە ئۇلارنىڭ قىممەت قارىشى نۇقتىسىدىن چاڭ چېكىدىن بۆسۈلۈپ ، پارچىلىنىپ كەتكەنلىكىنى بايقايسىز . بىر ئۈستەللىك زىياپەتتە بىر نەچچە خىل قىممەت قارىشىنىڭ تەڭ ئوتتۇرغا چىقىشى ئۈرۈمچىدەك بىر چوڭ شەھەردە نور مال ھادىسىگە ئايلانغان . بەزىلەر بۇ مەسىلىنى مەدەنىيەتلەرنىڭ ئورتاقلىقى ياكى قىممەت قاراشلىرىنىڭ تەڭ گۈللىنىشى ، دەپ قارايدۇ . دېمەك ، مۇشۇ خىل ئۈبۈكتىپ سەۋەپلەر تۈپەيلىدىن بىزدە مەن نوختىسىدىن پىكىر قىلماق ئۇڭاي ، بىز نۇقتىسىدىن پىكىر قىلماق تەس . چۈنكى ، سىزنىڭ قىممەت قارىشىڭىز باشقىلارغا يېقىپ كىتىشى ناتايىن . ھەتتا ئادەمنى ھەيران قالدۇرىدىغىنى ، بىر ئادەمنىڭ ۋۇجۇدىدىكى قىممەت قاراشلىرىنىڭ زىددىيەتلىكلىكى . سىز بىر ئادەمنىڭ قىلىۋاتقان ھەرىكەتلىرىدىن بىر نەچچە خىل قىممەت قارىشىنىڭ ، يەتتا ئۆز ئارا زىددىيەتلىك قىممەت قاراشلىرىنىڭ ئەكس ساداسىنى تېپىپ ھەيران قالسىز ، بۇنداق زىددىيەتلىك قىممەت قاراشلىرى بىر ئادەمنىڭ ۋۇجۇدىدا قانداق مۇرەسسە بىلەن تەڭ مەۋجۇت بولۇپ تۇرالىغاندۇ ؟ دەپ چۈچمەي تۇرالماسىز . بەزىلەر قىزلارنىڭ ئۇچۇق - يۇرۇق ، ئۆزى بىلەن سورۇنلاردا تەڭ ئولتۇرۇپ ، تەڭ ئىچىشىپ بىرلەيدىغان ياكى قانداقتۇر ئىشلارنى مەرتىلىك بىلەن بىللە قىلالايدىغان بۇلۇشنى ئارزۇ قىلىدۇ . ياكى ماڭا شۇنداق قىزلار كىرەك دەپ ئويلايدۇ ، ياكى شەيتانى مەقسىتىگە يېتىش ئۈچۈن ئەنە شۇنداق قىممەت قارىشى بازارغا سالىدۇ . ئەمما شۇنداق قىزلارنى ئارزۇ قىلىۋاتقان ئادەم ئايالنىڭ ، قىزنىڭ ، سىڭلىسىنىڭ شۇنداق قىز بوپ قىلىشىنى ئارزۇ قىلماسلىقى مۇمكىن . قىسقىسى ھەر بىر ئادەمنىڭ ئۆزىگە قانداق قىز لازىملىقى ھەققىدە ئۆزىگە خاس



قاراشلىرى بار بولۇشى مۇمكىن. ئانىنىڭ قىزىغا قويغان ئەلۋى بىلەن، ئاتىنىڭ، ئاكىنىڭ، ئاچىنىڭ، ئۇستازنىڭ، جەمىيەت ئەربابلىرىنىڭ تەلپى ئوتتۇرىسىدا، مۇناسىۋەتنىڭ قارمۇ قارشى ئىككى قۇتۇپىدا تۇرۇۋاتقان ئەر - ئاياللارنىڭ ئوتتۇرىسىدا مەلۇم پەرقلەرنىڭ بارلىقى ئىنىق.

ئۇنداقتا بىزگە قانداق قىزلار كىرەك؟ بۇ سۇئالغا جاۋاب بېرىش ئۈچۈن ئەڭ ئاۋال قىز ياكى ئاياللارنىڭ ھاياتتا تۇتىدىغان ئۆرنىنى ئىنىقلىۋېلىپ، قىز - ئاياللارغا نىسبەتەن ئېنىق تەبىرى بېرىشىمىز كىرەك. «ئاياللار بىر قولىدا بۇشۇكنى تەۋرەتسە، يەنە بىر قولىدا دۇنيانى تەۋرىتىدۇ»

ئېنىقكى، ئاياللارنىڭ ساپاسى بىۋاسىتە دۇنيانىڭ ساپاسىغا تەسىر كۆرسىتىدۇ. ئاياللار مەسىلىسىنى ھەل قىلىدىغان، ئاياللارنىڭ چىرىنى بەخت خاتىرجەملىك ئارقىلىق نۇرلاندۇرالمىغان مىللەت، ئەل مەڭگۈ قەد كۆتۈرەلمەيدۇ. ئاياللارنىڭ، جۈملىدىن ئانىلىرىنىڭ، قىزلىرىنىڭ بەختىگە كاپالەتلىك قىلالىدىغان ئاجىز ئەرلەرنىڭ تەشكىللىنىشىدىكى جەمىيەت قاراغۇ، زەئىپ ھالاكەتكە يۈزلىنىۋاتقان جەمىيەتتۇر.

مەشھۇر ئالىم جامائەت ئەربابى ئابدۇقادىر داموللام ئەزىزى (1862 - 1924) «نەسىھەتى ئامما» دىگەن ئەسىرىدە مۇنداق يازىدۇ: «كىچىك بالىلار نادان، ئانىسىنىڭ تەربىيىسىدىكى چاغدا يامان ئىللەت ۋە بىلىمىزلىككە گىرىپتار بولسا، كىچىكلىكىدە ئادەتلەنگەن بۇ ئىشتىن قۇتۇلدۇرۇش ناھايىتى جاپالىقتۇر. ئەگەر ئانىسى بىلىملىك ۋە قابىلىيەتلىك بولسا، پەرزەنتىگە ياخشى ئەخلاق بىلەن تەربىيە قىلار، ئىسلامىيەتكىمۇ زىيان ئەمەس. بۇنداق بالىلارنىڭ چوڭ بولغاندا كامالەتكە يەتمىكىمۇ ئاسان بولىدۇ.» (ئۇيغۇر كىتابلىرى، 4 - قىسىم، شىنجاڭ مائارىپ نەشرىياتى، 1995 - يىلى نەشرى)

يۇقىرىقى بايانلاردىن كۆرۈش مۇمكىنكى، قىز ئاياللار ئەڭ ئاۋال بىر ئانا. ئانىنىڭ ئۇلۇغلىقى ھەققىدە تەربىيەلەر نۇرغۇن «ئانىنىڭ بىر قىتىملىق سۈتى ھەققىگە، يەتتە رەت ئاپارماق ھاجەت مەككىگە» (ئابدۇرىيىم زۇنۇن) ھەر قانداق بىر قىز ئانا بولىدۇ. ئايال كىشى بىر مۇنبەت زىمىن، ئۇنىڭدىن پۈتۈن دۇنيا كۆكلەيدۇ. قىز ئاياللارنى بۇ سالاھىيەت نوختىسىدىن كۆزەتكەندە، بىز ئۇنىڭ ئۇيۇنچى، ئېچەرمان، ئىدىيىسى «ئېچىلىپ» كەتكەن بولۇشىنى خالىمايمىز. ئانىدىن كۆتىرىدىغان سۈپىتىمىز مەھىبانلىق، كەڭ قۇساقلىق، پەرزەنتىگە بولغان تەڭداشسىز مۇھاببەت. ھەر قانداق بىر ئادەم ئانىنىڭ ۋۇجۇدىغا تۈرەلگەندىن باشلاپ ئانىنىڭ تەربىيىسىنى قۇبۇل قىلىشقا باشلايدۇ، ئانىنىڭ روھىيىتىدىكى ھەر قانداق نەرسە قان ئارقىلىق بالىنىڭ ۋۇجۇدىغا كۆچىدۇ. ئانا تەبىئى ھالدا بالىنىڭ تۇنجى ئۇستازى بوپ قالىدۇ. مانا بىز مۇشۇنى تونۇغاندىن كىيىن بىز بىر قىزغا ئادەتتىكى بىر ئادەم سۈپىتىدە ئەمەس بىر ئانا، بىر مۇنبەت تۇپراق، ئۇستاز سۈپىتىدە مۇئامىلە قىلىشقا تىگىشلىك ئىكەنلىكىنى ھىس قىلىپ يىتىمىز. ناۋادا ئابدۇقادىر داموللام ئىيتقاندا، ئاياللار ساۋاتسىز، ئەخلاقسىز يامان خۇلۇقلۇق بولسا، ئەلبەتتە پەرزەنتلىرىمىز كىچىك ۋاختىدىنلا تەسىرگە ئۇچرايدۇ. ئانىدىكى ئىللەت بالغا يۇقىدۇ. بىر قىز قابىلىيەتلىك، بىلىملىك بولسۇنمۇ؟ ئەلبەتتە بۇنىڭ نەتىجىسى بىزگە مەلۇم. كالىسى جايىدا ھەر قانداق ئادەم بۇ نەتىجىنى قىياس قىلالايدۇ. ئۇنداقتا بىزگە بىلىملىك قىز كىرەك. بىلىم - بىلىش دىمەكتۇر، بىلىشنىڭ ماھىيىتى دۇنيانى، دۇنيانىڭ ماھىيىتىنى، ھەقىقىي، ھەقىقەتنىڭ ماھىيىتىنى بىلىش دىمەكتۇر. بىلىملىك قىز دۇنياغا نىمىشقا كەلگەنلىكىنى، مەۋجۇت بۇلۇشنىڭ ئەھمىيىتىنى، ھاياتنىڭ قىممىتىنى ئەڭ توغرا ھەقىقەتنىڭ روھىغا يېقىن بىلەلگۈچى دىگەنلىكتۇر. بىزگە ئەخلاقلىق قىز كىرەك. ئەخلاق بىر كەڭ كاتگورىيە، ئىنسانلار ئەگىشىۋاتقان قىممەت قاراشلىرىنىڭ ئوخشىماسلىقىغا ئاساسەن ئەخلاقىمۇ پەرق بولىدۇ. ئەخلاققا ئاساسەن كىلىپ چىققان تۇرمۇش قاراشلىرىمۇ پەرقلىق بولىدۇ. ئەخلاققا ئاساسەن كىلىپ چىققان تۇرمۇش قاراشلىرىمۇ پەرقلىق بولىدۇ. ئۇنداقتا قىزلىرىمىز قانداق ئەخلاققا ئىگە بولۇشى كىرەك؟ شەرم - ھاييا ئۇيغۇر قىزلىرىنىڭ ئەڭ چوڭ كۆرۈنۈشى بىرى، ئىپارخان، تۇمارىس، نۇزۇگۇم، ئاماننىساخان، رىزۋانگۈل، سەنەم، لەيلى، شىرىن نوختىسىدىن ئېيتقاندا، ئۆز ئەركى ئۈچۈن كۆرەش قىلىشقا جۈرئەت قىلالايدىغان، مۇھاببەتنىڭ پاكلىقىنى ھاياتىدىن ئۈستۈن بىلىدىغان (مۇھاببەتنىڭ پاكلىقىنى ئۇرۇقنىڭ پاكلىقى، ئۇرۇقنىڭ پاكلىقى، ئۇرۇقنىڭ پاكلىقى ئەۋلاتنىڭ روھىنىڭ پاكلىقىنىڭ بىشارىتى، مۇھاببەتكە ھارام ۋە ناپاكلىق ئارلاشسۇنمۇ؟ ئەلۋەتتە ئۇ ئۆلىدۇ ياكى سۈپەت ئۆزگۈرىدۇ. بۇ ئۇرۇقنىڭ بۇزۇلىشىنىڭ بىشارىتى ئەمەسمۇ؟) شۇ ئارقىلىق مۇھاببەتنىڭ قىممىتىگە ھەسسەلەپ قىممەت قۇشالايدىغان بولۇشى، ھەقىقەتنىڭ پەرۋانىسى بولۇشى كىرەك. بۇ خىل سۈپەتلەر قىزلىرىمىزنىڭ ئانىلىق ئۇلۇغلىقىنى، مەشۇقلۇق سۈيۈملۈكلىكىنى، ئىنسانلىق قىممىتىنى ئاشۇرىدۇ. دىيانەتلىك، تىرىشچان پاكىز بولۇشى كىرەك ياكى بىزگە شۇ سۈپەتلەرنى ھازىرلىغان قىزلار كىرەك.

ئۇنداقتا دىيانەت دىگەن نىمە؟ ئۇيغۇر تىلىنىڭ ئىزاھلىق لوغىتىنىڭ 548 - بىتىدە، دىيانەت - كىشىلەردە بۇلۇشقا

تىگىشلىك ۋىجدان، ئىنساپ، ئىشەنچ، پاكلىق « دەپ ئىزاھلىنىدۇ. قىزلىرىمىزنىڭ ۋىجدانلىق، ئىنساپلىق، ئىشەنچلىك، پاك بولۇشى بىزنىڭ بەختىمىز، تەلپىمىز. چۈنكى، بىزگە قانداق قىزلىرىمىزنىڭ كىرەكلىكى مۇشۇ قىزلاردىن يەنە بىر قېتىم ئاشكارلاندى. دىيانەتلىك خۇتۇن ئىشلىش - ئەۋلاتلارنى دىيانەتلىك ئانىغا ئىگە قىلىش دېگەنلىك، ماھىيەتتە، بۇ دىيانەتلىك ئەۋلادقا ئىگە بولۇش، دىگەنلىك تۇر .

«تالاي ئابرويلىق قىزىل يۈزلۈك ئەر ،

خۇتۇنلار تۇپەيلى ئۆزى بولدى يەر .»

مانا بۇ بۇيۇك مۇتەپەككۈر يۈسۈپ خاس ھاجىپنىڭ قىز - ئاياللار ھەققىدىكى ئىخچان كۆز قارىشى، ئۇيغۇرلاردا « ئەرنى ئەر قىلغانمۇ خۇتۇن، يەر قىلغانمۇ خۇتۇن » دىگەن گەپ بار. دىمەك، ئاياللارنىڭ ساپاسى بىۋاسىتە ھالدا ئائىلىگە ئەرلەرگە تاقىلىدۇ. ئەخلاقلىق نۇمۇسچان، دىيانەتلىك، گۈزەل، بىلىملىك قىز - ئاياللار ئائىلىنىڭ، ئەرلەرنىڭ بەختىلا ئامەس، بەلكى دۇنيانىڭ بەختى، ئىنسانىيەتنىڭ بەختى .

بۇگۈنكى دۇنيا ھەر خىل ئازدۇرغۇچى ئىدىيىلەر بىلەن تۇشۇپ كەتكەن، ئاياللار جاپاكەشلىكى، ئاجىزلىقى، ئاق كۆڭۈللىكى تۈپەيلىدىن بۇ ئىدىيىلەرنىڭ زىيانكەشلىكىگە ئەڭ ئۇڭاي ئۇچرايدۇ. جەمىيەتنى ئۆز پايىدىسى ئۈچۈن ئۆزگەرتىمەكچى بولغان سىياسىئونلاردىن ساختىپەزلىرىگە قەدەر ھەممىسى جەمىيەتنىڭ ئەڭ كىچىكلىتىلگەن بىرلىكى، بۇ جەمىيەتنىڭ ئەڭ كىچىك مۇستەقىل تەركىۋى شۇنداقلا تەركىبلىگۈچىسى بولغان ئائىلە ئارقىلىق جەمىيەتنى ئۆز پايىدىسىغا ئۆزگەرتىش نىشانىغا يېتىشى ئارزۇ قىلىدۇ . ئائىلىگە تەسىر كۆرسىتىش، ئائىلىدىن ئىبارەت بۇ قورغاننى ئىشغال قىلىش ئۈچۈن قورغاننىڭ مەركىزى بولغان ئايال كىشىدىن ئىش باشلايدۇ. ھەتتا بىر دۆلەت يەنە بىر دۆلەتنى ئاجىزلاشتۇرۇش سۈيىقەستىنى ئەمەلگە ئاشۇرۇش ئۈچۈن تۇنجى ھۇجۇمنى زەھەر خەندىكى بىلەن ئاياللارغا قارىتىشى، ئاياللارنىڭ قىممەت قارشىنى بۇزۇش ئارقىلىق ئائىلىنى بىر مۇكەممەل بىر مەكتەپ، قورغاندىن ھاياتلىق، تەرەققىيات نىشانى يوق مانقۇرۇتلار ئۇۋىسىغا ئايلاندۇرۇۋېتىشى، ئاياللاردىكى ساپاسىزلىق يەنى ئانىلاردىكى كەينىگە چېكىنىش ئارقىلىق ئەۋلاتلارنىڭ ئەڭ مۇھىم تەربىيىسى بولغان دەسلەپكى باسقۇچتىكى ئائىلىۋى تەربىيىنى بەربات قىلىشى مۇمكىن. شۇنىڭ بىلەن ئاندىن ئىبارەت مۇنبەت تۇپراق زەيلىنىپ ئەڭ ئىسىل زىرائەت، كوكتات، مېۋىلەر ئۆسۈپ چىقىش ئورنىغا ئاق تىكەن دېگەندەك زىيانلىق نەرسىلەر ئۆنۈپ چىقىشى مۇمكىن، بۇ تارىخ تالاي قېتىم ئىسپاتلىغان ھەقىقەت.

ئابدۇقادىر داموللام شۇ سەۋەبتىن «قىز ئاياللارنى ئەلەرگە قارىغاندا كۆپرەك تەربىلەش » كىرەكلىكىنى ئوتتۇرغا قويىدۇ، لىكىن ئابدۇقادىر داموللامنىڭ ئەۋلادى بولغان بىزنىڭ بۇ ھەقتىكى قارىشىمىز غەلىتە. نۇرغۇن كىشىلەرنىڭ نەزىرىدە قىز ئاياللارنىڭ ئوقۇشقا مەبلەغ سىلىشقا ئەرزىمەيدۇ ياكى ئۇلارغا مەبلەغ سېلىشنىڭ قىممىتى ئوغلۇ بالىلارنىڭ تەربىيىسىگە مەبلەغ سېلىشتىن توۋەن تۇرىدۇ. ئۇلارغا بىر قىزنىڭ ئانا بۇلۇپ بالىلارنىڭ دەسلەپكى ئۇستازى بولىدىغانلىقى، ئاياللارنىڭ ساپاسىنىڭ بىۋاسىتە ھالدا جەمىيەتنىڭ ساپاسىغا تەسىر كۆرسىتىدىغانلىقى ھەقىقەت بۇلۇپ تۇيۇلمىسا كىرەك .

ئالى مەكتەپنى پۈتتۈرگەن قىزلارنىڭ ئوغللارغا قارىغاندا خىزمەت ئورۇنلىرىنىڭ قارشى ئىشلىشقا ئىرىشەلمەسلىكى ھەقىقەتەن بىر پاجىئە... جەمىيەت سەرخىللىرىنىڭ كەلگۈسى ئانىلارغا چىقىش يۈلى بىرىشتە بىخىللىق قىلىشى بىر ئەلىك نادانلىغىنىڭ ئەڭ چوڭ ئىسپاتى .

بىزگە قانداق قىزلارنىڭ كىرەكلىكىنى بىلىش ئۈچۈن قوللىنىشقا بولىدىغان يەنە بىر ياخشى ئۇسۇل بىزگە كىرەك ئەمەس قىزلارنىڭ قانداقلىغىنى ئايرىپ چىقىش. لىكىن بىز دېگەن ئۇقۇمنىڭ تايانچى چۇقۇم بىر ۋەكىللىك خاراكتىرىگە ئىگە، ھەقىقەتكە ئەڭ يېقىن ئەخلاق بولۇشى كىرەك. بىزگە كىرگى كۆڭۈل ئىچىشىمىز ئۈچۈن ئارزۇلىنىدىغان قىزلار ئەمەس، توي قىلىشىمىز، بالىلىرىمىزنىڭ ئانىسى قىلىنىشى ئۈچۈن ئارزۇلىنىدىغان قىزلاردۇر. بىز لايىقەتلىك ئانا، دىيانەتلىك مەشۇق، گۈزەل، پاكىز، مەپرىبان، بىلىملىك ئاچا - سىڭىل... لارغا موھتاج .

## بالا تەربىيەلەش تەپەككۈرى ئىچىدىكى مۇھىم نۇقتا—دۇنيا قاراش تەربىيەسى توغرىسىدا

ئابدۇلئەھەد ئابدۇرەشىد بەرقى

بالا تەربىيەسى ھەقىقەتەن باش قاتۇرىدىغان مەسىلە. پەرزەنتلىك بولغانلىكى ئادەم بۇ مەسىلىگە دۇچ كېلىدۇ. لېكىن بىر قىسىم كىشىلەر بۇ دۇچ كېلىشنى ھاياتلىقنىڭ شۇنداقلا ئۆتۈپ كېتىدىغان بىر جەريانى، دەپ قاراپ بەك ئەستايىدىل بولۇپ كەتمەيدۇ. پەرزەنت تۇغۇلغان ھامان ئۆزىنىڭ تەربىيەلەش نۇقتىسىدىن بالغا قەرز ئىكەنلىكىنى ھېس قىلمايدۇ. يەنە بىر قىسىم كىشى بۇ مەسىلە ھەققىدە ئىلمىي ھالدا پىكىر يۈرگۈزۈپ، مۇۋاپىق بالا تەربىيەلەش تەدبىرلىرى ھەققىدە ئىزدىنىپ ئۆز ئائىلىسىگە تەدبىقلايدۇ. ئەمما يەنە بىر تۈركۈم ئادەمنىڭ بالا تەربىيەلەش ھەققىدىكى پىكىرلىرى ئىپتىدائىي ھالەتتىن قۇتۇلالمايدۇ. بالىسىنىڭ بىر كۈنلىرى ئەتراپتىكىلەرنى ھەيران قالدۇرغىدەك ئادەم بولۇپ ئۆزىگە شەرەپ كەلتۈرۈشنى ئارزۇ قىلىدۇ ۋە ئەشۇنداق خىياللاردا كۆڭلىنى تاتلىق قىلىدۇ. لېكىن بۇ ھەقتە ھېچقانداق كۈنكەپت تەدبىر قوللانمايدۇ. شۇنىڭ بىلەن ئارزۇسى ئارزۇ پېتىچە قالىدۇ. يەنە بىر قىسىم بالا تەربىيەلەش ھەققىدە كۈنكەپت ھەرىكەتكە ئۆتكەنلەر بولسا، قايسى خىل بالا تەربىيەلەش ئۇسۇلىنىڭ ئۈنۈمى ئەڭ زور، قايسى خىل ئۇسۇلدا بالىنىڭ ئۈنۈپرسال ساپاسىنىڭ بالاغەتكە يېتىشى ئەڭ تېز بولىدۇ، دېگەن مەسىلىلەرنى ھەل قىلالماي گاڭگىراپ قالىدۇ. بۈگۈنكىدەك ئادەمنىڭ كاللىسى ھەرخىل ئىدىيە، كۆز قاراش ۋە مەتودلارنىڭ قورشاشىدا توغرا يول تاپالماي گاڭگىراپ قالغان كۈنلەردە توغرا قارار چىقارماق بەكمۇ تەس. ئەلۋەتتە، بالا تەربىيەسى ھەققىدە قارار چىقىرىش تېخىمۇ تەس ۋە مەسئۇلىيەت تەلەپ قىلىدىغان ئىش. باشقا ئىشلاردا چىقارغان قارارىڭىز خاتا بولۇپ قالسا كېرەك يوق، زىيانىنى تولدۇرۇۋالغىلى بولۇشى مۇمكىن. لېكىن بالا تەربىيەلەش ھەققىدىكى خاتا قارارنىڭ ئورنىنى تولدۇرماق تەس. بالا تەربىيەسى ھەققىدىكى كىچىككىنە خاتا ھۆكۈم بىر بالىنىڭ ئىستىقبالىغا، بىر ئائىلىنىڭ، ياق، ئاتا-ئانا ۋە بالىنىڭ ئائىلىسى، بالىنىڭ پەرزەنتلىرىنىڭ ئائىلىسىنىڭ ئىستىقبالىغا تەسىر كۆرسىتىشى مۇمكىن. ئەلۋەتتە، بۇ يەردە جەمئىيەتتە پەيدا قىلىدىغان تەسىرنى مۇھاكىمە قىلىپ ئولتۇرۇشنىڭ ھاجىتى يوق.

بالىنى قاچاندىن باشلاپ تەربىيەلەيمىز؟

بۇ ھەقتە ئاتا-بوۋىلىرىمىزنىڭ مۇنتىزىم كۆز قارىشى بار. ئۇلار بالا تەربىيەلەش بىر ئادەم پەرزەنتلىك بولماستىن بۇرۇن، ئۆزى بىر پەرزەنت ۋاقتىدا باشلىنىپ كەتكەن بولىدۇ، دەپ قارايدۇ. بۇ بىر ئادەمنىڭ پەرزەنتلىك ۋاقتىدا ئالغان تەربىيىسى ئۇنىڭ كېيىنكى مەزگىلدە، پەرزەنتلىك بولغاندىكى ياكى ئۆيلەنگەندىن كېيىن ئۆزىنىڭ پەرزەنتىنى قانداق تەربىيەلەشكە بىۋاسىتە تەسىر كۆرسىتىدۇ دېگەنلىكتۇر. بۇ نۇقتىدىن قارىغاندا، پەرزەنت تەربىيىسى ئۇزۇن مۇددەتلىك، دەۋر ھالقىغان قۇرۇلۇشتۇر. لېكىن بۈگۈنكى پەرزەنت تەربىيىسىدىكى يېتەرسىزلىكنى، سىز قىلالىمىغان ياكى سىزنىڭ دەۋرىڭىزگە كەلگەندە ئاندىن بىر كۈن تەرتىپكە چۈشكەن ياكى ئويلىنىش تېمىسى بولغان مەسىلىلەرنى كونايلارغا ئارتىپ قويۇش تازا ئاقىلانلىق ئەمەس. سىزمۇ بىر كۈنلىرى ئەجدادقا ئايلىنىسىز. شۇڭا كېيىنكىلەرنىڭ سىزدىن رەنجىپ يۈرۈشىنىڭ ئالدىنى ئېلىش ئۈچۈن ئىشنى ئۆزىڭىز ھېس قىلغان كۈندىن باشلىغىنىڭىز تۈزۈڭ. گەپنى كونكرېت دېسەڭ، يۈسۈپ خاس ھاجىپنىڭ كۆز قارىشى بويىچە پەرزەنت تەربىيىسى ئەرنىڭ بولغۇسى ئايالىنى تاللىشى، ئايالنىڭ بولغۇسى ئېرىنى تاللىشى جەريانىدا باشلىنىپ كەتكەن بولىدۇ. شەرق ئاقىللىرى، بولۇپمۇ ئاتا-بوۋىلىرىمىز ئائىلە قۇرۇشتا مۇھەببەتنىڭ رولى بىلەن تەڭ ئورۇندا تۇرىدىغان يەنە بىر ئامىلنىڭ، ئائىلە قۇرۇشىنىڭ يەنە بىر مۇھىم مەزمۇنىنىڭ پەرزەنت تەربىيەلەش ئىكەنلىكىنى ئالاھىدە تەكىتلەيدۇ. مۇھەببەت پۈتۈنلەي ھېسسىي ئامىل ئۈستىگە قۇرۇلغان بولسا، پەرزەنت تەربىيىسى پۈتۈنلەي ئەقلىي ئامىل ئۈستىگە قۇرۇلغان بولىدۇ. دېسەڭ، ئائىلنىڭ قۇرۇلۇشى ھېسسىيات ئامىلى تەرىپىدىن بەلگىلىنىپ قالماي، يەنە ئەقىل ئامىلى تەرىپىدىنمۇ بەلگىلىنىشى كېرەك. ھەتتا يۈسۈپ خاس ھاجىپ قاتارلىق مۇتەپەككۈرلەر توي قىلىش مەسىلىسىدە ھېسسىياتتىن كۆرە قارىشى تەرەپنىڭ كېلىپ چىقىشى، يەنى نەسەبى، چىراي-تۇرقى قاتارلىقلار ئامىللارنى ئالاھىدە تەكىتلەيدۇ ۋە مۇھىم ئورۇنغا قويىدۇ. ئائىلە مۇھەببەت تەرىپىدىن بەرپا قىلىنغان تەقدىردىمۇ مۇھەببەتنىڭ مېۋىسى بولغان پەرزەنتنىڭ قانداق ئائىلىدە، قانداق مۇھىتتا، قانداق ساپادىكى (تەن ۋە روھ نۇقتىسىدىكى تەربىيىلىنىش ساپاسى) ئادەملەرنىڭ تېنى ئارقىلىق بارلىققا كېلىشى يەنە بىر جىددىي دىققەت قىلىشقا تېگىشلىك ئامىل.

غەرب پسخولوگىيىسى ۋە تېبابەت ئالىملىرىنىڭ بۈگۈنكى تەتقىقات نەتىجىسىدىن قارىغاندا، پەرزەنت كۆرۈش داۋامىدىكى يېمەك-ئىچمەك، كەيپىيات، چېنىقىش قاتارلىق ئامىللارمۇ قان ئارقىلىق پەرزەنتكە كۆچىدۇ. ھازىر ئۈرۈمچى قاتارلىق چوڭ شەھەرلەردە پەرزەنتلىك بولۇش ئالدىدا تۇرۇۋاتقان ياش ئاتا-ئانىلارنىڭ ھازىر، دورا قاتارلىقلاردىن پەرھىز تۇتۇۋاتقانلىقىنى ئاڭلاپ قالغىمىز. بۇ ھەقتىكى بىلىملەر ھازىر خېلى ياخشى ئومۇملىشىپ، ئومۇمىي خەلقنىڭ تونۇشىغا ئايلىنىپ قالماي دېدى. بۇ بىر ياخشى ئەھۋال. لېكىن ھامىلىدارلىق مەزگىلىدىكى ئايالنىڭ كەيپىيات ئامىلىنىڭ پەرزەنتنىڭ كېيىنكى روھىي ساپاسىغا بىۋاسىتە تەسىر قىلىدىغانلىقىنى بىلىدىغانلار ۋە شۇ تۈپەيلىدىن ئايالى ھامىلىدار بولغاندا ۋە باشقا مەزگىللەردە ئايالغا غەم-قايغۇسىز، خۇشال مۇھىت يارىتىپ بېرىشنىڭ دادىنىڭ ئەقەللىي بۇرچى ئىكەنلىكىنى ھېس قىلىدىغانلار بەك كۆپ ئەمەس. بىر قىسىم كىشىلەر پەرزەنتنىڭ ئىستىقبالى ئۈچۈن مانا مۇشۇنداق ھالقىلىق پەيتلەردە ئۆزىنىڭ كىچىككىنە شەخسىيىتىنى قۇربان قىلىشنى خالىمايدۇ. ئەلۋەتتە، ھازىر كىتابخانلاردىن بالا تۇغۇلۇشتىن ئىلگىرىكى تەربىيە ھەققىدە ئۇيغۇرچە-خەنزۇچە كىتابلارنى تېپىش، مۇتەخەسسسلەردىن بۇ ھەقتىكى يېڭى كۆز قاراشلارنى ئاڭلاش ۋە ئۇلاردىن تاكتىكىلارنى ئۆگىنىش مۇمكىنچىلىكى بەك زور.

مېنىڭ بۇ يەردە تەكىتلىمەكچى بولغان مۇھىم نۇقتام تۇغۇلۇپ بولغان بالىنى قانداق تەربىيەلەش، قانداق تەربىيەلەش باسقۇچلىرىنى باشتىن كەچۈرۈش بولماستىن، بەلكى بالا تەربىيەلەش تەپەككۈرىمىزغا مۇناسىۋەتلىك بىر نەچچە مەسىلە. بالا تەربىيەلەش ئىككى چوڭ مەزمۇنى ئۆز ئىچىگە ئالىدۇ. بىرى بالىنىڭ تېنىنى تەربىيەلەش، يەنە بىرى بالىنىڭ روھىنى تەربىيەلەش.

تەنىنى تەربىيەلەشنىڭ رولىغا سەل قاراشقا بولمايدۇ. ئۇ ئاددىيلا چېنىقىش ئەمەس. روھ تەنىنىڭ كېيىمى بولۇش سۈپىتى بىلەن تەنگە بىۋاسىتە تەسىر كۆرسىتىدۇ. بۇ خۇددى ئىچىمىز پۇشقان چاغلاردا يېڭى ۋە يارىشىملىق كىيىملەرنى ئېلىپ كىيسەك روھىمىزنىڭ كۆتۈرۈلۈپ قالغىنىدەك بىر ئىش.

روھ تەربىيىسى ئادەتتە ئەقىل ياكى زېھنى كۈچ، بىلىم، ئىرادە، پىسخىك ساپا يېتىلدۈرۈش ۋە ھاكازالارنى ئۆز ئىچىگە ئالىدۇ. بىزنىڭ بالا تەربىيىسىدىكى بىرىنچى ھەل قىلىۋالدىغان مەسىلىمىز تەربىيە نىشانى تۇرغۇزۇشتۇر.

ئۇنداقتا، بىز بالىمىزنى قايسى نۇقتىدىن تەربىيىلەمەكچى؟ بالىمىزنى ئۇلۇغ بىر ئالىم ياكى جەمئىيەت ئەربابى قىلىپ يېتىشتۈرۈپ چىقماقچىمۇ ياكى بالىمىزنىڭ جان بېقىش ئىقتىدارىنى يۇقىرى كۆتۈرمەكچىمۇ؟ ياكى بالىمىزنى ئەخلاقلىق، غۇرۇرلۇق، ئىقتىدارلىق، ئۇنىۋېرسال ساپاسى يۇقىرى ئادەم قىلىپ تەربىيەلەپ چىقماقچىمۇ؟ پەرزەنت تەربىيىسىدە ئاۋۋال مۇشۇ مەسىلىلەرنى ھەل قىلىۋېلىش كېرەك. ئاندىن قاراتمىلىققا ئىگە قىلىپ تەربىيەلەش ئېلىپ بارساق تەربىيىنىڭ ئۈنۈمى نىشانسىز، پىلانسىز تەربىيىدىن كۆپ ياخشى بولىدۇ. ناۋادا بىزنىڭ تەربىيە نىشانىمىز دۆلەت مائارىپىنىڭ تەربىيەلەش نىشانىدىكى بەزى ئۆزى تولۇقلاشقا ئامالسىز قالدىغان جايلارنى تولۇقلاشقا پايدىلىق بولسا، بالىمىزنىڭ ساپاسى تېخىمۇ تېز يۇقىرى كۆتۈرۈلىدۇ.

بىر بالىنىڭ تەربىيىسى ئائىلە، جەمئىيەت، مەكتەپ تەربىيىسىدىن ئىبارەت ئۈچ ئامىل ئارقىلىق ۋايىغا يېتىدۇ. بۇنىڭ ئىچىدە ئائىلە تەربىيىسى ئائىلىنىڭ ئىجتىمائىي غايىسىنى نىشان قىلغان مائارىپ جەريانىدۇر. مەكتەپ تەربىيىسى بولسا، شۇ جەمئىيەتنىڭ ئىجتىمائىي غايىسى ئۈچۈن تەربىيەلەش ئېلىپ بارىدىغان سىستېمىدۇر. جەمئىيەت تەربىيىسى بولسا، جەمئىيەتنىڭ تۈزۈلمىسى، مەدەنىيىتى قاتارلىقلار بىلەن مۇناسىۋەتلىك بولىدۇ. بۇ ئۈچ خىل تەربىيىلىنىش شەكلى ئىچىدە بالىغا مەجبۇرىي قوبۇل قىلدۇرۇلىدىغان ياكى مەلۇم مەجبۇرلاش تۈسىنى ئالغان تەربىيە ئائىلە ۋە مەكتەپ تەربىيىسىدۇر. جەمئىيەت تەربىيىسى بولسا، بالىنىڭ ئەركىن تاللىشى ئارقىلىق ئېلىپ بېرىلىدىغان، ئۆزىنىڭ ئىجتىمائىي غايىسىنى يوشۇرۇن ئەمەلگە ئاشۇرۇدىغان تەربىيىدۇر. بۇ ئۈچ خىل تەربىيە سىستېمىسى ئىچىدە ئائىلە ۋە مەكتەپ تەربىيىسى نىسبەتەن پاسسىپ بولۇپ، مەجبۇرلاش خاراكتېرىنىڭ بولغانلىقى تۈپەيلىدىن بالىنىڭ كالىسىدا تەبئىي ھالدا قارشىلىق پىسخىكىسى پەيدا قىلىپ قويدۇ ۋە ئۆزىنىڭ كۆزلىگەن ئۈنۈمىگە يەتمىكى نىسبەتەن تەس بولىدۇ. جەمئىيەت تەربىيىسى نىسبەتەن ئاكتىپ بولۇپ، ئېزىقتۇرۇش كۈچى ئىنتايىن يۇقىرى ئامىللاردىن تەركىب تاپقان بولىدۇ.

بۇ ئۆچ خىل تەربىيە ئىچىدە بالا مەكتەپكە كىرىشتىن بۇرۇن ئائىلە تەربىيىسى يېتەكچى ئورۇندا تۇرسا، بالا مەكتەپكە تاپشۇرۇلغاندىن كېيىن ئائىلە تەربىيىسى بىلەن جەمئىيەت تەربىيىسى قوشۇمچە ئورۇنغا چۈشۈپ قالىدۇ.

بىزنىڭ بۇ يەردە تەتقىق قىلىپ، باش قاتۇرۇدىغىنىمىز ئائىلە تەربىيىسىدۇر. چۈنكى ئائىلە تەربىيىسى يۇقىرىقى بارلىق تەربىيىلەرنىڭ ئاساسى بولۇپ، بىر بالىنىڭ تەربىيىلىنىش جەريانىدىكى رولىنى ھېچقانداق تەربىيە ۋاسىتىسى ئۆز ئۈستىگە ئالالمايدۇ. ئەلۋەتتە، مەكتەپ تەربىيىسى بىر دۆلەتنىڭ ئەڭ سەرخىل ئادەملىرىنىڭ ئۇزاق مۇددەت پىلانلىشى، تەجرىبە ئېلىپ بېرىشى، ساۋاقلارنى قوبۇل قىلىشى جەريانىدا بارلىققا كېلىدىغان، ئۆزىنىڭ ئېنىق تەربىيىلەش مەقسىتى، يولى، مەتودى بار بولغان جەريان بولغاچقا، بىز مۇشۇ مەكتەپ مائارىپىغا ئاساس بولۇدىغان، بالىمىزنىڭ مەكتەپ مائارىپىدا مائارىپ نىشانىغا تېخىمۇ تېز يېتەلشى ئۈچۈن زۆرۈر ئاساس بىلەن تەمىنلەيدىغان، لېكىن تېخى ئېنىق، سىستېمىلىق تەتقىق قىلىنىمىغان، بىرەر قانۇننىڭ مەجبۇرلاش كۈچىنى ئارقا تېرەك قىلىمىغان ئائىلە مائارىپى ھەققىدە كۆپرەك توختىلىمىز. دۆلىتىمىزدە <<دۆلەتتە دۆلەتنىڭ، ئۆيدە ئائىلىنىڭ قانۇنى بار>> دېگەن گەپ بار. لېكىن بىزدە ئائىلىنىڭ رولى ئالاھىدە تەكىتلەنگەن بولسىمۇ، ئائىلىدىمۇ بىر زۆرۈر قانۇننىڭ بولۇشى، ئائىلىلەردە قانۇن تۈزۈش تېخى مىللىتىمىزنىڭ دىققەت مەركىزىدىن ئورۇن ئالمىغان تېما. ئەلۋەتتە بۇ يەردە قىستۇرۇپ قويۇشقا تېگىشلىك بىر نۇقتا شۇكى، قانۇن-تۈزۈملىرى مۇكەممەل دۆلەت ئۇزاق مۇددەت، ئىزچىل راۋاجلىنىش ۋە كۈچىيىش پۇرسىتىگە ئىگە بولغاندەك، ئېنىق ئائىلە قانۇنى بار ئائىلىلەرمۇ ئۇزاق مۇددەت گۈللىنىش، كۈچىيىش، زورىيىش، بەختلىك ياشاش ئاساسىغا ئىگە بولالايدۇ. ئائىلىلەردە ھەممە ئادەم رىئايە قىلىدىغان ئېنىق ۋە كەسكىن قانۇن-نىزاملارنى تۈزۈش بۈگۈن بىزنىڭ ئائىلىلىرىمىز جىددىي ئويلىنىپ بېقىشقا تېگىشلىك مەسىلىدۇر. پەرزەنت تەربىيىلەش ۋە پەرزەنت تەربىيىلەشكە پايدىلىق تارماق قانۇن-نىزاملارنى تۈزۈش ئائىلە مائارىپىنى تېخىمۇ يۇقىرى پەللىگە كۆتۈرىدۇ.

ئائىلە تەربىيىسىدە تۇنجى بولۇپ قىلىدىغان ئىش بالىنى قانداق تەربىيىلەپ چىقىشتىن ئىبارەت نىشاننى بەلگىلەش؛ ئىككىنچى قەدەمدە نىشانغا يېتىش ئۈچۈن پىلان تۈزۈش؛ ئۈچىنچى قەدەمدە نىشانغا يېتىشنىڭ

ۋاستىسىنى تاللاش؛ تۆتىنچى قەدەمدە مۇشۇ جەرياننى نازارەت قىلىدىغان قانۇن-نەزاملارنى بېكىتىش كېرەك.

ئاتا-ئانا ئۆز پەرزەنتىنى يەتكۈزمەكچى بولغان نىشانى بەلگىلەۋالغاندىن كېيىن (ئەلۋەتتە، نىشان ۋە پىلان ئىلمىي، ئىجرا قىلىش مۇمكىنچىلىكى بار بولۇشى كېرەك. لېكىن ھەممە ئادەمنىڭ كۆزلىگەن نىشانغا يېتەلىشى ناتايىن. ئەمما نىشان بىلەن تەربىيەلەنگەن بالا كۆزلىگەن نىشانغا يېتەلمىگەن تەقدىردىمۇ نىشان بويىچە تەربىيەلەنمىگەن بالىلاردىن ئارتۇق نەتىجىگە ئېرىشىدۇ) تۇنجى قىلىدىغان ئىش بالىدا دۇنيا قاراش تىكلەش.

دۇنيا قاراش ئادەمنىڭ دۇنيانى تونۇشىدىكى تەپەككۈر سىستېمىسىدۇر ياكى بالىنى مۇستەقىل ھالدا ئۆز نىشانغا يېتەكلەپ مېڭىشتا پەرق ئېتىش، شاللاش، تاللاش ئىقتىدارى بىلەن تەمىنلەيدىغان سىستېمىدۇر. بۇ سىستېما ئىچىدە غايە بەلگى مائىكاغا ئوخشاش يول باشلايدۇ. ياخشى ئۆگىنىش ۋە مەسىلە ھەل قىلىش مېتودى بالىنى ئۆز يولىدا مۇستەھكەم مېڭىش ئىمكانىيىتىگە ئىگە قىلىدۇ. ناۋادا دۇنيا قاراش توغرا ۋە ئىلمىي بولسا، پەرزەنتلەرنىڭ تەربىيەلىنىپ ۋايىغا يېتىشى ئوڭاي بولىدۇ. دۇنيا قاراش بىر ئۆمۈر بەلگى يېتەكچىلىك قىلىدۇ. بۇ خۇددى كومپيۇتېرغا قاچىلانغان ئىلغار مۇلازىمەت سىستېمىسىغا ئوخشايدۇ. لېكىن دۇنيادا دۇنيا قاراشلار بەك كۆپ بولۇپ، ئىلغارلىرىمۇ، قالاق، زەھەرلىكلىرىمۇ بار. كالىسغا قايسى خىل دۇنيا قاراشنىڭ توغرا ئىكەنلىكى ھەققىدە ھېچقانداق كۆز قاراش قاچىلانمىغان ياكى سىستېمىلىق دۇنيا قاراش قاچىلانمىغان بالىلار ناھايىتى ئوڭايلا ناچار دۇنيا قاراش ۋە سۈيىستېمال قىلىنغان دۇنيا قاراشنىڭ قۇربانى بولۇپ كېتىدۇ. دېمەك، كالىغا قاچىلىنىشقا تېگىشلىك نەرسە قاچىلانمىسا، ئەلۋەتتە ئۇ باشقىلار تەرىپىدىن قاچىلىنىدۇ. بۇ يەردىكى مۇھىم بىر نۇقتا، سىز بەلگى قانداشلىق نۇقتىسىدىن ئىگە بولۇپلا قالماي، ئۆزىڭىزنىڭ توغرا دەپ قارىغان دۇنيا قاراشلىرىڭىزنى سىڭدۈرۈپ، بەلگى ھەممە نۇقتىدىن ئىگە بولۇشىڭىز كېرەك. قانداشلىق نۇقتىسىدىن دادا بولۇپ، ئىدىلوگىيە ۋە ياشاش ئۇسۇلى نۇقتىسىدا بالىنى باشقىلارغا تارتقۇرۇپ قويساق، بالىنى ئۆزىمىز تېپىپ، باشقىلارغا باققىلى بەرگەندەك ئىش بولىدۇ، خالاس. قانداشلىق داۋاملاشقان بىلەن ئەنئەنە ۋە تەپەككۈر شەكلى ئوتتۇرىسىدىكى باغلىنىش ئۆزلىدۇ-دە، تۇخۇم تۇغۇپ غورىلاينىڭ بېقىشىغا بەرگەن كاككۇققا



ئوخشاپ قالسىز. دۇنيادا ئۆز بالىسىغا قانداشلىق نۇقتىسىدىن ئىگە بولۇپ، روھ ۋە تەپەككۈر نۇقتىسىدىن ئىگە بولۇشقا قىزىقمايدىغان جانلىقلاردىن پەقەت ئىنسانلا بولسا كېرەك.

بۈگۈن بىز ئىنتېرنېت ۋە نىسبەتەن ئەركىن دۇنياۋىي ئالاقە تۈپەيلىدىن ئەنئەنىۋىي چېگرىلارنىڭ چەكلىمىسى بۇزۇلۇپ، ھەرخىل دۇنيا قاراشلار ئۆزئارا ئەركىن رىقابەتلىشىۋاتقان دەۋردە ياشاۋاتىمىز. چېگرا ئاتلىغان مەتبۇئاتلار ئىزچىل كاللىمىزدىكى دۇنيا قاراشلار سىستېمىسىغا ھۇجۇم قىلماقتا. بۈگۈن ھەتتا سودا گۇرۇھلىرىمۇ مېڭىنى يۇيىدىغان ھەرخىل تاكتىكىلار بىلەن قوراللىنىپ كاللىمىزدا ئۆزىگە پايدىلىق دۇنيا قاراش تىكلەپ، ئۆز مەھسۇلاتىنى سېتىش ئارقىلىق پايدا ئېلىش، قىممەت يارىتىش كويىدا بولۇۋاتىدۇ. مانا مۇشۇنداق مۇرەككەپ ئارقا كۆرۈنۈشكە ئىگە دۇنيا قاراشلار رىقابىتى ئىچىدىن توغرا دۇنيا قاراش ياكى تەپەككۈر سىستېمىسىنى تاللاپ چىقىپ، پەرزەنتىمىزنىڭ كاللىسىغا قاچىلىماق ئۈنچە ئوڭاي ئىش ئەمەس. ھەتتا بەزىدە بىز پەرزەنتىمىزنىڭ كاللىسىغا قاچىلىماقچى بولغان دۇنيا قاراش بىلەن مەكتەپ ۋە جەمئىيەت قاچىلىماقچى بولغان دۇنيا قاراش ئوخشىماي قېلىشىمۇ مۇمكىن.

لېكىن ئېسىڭىزدە بولسۇن، سىزدىكى دۇنيا قاراش ئەڭ مۇكەممەل ۋە نوپۇس بولۇپ كېتىشى ناتايىن. بۇ نۇقتىدا دۇنيا قارىشىڭىز تولۇقلاشقا ۋە تۈزىتىشكە، چوڭقۇرلاشتۇرۇشقا ئېھتىياجلىق بولسا، پەرزەنتىڭىزگە دەل ئەشۇ يۇقىرى باسقۇچقا كۆتۈرۈلگەن دۇنيا قاراشنى سىڭدۈرۈپ، ئۆزىڭىزنىڭ كونا دۇنيا قارىشىدا جاھىللىق بىلەن چىڭ تۇرۇۋالمايلىقىڭىز كېرەك. چۈنكى دۇنيا قاراشىمۇ ئىسلاھ قىلىش ۋە چوڭقۇرلاشتۇرۇش ئارقىلىق ۋايىغا يېتىدۇ. تارىختىن بۇيان شۇنداق بولۇپ كەلگەن.

مەلۇم بىرنەرسىنىڭ ماختىلىشى كەينىدە قانداق ئارقا كۆرۈنۈش بار؟ ئۇلار ماختاش ئارقىلىق كاللىڭىزدا ئۇ نەرسە ھەققىدە قانداق قاراشنى تىكلەپ كېچى؟ كاللىڭىزدا ئۇ نەرسىگە نىسبەتەن مەلۇم قاراشنىڭ تىكلەنىشى سىزگە پايدىلىقمۇ ياكى شۇ قاراشنى تىكلەپ كۈچىگە پايدىلىقمۇ؟

دۇنيا قاراشنى تاللاشتا تەجرىبىدىن ئۆتكەن، ئادەمنى نادانلىق ۋە جاھالەتتىن يىراق قىلىشقا پايدىسى بار، ئادەمنىڭ تەن ۋە ئەقىل، زېھىن ئىمكانىيىتىگە ئۇيغۇن، تەبىئەت دۇنياسى ۋە ئىلىم-پەن بىلەن، دۇنيانىڭ يارىلىش قانۇنىيىتى بىلەن قارىمۇقارشى بولمىغان قاراشنى تاللاش كېرەك. ئاندىن ئاددىي ۋە ئۈنۈملۈك ئۇسۇل ئارقىلىق بالىنىڭ كاللىسىغا بۇ دۇنيا قاراشنى ئورنىتىشقا باشلاش كېرەك.

مېنىڭچە، دۇنيادا كاللىدا ئورناشقا باشلىغاندىن تارتىپ ئادەمنىڭ كۆزىنى روشەنلەشتۈرۈپ ئەقلىنى ئۆتكۈز قىلىدىغان دۇنيا قاراش ۋە ئىگىلىگەنسىرى ئادەمنى بەختىيار ۋە قۇدرەتلىك قىلىدىغان، چىن مەنىدىكى بەختكە قاراپ چەكسىز يېقىنلاشتۇرۇدىغان بىلىم ئەگىشىشكە، ئۆگىنىشكە ئەرزىيدۇ. ئۇنىڭ توغرا-خاتالىقىنى مۇشۇ نۇقتا بىلەن بىرلەشتۈرۈش كېرەك، ئەلۋەتتە. بەزى ھاللاردا بىلىش ئاۋۋال ئازابلىقتۇر، كېيىن بىلىشنىڭ چىن مەنىسىنى ھېس قىلغاندا راھەتلىكتۇر. شۇڭا دەسلەپتە بىلىشنىڭ ئازابلىق بولىدىغانلىقىدىن ئەنسىرەپ نادانلىق ۋە بىلمەسلىك تۈپەيلىدىن بەختىيار ۋە غەمسىز بولۇشقا ئىنتىلمەسلىك ۋە باشقىلارنى ئاشۇنداق خاتا يولغا باشلىماسلىق كېرەك. قىيىنچىلىق بىلەن تولغان بىر مۇھىتتا ياشاۋاتقان بىر ئادەم ئۈچۈن ئېيتقاندا، ناۋادا ھېلىقى ئادەم ئىلغار دۇنيا قاراش بىلەن قوراللانغان بولسا قىيىنچىلىق ئۇنىڭ نەزەردە تۇنى مۇۋەپپەقىيەت يولغا باشلايدىغان قورال بولۇپ خىزمەت قىلىدۇ. ناۋادا بۇ كىشىنىڭ كاللىسىدىكى دۇنيا قاراش قالاق بولسا، راھەتلىك بىر دەۋردە تۇغۇلالمىغانلىقى تۈپەيلىدىن قاقشايدۇ.

دۇنيا قاراش تىكلەشتە، بولۇپمۇ ئۆزىنى تونۇش ۋە مەۋجۇت بولۇپ تۇرۇشتىكى ھاياتىي كۈچىنى ئاشۇرۇشتا، ئۆزى توغرا دەپ قارىغان دۇنيا قاراشنى ئەۋلادلىرىنىڭ كاللىسىدىن مۇستەھكەم ئورۇن ئالدۇرۇشتا يەھۇدىيلار بىلەن جۇڭگو مۇھاجىرلىرىنىڭ ئەۋلاد تەربىيەلەش جەريانى ئۈلگە ئېلىشقا ئەرزىيدۇ. يەھۇدىيلار 2000 يىلدىن بۇيان دۇنيانىڭ ھەرقايسى جايلىرىغا تارلىپ كەتكەن، ئوخشىمىغان تىللارنى ئانا تىل قىلىش تەقدىرىگە دۇچ كەلگەن مىللەت بولسىمۇ، ئىزچىل ھالدا يەھۇدىيلىق كىملىكىنى يوقىتىپ قويمىدى، ھەتتا يەھۇدىيلار بىلەن توي قىلىشقان باشقا مىللەتلەر ئارقىلىق مىللىي توپىنىڭ گەۋدىسىنى كېڭەيتىپ تۇردى. يەھۇدىيلار بىلەن تويلاشقان باشقا مىللەت كىشىلىرى يەھۇدىيلارغا ئاسسىمىلياتسىيە بولۇپ كەتتى. شۇڭا ھازىر دۇنيادا تۆت خىل

ئىرىقتىكى يەھۇدىيلارنى تېپىش مۇمكىن. ھەرقانداق يەھۇدىي ئائىلىسى بالىسى تۇغۇلغاندىن باشلاپ ئۇنى ياخشى تەربىيەلەش بىلەن بىرگە ئۇلارنىڭ كالىسىغا يەھۇدىي دۇنيا قارىشىنى ئورنىتىشقا باشلايدۇ. شۇنىڭ بىلەن يەھۇدىي دۇنيا قارىشى بىلەن نەچچە ئاي بولسىمۇ قوراللىنىپ قالغانلار دۇنيادىكى ھەرقانداق مەدەنىيەتلىك مىللەتنىڭ ئارىسىغا بېرىپ ياشىغان تەقدىردىمۇ، ئوڭايلىقچە يەھۇدىي كىملىكىنى يوقاتمايدۇ. جۇڭگو مۇھاجىرلىرى يەھۇدىيلارغا ئوخشاشلا دۇنياغا ئىنتايىن كەڭ تارالغان، ئۆزىگە خاس ئىقتىسادىي كۈچ بەلبېغى ھاسىل قىلغان، تەسىرى ئىنتايىن چوڭ مىللىي توپ. ئۇلار قايسى دۆلەتكە بېرىپ ئورۇنلاشسۇن جۇڭگولۇقنىڭ مىللىي كىملىكىنى ۋە جۇڭگوچە دۇنيا قارىشىنى ئۆز ئەۋلادلىرىغا سىڭدۈرۈشىنى مۇھىم ئائىلە تەربىيە مەزمۇنى قىلىدۇ. ھەتتا ئۇلار خەنزۇ تىلىنى ئۇنتۇپ كەتكەن تەقدىردىمۇ مىللىي كىملىكىنى ئۇنتۇمايدۇ ۋە شارائىت بولۇپ قالسا ئۆزىنىڭ جۇڭگولۇق بولۇشتىن ئىبارەت مىللىي كىملىكىنى نامايان قىلىدۇ. خەنزۇ تىلى ئۆگىنىشكە، ئۆزىنىڭ مىللىي كىملىكىنى تولۇقلاشقا كىرىشىدۇ.

تەكىتلەپ قويۇش كېرەككى، بىز بۇ يەردە يەھۇدىي ۋە جۇڭگو مۇھاجىرلىرىنىڭ دۇنيا قارىشى ئەڭ ئىلغار دەپ تەرىپلىمەكچى ۋە بۇ ئىككى دۇنيا قارىشىنىڭ دۇمبىقىنى چالماقچى ئەمەس. بەلكى ئۇلارنىڭ دۇنيا قاراش پېتىلدۈرۈش جەريانى ئۈلگە ئېلىشقا ئەرزىيدۇ، ئۇلارنىڭ پەرزەنت تەربىيىلىشىدىكى بەزى ئىلغار جەريان ۋە سىستېما، مەتودلارنى ئۆگىنىپ قويۇش كېرەك.

بۈگۈنكى جۇڭگو مائارىپى دەل مۇشۇ نۇقتىنى ئۆزىگە نىشان قىلىپ مېڭىۋاتىدۇ. ھازىر ئېلىپ بېرىۋاتقان دەرس ئىسلاھاتىمۇ شۇ سەۋەبتىن دۇنيادىكى تەرەققىي قىلغان مىللەتلەرنىڭ مائارىپىدىكى ئىلغار نۇقتىلارنى ئەڭ زور كۈچ بىلەن ھەزىم قىلىشقا، ئۆزلەشتۈرۈشكە تىرىشىۋاتىدۇ. بۇ نۇقتا بىزنىڭ دىققىتىمىزنى جەلپ قىلىشى كېرەك.

تەپەككۈر سىستېمىسى بولغان دۇنيا قاراش ئادەمنىڭ ئىدىيىسىدىن تارتىپ ئىجتىمائىي مەسىلىلەرنى قانداق كۆزىتىشى ۋە بىر تەرەپ قىلىشىغا قەدەر تەسىر كۆرسىتىدۇ. ئىلغار دۇنيا قاراش بىلەن قوراللانغانلار

بىلىپ-بىلمەي ئوخشاش سەۋىيە ۋە ئوخشاش ئەقلىي ئىقتىداردىكى ئادەملەردىن ئۈستۈن تۇرۇپ قالدۇ ۋە ئۇلارنىڭ مۇۋەپپەقىيەت قازانمىقىمۇ ئوڭاي بولىدۇ.

بەزىلەر بالا تەربىيىسىنىڭ ھەر قايسى باسقۇچلىرىنى دۇنيا قاراش سىڭدۈرۈشنىڭ ئەڭ ياخشى باسقۇچى، دەپ تالاش-تارتىش قىلىشىدۇ. لېكىن كېسىپ ئېيتىشقا بولىدىغىنى، دۇنيا قاراش بالدا ئاڭ پەيدا بولغاندىن باشلىنىپ ئىزچىل چوڭقۇرلىشىپ ماڭىدىغان نەرسە. تۈپ دۇنيا قاراش ئەڭ ئاۋۋال ئەڭ ئاددىي تىل بىلەن ئەڭ ئاددىي ھالدا چۈشەندۈرۈلۈپ، مۇشۇ ئاساستا بارغانسېرى چوڭقۇرلىشىپ بارىدۇ.

ئۇنىڭدىن باشقا، بالىنىڭ پەزىلىتىنى يېتىلدۈرۈشتىن ئەقلىنى يېتىلدۈرۈشكە، خاراكتېرىنى يېتىلدۈرۈشتىن پوزىتسىيىسىنى يېتىلدۈرۈشكە ئايرىم-ئايرىم نىشان ۋە پىلان بولۇشى كېرەك.

ئادەت يېتىلدۈرۈش بۇ جەرياندىكى ئەڭ مۇھىم نىشانلارنىڭ بىرى بولۇشى كېرەك. بىلىش كېرەككى، ئادەمنىڭ بىر ئۆمرى نىشان ۋە پىلاننىڭ نەتىجىسى بولۇپ، قالغانلىرى شەكىللەندۈرگەن ئادەتلىرىنىڭ نەتىجىسىدۇر. بالدا ئادەت يېتىلدۈرۈش بالاغەتكە يەتكۈچە ئېلىپ بېرىلمىسا، ئورنىنى مەڭگۈ تولدۇرۇۋالغىلى بولمايدىغان خىزمەتتۇر.

پەرزەنتلىك بولغان ھەممە ئادەمنىڭ يۇقىرىقى تەلەپلەرنىڭ ھۆددىسىدىن چىقالشى ناتايىن. شۇڭا ئاتا-ئانىلار بالا تەربىيىلەش ئۈچۈن پېداگوگ بولمىغان، بالا تەربىيىلەشنىڭ يېڭى ئۇسۇللىرىنى ئىجاد قىلمىغان، دەپ يۈرگۈچە تەييار بار ئۇسۇللاردىن پايدىلانسا، ئۆز مىللىتىنىڭ سەرخىللىرىنىڭ بۇ ھەقتىكى كۆز قاراشلىرىدىن(چۈنكى بالا تەربىيىلەشمۇ مەلۇم دەرىجىدە سىزنى ئوراپ تۇرغان مەدەنىيەت ۋە تەپەككۈر ئەندىزىسىنىڭ تەسىرىگە ئۇچرايدۇ) ئۆلگە ئالسا، شۇ ھەقتىكى مۇناسىۋەتلىك ماتېرىياللارغا مۇراجىئەت قىلسا، مۇۋەپپەقىيەتلىك بالا تەربىيىلەش جەريانىغا تېخىمۇ يېقىنلاشقىلى بولىدۇ.

قىستۇرۇپ قويىدىغان يەنە بىر مۇھىم نۇقتا، بالا تەربىيىلەشتە يېتەكچى ئىدىيە (قانداق تەربىيىلەش، قاچان تەربىيىلەش دېگەندەك سوئاللارغا جاۋاب بېرىدىغان يېتەكچى خاراكتېردىكى ئىدىيىلەر)گە ئېرىشىش مۇھىم

بولۇپلا قالماي، جەريانغا ئېرىشىشىمۇ ھەممىدىن مۇھىم. جەريان قانداق كىتابلارنى ئوقۇش، قانداق ئىشلارنى قىلىش، ئەتىگەن قانداق قىلىش، كەچتە قانداق قىلىش، يەسلىدىكى بالا ئۈچۈن قانداق قىلىش، مەكتەپتىكى بالا ئۈچۈن قانداق قىلىش دېگەندەك مەزمۇنلارنى ئۆز ئىچىگە ئالىدۇ. بىزدە ھازىر جەريان ۋە تەدبىردىن كۆرە يېتەكچى ئىدىيە كۆپ بولۇپ، قەدەمنى قانداق، قەيەردىن ئېلىش ھەققىدىكى ئەمەلىي تەدبىرلەر نىسبەتەن ئاز. ناۋادا مىللىتىمىزنىڭ پىداگوگىلىرى مانا مۇشۇ مەسىلىگە دىققەت قىلىشقا باشلىغان بولسا، بىزنىڭ بالا تەربىيەلەش خىزمىتىمىز يېڭى بىر پەللىگە كۆتۈرۈلۈپ ئائىلىۋى بەختتىن تېخىمۇ ھۆرۈرلىنىدىغان بولاتتۇق.

ئاپتور: شىنجاڭ مائارىپ ئىنستىتۇتىنىڭ دوتسېنتى

## ئۇيغۇر ئايال يازغۇچىلىرىدا نېمە كەم؟

ئابدۇلئەھەد ئابدۇرەشىد بەرقى

2009-يىلى 10-ئاينىڭ 8-كۈنى شۋېتسىيە نوبېل ئەدەبىيات مۇكاپاتىنىڭ باھالاش ھەيئىتى بۇ يىللىق نوبېل ئەدەبىيات مۇكاپاتىنىڭ مېغىزلىق شېئىرلىرى ۋە تۈز، ئۇدۇل چىققان نەسرېي ئەسەرلىرى ئىشسىزلىق توپىنىڭ تۇرمۇشىنى تەسۋىرلىگەنلىكى ئۈچۈن گېرمانىيە ئايال يازغۇچىسى خېتا مېللىرغا بېرىلگەنلىكىنى جاكارلىدى.

خېتا مېللىر 1952-يىلى رۇمىنىيىدىكى گېرمان تىلىدا سۆزلەيدىغان ئاھالىلەر ئولتۇراقلاشقان بىر كىچىك كەنتتە دۇنياغا كەلگەن. ئۇنىڭ تۇنجى ئەسىرى 1982-يىلى ئىنگلىز تىلىدا نەشر قىلىنغان «ئېدىرلىق» ناملىق ھېكايىلەر توپلىمى بولۇپ، رۇمىنىيە ھۆكۈمىتىنىڭ تەكشۈرۈپ تەقىپ قىلىشىغا ئۇچرىغان. 1984-يىلى يەنە شۇ كىتابنىڭ سېنزور قىلىنمىغان نۇسخىسى مەخپىي ھالدا گېرمانىيىگە ئەۋەتىلىپ نەشر قىلىنغان. ئۇنىڭ

قەلىمى ئاستىدىكى رۇمىنىيە تەۋەلىكىدىكى گېرمان تىلىدا سۆزلەيدىغان كىچىك كەنتنىڭ ھېكايىسى گېرمانىيىدىكى ئوقۇرمەنلەرنىڭ ئالقىشىغا ئېرىشكەن. شۇندىن كېيىن ئۇنىڭ «بۇرۇقتۇم تانگو» ناملىق كىتابى رۇمىنىيەدە نەشر قىلىنغان.

شۋېتسىيە ئەدەبىيات ئاكادېمىيىسىدىكىلەرنىڭ ئېيتىشىچە، ئەينى چاغدا رۇمىنىيە مەتبۇئاتى بۇ ئەسەرلەردىن تازا رازى بولمىغان. لېكىن گېرمانىيە مەتبۇئاتى بۇ ئەسەرلەرنى تولۇق مۇئەييەنلەشتۈرگەن. ئۇنىڭ ئەسەرلىرى رۇمىنىيىنىڭ مۇستەبىت تۈزۈمىنى ئاشكارا تەنقىد قىلغانلىقى تۈپەيلىدىن چەكلەنگەن.

1987-يىلى مېللىر ئېرى بىلەن بىرگە گېرمانىيىگە كۆچۈپ كەلگەن. ئارىدىن ئىككى يىل ئۆتكەندە رۇمىنىيە ھۆكۈمرانى نىكولاس چىئۇسكۇ ھاكىمىيىتى ئاغدۇرۇلغان.

مېللىر بىلەن تونۇشىدىغان رۇمىنىيىلىك مۇخبىر ئەمىر خۇلىسيانۇنىڭ دېيىشىچە، مېللىر رۇمىنىيە قوغداش ئەترىتىنىڭ پاراكەندىچىلىكى تۈپەيلىدىن رۇمىنىيىدىن ئايرىلىشقا مەجبۇر بولغان. ئەينى چاغدا مېللىر تىمىشۋىلا شەھىرى ئەتراپىدىكى بىر كىچىك زاۋۇتتا تەرجىمانلىق قىلغان. كېيىن زىيانكەشلىككە ئۇچراپ خىزمەتتىن بوشۇتۇلغان.

مېللىرنىڭ ئاتا-ئانىسى گېرمان تىلىدا سۆزلەيدىغان ئاز سانلىق مىللەت بولۇپ، دادىسى ئىككىنچى دۇنيا ئۇرۇشىدا ئەسكەر بولغان. ئۇرۇشتىن كېيىن رۇمىنىيە تەۋەلىكىدىكى نۇرغۇن گېرمان قان سىستېمىسىدىكىلەر سوۋېت ئىتتىپاقىغا سۈرگۈن قىلىنغان. مېللىرنىڭ ئاتا-ئانىسىمۇ شۇ قاتاردا ئوكرائىنادىكى بىر ئەمگەك لاگېردا بەش يىلنى ئۆتكۈزگەن.

مېللىرنىڭ كۆپىنچە ئەسەرلىرى گېرمان تىلىدا يېزىلغان. لېكىن بىر قىسىم ئەسەرلىرى ئىنگلىز، فرانسۇز، ئىسپان تىللىرىغا تەرجىمە قىلىنغان. مەشھۇرراق ئەسەرلىرىدىن «يول خېتى»، «بىر پۇتى بىلەن ساياھەت قىلىش» قاتارلىقلار بار.

نوبېل ئەدەبىيات مۇكاپاتىغا ئېرىشكەنلىكى ھەققىدىكى خەۋەرنى ئاڭلاپ مېللىرنىڭ ئىشەنگۈسى كەلمىگەن. بۇنىڭدىن ئىلگىرى ئۇ ياۋرۇپادىكى ۋېرگىنىيە ۋورفى مۇكاپاتى قاتارلىق نۇرغۇن ئەدەبىيات مۇكاپاتلىرىغا ئېرىشكەن. بىر نەچچە قېتىم نوبېل ئەدەبىيات مۇكاپاتىنىڭ نامزاتلىقىغا كۆرسىتىلگەن. ئەمما ھەر قېتىم نوبېل ئەدەبىيات مۇكاپاتىنىڭ نەتىجىسى ئېلان قىلىنغاندا ئۇنىڭ ئىسمى چىقماي قالغان. شۇڭلاشقىمىكىن بۇ يىل ئۇ ئۆزىنىڭ نوبېل ئەدەبىيات مۇكاپاتىغا ئېرىشكەنلىكىنى ئاڭلىغاندا ئىشەنمەي تۇرۇپ قالغان. ئاۋۋال كۈلگەن، كېيىن يىغلىغان. يوپۇرۇلۇپ كەلگەن مەتبۇئات مۇخبىرلىرىنىڭ زىيارىتىنى رەت قىلغان.

تېخىمۇ قىزىقارلىق يېرى، بۇ يىل شىۋېتسىيىدىكى نوپۇزلۇق ئەدەبىياتچىلار نوبېل مۇكاپاتى چوقۇم بىر شائىرغا بېرىلىدۇ، دەپ قارىغان. ھەتتا گېرمانىيە ئەدەبىيات ساھەسى بىلەن بىر قىمار شىركىتى بۇ يىللىق نوبېل ئەدەبىيات مۇكاپاتى ئىسرائىلىيە يازغۇچىسى ئاموس ئوزغا بېرىلىدۇ، دەپ پەرەز قىلغان.

مۇكاپات نەتىجىسى ئېلان قىلىنغاندىن كېيىن ھەر يىلقىدەك بەس-مۇنازىرىگە سەۋەب بولغان. بەزىلەر نوبېل ئەدەبىيات مۇكاپاتى ھەيئىتىدىكىلەر ياۋرۇپالىقلارغا يان باستى، دەپ قارىسا، بەزىلەر مېللىردىنمۇ قابىلىيەتلىك يازغۇچىلار بار ئىدى، دەپ غۇدۇراشقان. ھەتتا بەزىلەر مېللىرنىڭ سوتسىيالىستىك دۆلەت رۇمىنىدە ياشىغانلىقىدىن ئىبارەت تارىخىي ئارقا كۆرۈنۈشى ۋە نىكۇلاس چىئوسكۇنىڭ مۇستەبىت ھۆكۈمرانلىقىدىكى كىشىلەرنىڭ قورقۇنچە، ئېزىلىش ئىچىدىكى تۇرمۇشىنى تەسۋىرلىگەنلىكى، مۇشۇنداق شارائىتتىكى مېللىرنىڭ قورقۇمسىز روھى ئۇنىڭ نوبېل ئەدەبىيات مۇكاپاتىغا ئېرىشىشىدىكى تۈپ سەۋەب، نوبېل ئەدەبىيات مۇكاپاتىنى باھالاش ھەيئىتىدىكىلەر ئىزچىل ھالدا سوتسىيالىستىك دۆلەتلەرنىڭ يېغىرىغا تەگكەن يازغۇچىلارغا باشقىچە كۆزدە قارايدۇ، دەپ قارىدى.

>> مېللىرنىڭ ئەسەرلىرىدە ئادەمنى ھەيران قالدۇرىدىغان بىر كۈچ بار. ئۇنىڭ يېزىقچىلىق ئۇسلۇبى بەك ئالاھىدە، سىز بىرەر ۋاراق ئوقۇپلا بۇ ئەسەرنى مېللىرنىڭ يازغانلىقىنى بىلىۋالالايسىز. ئۇنىڭ كۆپىنچە ئەسەرلىرى ئۆزىنىڭ رۇمىنىدىكى زىيانكەشلىككە ئۇچرىغان تارىخىنى ئەكس ئەتتۈرگەن. ئەينى چاغدىكى كەچۈرمىشلىرى ئۇنىڭ ئىجادىيىتىگە چەكسىز ھاياتىي كۈچ ئاتا قىلغان >> دەيدۇ شىۋېتسىيە ئەدەبىيات

ئاكادېمىيىسىنىڭ بىر ئەمەلدارى. (ئەسكەرتىش: بۇ يەردىكى بەزى مەلۇماتلار خەنزۇچە پايدىلىنىش خەۋىرى

ۋە يەرشارى ۋاقىت گېزىتىنىڭ 10-ئاينىڭ 9-كۈنى ۋە 10-كۈنلىرىدىكى سانغا ئاساسەن تەييارلاندى)

ئادەمنى ھەيران قالدۇرغان بىر نەتىجە بۇ يىل نوبېل مۇكاپاتىغا ئېرىشكەنلەر ئىچىدە ئاياللارنىڭ سانى ئەڭ

كۆپ بولۇپ، خەنزۇچە <پايدىلىنىش خەۋىرى> گېزىتىنىڭ ستاتىستىكا قىلىشىچە، مېللىر تارىختىن بۇيان

نوبېل ئەدەبىيات مۇكاپاتىغا ئېرىشكەن 12-ئايال ئەدەب ئىكەن.

يۇقىرىدىن تۆۋەنگە قاراپ سانغاندا ئۇلارنىڭ تىزىملىكى تۆۋەندىكىچە ئىكەن.

2009-يىلى گېرمانىيىلىك خېتا مېللىر مۇكاپاتلاندى.

2007-يىلى ئەنگىلىيىلىك دورىس لەيسىن مۇكاپاتلاندى.

2004-يىلى ئاۋستىرىيىلىك ئەلفىرىد يېلىنىپ مۇكاپاتلاندى.

1996-يىلى پولشالىق ناسۇۋالا سېمبورىسكا مۇكاپاتلاندى.

1993-يىلى ئامېرىكىلىق تونى موئېرسۇن مۇكاپاتلاندى.

1991-يىلى جەبۇنىي ئافرىقىلىق نادىم گېدمۇ مۇكاپاتلاندى.

1966-يىلى شىۋېتسىيىلىك نىللىر ساكس مۇكاپاتلاندى.

1954-يىلى چىلىلىق جابرىللا مستىرال مۇكاپاتلاندى.

1938-يىلى ئامېرىكىلىق پرول بروك مۇكاپاتلاندى.

1928-يىلى نورۋىگىيىلىك ۋېنىست مۇكاپاتلاندى.



1926-يىلى ئىتالىيەلىك گېلاچىيا دالىدا مۇكاپاتلاندى.

1909-يىلى شىۋېتسىيەلىك سېرما لاگېلوف مۇكاپاتلاندى.

گەرچە بۇ 12 ئايال يازغۇچى يۈز يىلدىن ئوشۇق ۋاقىتتىن بۇيان تارقىتىلىۋاتقان نوبېل ئەدەبىيات مۇكاپاتىدا چوڭ نىسبەتنى ئىگىلىيەلمىسىمۇ 1990-يىلدىن بۇيان ئالتە ئايال يازغۇچىنىڭ نوبېل مۇكاپاتىغا سازاۋەر بولۇشى دۇنيا مىقياسىدا ئايال يازغۇچىلارنىڭ كۈچىنىڭ مىسلىسىز كۈچىيىۋاتقانلىقىنى نامايان قىلىدۇ. ئالدىنقى 90 يىلدا نوبېل ئەدەبىيات مۇكاپاتىغا ئېرىشكەن ئايال يازغۇچىلارنىڭ سانى بىلەن 1990-يىللاردىن كېيىنكى 20 يىلدا مۇكاپاتقا ئېرىشكەن ئايال يازغۇچىلارنىڭ سانىنىڭ تەڭلىشىشى ئادەمنى ئويغا سالىدۇ. ئالتە توملۇق چاتما رومان «ھاررى پوتېر» نىڭ دۇنياۋى مۇۋەپپەقىيەتكە ئېرىشىپ، ئاپتورى ج.ك.ر.روۋلىڭنىڭ رومانىدىن كىرگەن قەلەم ھەققى ۋە باشقا كىرىملىرىگە تايىنىپ دۇنياۋى ئايال بايلارنىڭ ئەڭ ئالدىنقى قاتارىدىن ئورۇن ئېلىشى، ھەتتا ئۇنىڭ بايلىقىنىڭ بىر مەزگىل ئەنگىلىيە ئايال پادىشاھىنىڭكىدىنمۇ ئېشىپ كېتىشى ئايال يازغۇچىلارنىڭ ئۆزگىچە بىر كۈچ سۈپىتىدە دۇنيا ئەدەبىياتىدا بىر قۇتۇپنى شەكىللەندۈرگەنلىكىنىڭ ئىسپاتى بولۇپ قالدى.

ئۇيغۇر ئەدەبىياتىغا نەزەر سېلىپ باقساق، ئاپتورلار قوشۇنىنىڭ كۆزىگە كۆرۈنەرلىك بىر قىسمىنى ئايال ئاپتورلار ئىگىلەيدۇ. لېكىن ھەرخىل سەۋەبلەر تۈپەيلىدىن ئايال ئاپتورلارنىڭ ئورنى ئەر ئاپتورلارنىڭ ئورنىدىن كۆرۈنەرلىك ئەمەس. ئۇيغۇر ئاياللىرىنىڭ جەمئىيەتتىكى ئالاھىدە ئورنى-سىرتتا جەمئىيەتنىڭ ئىشلىرىغا ئەرلەر بىلەن تەڭ قاتاردا قاتنىشىپلا قالماي ئائىلىدە ئائىلىنىڭ ئۇششاق-چۈششەك ئىشلىرىنى ئۈستىگە ئېلىپ، تاماق تەييارلاپ، كىرىم-قات يۇيۇپ، بالا تەربىيىلىشى-ئايال ئاپتورلارنىڭ قۇرۇلمىسى، ئەسەرلىرىنىڭ سانى ۋە سۈپىتىگىمۇ ئالاھىدە تەسىر كۆرسەتكەن. گەرچە نۆۋەتتە ئاياللار ھوقۇقىنى قوغداش ۋە ئاياللارغا ئېتىبار بېرىش، ئاياللارنى ھۆرمەتلەش جەمئىيەتنىڭ ئاساسىي پىكىر ئېقىمىغا ئايلانغان بولسىمۇ، يۇقىرىقى تەرەپلەردە ئاياللارنىڭ ئەمەلىي ئەھۋالىدا چوڭ ئۆزگىرىش يۈز بەرگىنى يوق. نەچچە مىڭ يىللاردىن بۇيان شەكىللىنىپ قالغان ئەنئەنە ۋە ئاياللارنىڭ ئائىلە ۋە بالا تەربىيىسىدىكى تەۋرەتكۈسىز مۇھىم ئورنى خېلى بىر مەزگىللەرگىچە

يەنى جەمئىيەت مەلۇم ۋاسىتىلەر بىلەن ئۇلارنىڭ يۈكىنى ئۈستىگە ئېلىپ ئاياللارنى خاتىرجەم قىلغۇچە (خۇددى ئىلغار كىرىئالغۇلار ئاياللارنىڭ كىرىمات يۈيۈش ئەمگىكىنىڭ سىجىللىقىنى تۆۋەنلەتكەنگە ئوخشاش، بالا تەربىيەلەش، قازان بېشى قاتارلىقلارنىڭ يۈكىنى يەڭگىلەشنى كۆرسىتىدۇ) ماھىيەتلىك دەرىجىدە ئۆزگىرىپ كەتمەيدۇ. ئاياللارنىڭ قورساق كۆتۈرۈپ بالا تۇغۇشىغا ئوخشاش ئىشلارنى ئۆزگەرتىش مۇمكىن ئەمەس. مەلۇم نۇقتىدا بۇ ئاياللارنىڭ ئۇلۇغلىقىنىڭ بىر ئىسپاتى.

ئايال ئاپتورلار يۇقىرىقىدەك نۇرغۇن ئىشلارنى تۈگەتكەندىن كېيىن قولغا قەلەم ئالدى. بۇ نۇقتىدا ئۇيغۇر ئايال ئاپتورلىرىنىڭ ئەھۋالىنى جۇڭگودىكى خەنزۇ قاتارلىق باشقا مىللەت ئاپتورلىرىغا، بۇ يىل نوبېل مۇكاپاتىغا ئېرىشكەن مېللىرغا ئوخشاش ئاياللارغا تېخىمۇ سېلىشتۇرغىلى بولمايدۇ. جۇڭگو جەمئىيىتى ۋە ئالاھىدە جۇغراپىيىلىك ئورۇن شۇنىڭدەك مىللىي مەدەنىيەت تۈپەيلىدىن جۇڭگودىكى ئالاھىدە مەدەنىيەت زوناسىغا ئايلانغان شىنجاڭ ئۇيغۇر ئاپتونوم رايونىنىڭ ئەھۋالى يەنە بىر مەزگىلگىچە ئايال ئاپتورلىرىمىزنىڭ تۇرمۇشىدا ئۆزگىرىش پەيدا قىلىشى ناتايىن.

لېكىن مۇۋەپپەقىيەتكە باھا بېرىشتە ئارقا كۆرۈنۈشكە ئېتىبار بەرسەكمۇ باھالىنىدىغىنى يەنىلا كۆز ئالدىمىزدىكى ئوبيېكتىپ ئەمەلىيەتتۇر. مۇشۇ نۇقتىدىن قارىغاندا، ئۇيغۇر ئاياللىرىنىڭ ئىجتىمائىي ئورنى ئالاھىدە بولسىمۇ (ئەلۋەتتە دۇنيادا ئىجتىمائىي ئورنى ئۇيغۇر ئاياللىرىدىن تۆۋەن نۇرغۇن مىللەت ۋە رايونلار بار) لېكىن ئۇلارنىڭ مۇۋەپپەقىيەتكە باھا بەرگەندە ھېچكىم بۇ نۇقتىدىن ئۇلارغا ئېتىبار بەرمەيدۇ ياكى ئۇلارنىڭ سۈپەتسىز، چالا پىششىق ئەسەرلىرىگە ئېسىل ئەسەر سۈپىتىدە مۇئامىلە قىلمايدۇ. شۇڭا ئۇيغۇر ئايال يازغۇچىلىرى ئۆزىنىڭ ئىجتىمائىي ئورنىنى ئىلمىي ھالدا تونۇپ يېتىپ، ئۆزىگە ماس كېلىدىغان چىقىش يولى ئىزدىشى ۋە كۈنىسىرى راۋاجلىنىپ كېتىۋاتقان دۇنيا ئەدەبىياتىنىڭ ئاياللار قوشۇنىدىن ئۆز ئورنىنى تېپىشى كېرەك.

ئۇنداقتا، ئۇيغۇر ئايال يازغۇچىلىرىغا ماس كېلىدىغان چىقىش يولى زادى نەدە؟

ئۇيغۇر ئايال يازغۇچىلىرى ئۆزىنىڭ ئىنتايىن قىس ۋاقتى ئىچىدىن يەنە بوش ۋاقت چىقىرىپ ئەدەبىي ئىجادىيەت بىلەن شۇغۇللىنىش ئۈچۈن تەپەككۈر قىلىپ، ئۆزىنىڭ يوشۇرۇن ئىمكانىيەتلىرىنى بايقاش ئۈچۈن كۈرەش قىلىشى كېرەك.

ئۆزىنى ئائىلىسى ئۈچۈن ئاتىغان، ئائىلە بەختى ئۈچۈن كۈرەش قىلىپلا قالماي جەمئىيەت ئۈچۈن تۆھپە قوشۇۋاتقان بىر ئايال يازغۇچىنىڭ بەك مەھسۇلاتلىق يازغۇچى بولۇپ كېتىشى ناتايىن. بۈگۈنكى ئۇيغۇر ئەدەبىياتىدىكى ئەلنىڭ ھۆرمىتىگە ئېرىشكەن تالانتلىق ئايال يازغۇچى-شائىرلەردىن خالىدە ئىسرائىل، ئايىشەم ئەخمەت، نۇرسۇنئاي ھۈسەيىن، غەلىبە مۇھەممەد، خەلىپە ساۋۇت قاتارلىقلارنىڭ ئىجادىيىتىگە قاراپ باقساقمۇ ئۇلارنى بەك يۇقىرى مەھسۇلاتلىق دەپ قاراپ كەتكىلى بولمايدۇ. بۇلارنىڭ ئىچىدە ئەڭ زور مۇۋەپپەقىيەتكە ئېرىشكەن يازغۇچىلارنىڭ بىرى خالىدە ئىسرائىلنى مىسال قىلساق، يازغۇچى 30 ياشلار ئەتراپىدا ئىجادىيەتكە كىرىشكەن. يىلدا ئېلان قىلىدىغان ئەسەرلىرى ئۈنچە كۆپ ئەمەس. ھازىرغا قەدەر ئېلان قىلغان ئەسەرلىرى ئىككى يىلدا بىر كىتاب بولغۇدەك ھالەتتىمۇ ئەمەس. لېكىن خالىدە ئىسرائىلنىڭ بۈگۈنكى كۈنگە قەدەر جەمئىيەتكە تەقدىم قىلغان ئەمگەكلىرىنىڭ سۈپىتىدىن قارىغاندا ئىمكانىيىتى بولسا تېخىمۇ كۆپ ۋە ياخشى ئەسەرلەرنى يېزىپ كېتىشىدە گەپ يوق. مېنىڭچە يازغۇچىنىڭ تۇرمۇش، خىزمەت شارائىتى ئۇنى ئىزچىل ئىجادىيەت بىلەن شۇغۇللىنىشتىن چەكلەپ قويغان ياكى يازغۇچىنىڭ ئىجادىيەت بىلەن شۇغۇللىنىشىدە كەڭرى ۋاقتى يوق. مېنىڭچە، بۇ خىل يېزىقچىلىق تەقدىرى نۇرغۇن ئۇيغۇر ئايال يازغۇچىلىرىنىڭ ئورتاق تەقدىرى بولۇشى مۇمكىن.

دېمەك، كۆپىنچە ئۇيغۇر ئايال يازغۇچىلىرى دۇچ كېلىدىغان ئەڭ مۇھىم مەسىلە يېزىقچىلىق قىلىدىغان ۋاقتقا ئېرىشىش مەسىلىسىدۇر. بۇنداق ۋاقتنى باشقا سۈنئىي ئاماللار يەنى ئۇلارنىڭ ئەزەللىرىنىڭ ئىنسانىي كۈتۈش ياكى ئۇلارنىڭ ئاياللىرىغا ۋاقت چىقىرىپ بېرىشىنى ئۈمىد قىلىش، ئۇلارغا مەخسۇس يېزىقچىلىق قىلىش ۋاقتى ئاجرىتىپ بېرىش ھەققىدە جەمئىيەتنىڭ ماقۇللىقىنى كەلتۈرۈش قاتارلىقلار ھەل قىلماق تەس ياكى بۇ ئۈنۈملۈك ئۇسۇل ئەمەس. ئەڭ ئۈنۈملۈك ئۇسۇل ۋاقت ۋە شارائىتقا ئېرىشىمەن، دەپ قىيىنلىغانغا قارىغاندا

ئۆزىدە بار بولغان ئىمكانىيەتلەردىن پايدىلىنىپ چەكلىك ۋاقىت ۋە شارائىت ئىچىدە ئۆزىنىڭ يېزىقچىلىق ئىقتىدارىنى بىر پەللى يۇقىرى كۆتۈرۈش، ئاز ۋە ساز ئەسەرلەر ئارقىلىق ئۆزىنىڭ يازغۇچىلار قوشۇنىدىكى خاس قۇتۇبىنى شەكىللەندۈرۈش. بۇ نۇقتىدا خالىدە ئىسرائىل قاتارلىق يازغۇچىلاردىن ئۆلگە ئېلىشقا ئەرزىيدۇ.

يېزىقچىلىقنىڭ قانۇنىيىتىدىن قارىغاندىمۇ ئۆزىنىڭ بار ئىمكانىيەتلىرىدىن پايدىلىنىپ ئەسىرىنىڭ تەسىر كۈچى ۋە بەدىئىي سۈپىتىنى يۇقىرى كۆتۈرۈش ئارقىلىق مۇۋەپپەقىيەتكە ئېرىشىش ئومۇم ئېتىراپ قىلغان ئۇسۇل. مېللىرغا بېرىلگەن باھا سۆزىدىكى «بىر-ئىككى ۋاراق ئوقۇپلا بۇ ئەسەرنىڭ مېللىرنىڭ ئىكەنلىكىنى بىلىۋالغىلى بولىدۇ» دېگەن جۈملىلەر بىزنى ئويغا سېلىشى كېرەك. ئۆزىگە خاس يېزىش ئۇسۇلى، ئۆزىگە خاس ئەدەبىي ئەسەر تىلى شەكىللەندۈرۈشكە كۈچەش ئارقىلىقمۇ مۇۋەپپەقىيەت چوققىسىغا يامشىپ چىقىش مۇمكىن.

نوبېل ئەدەبىيات مۇكاپاتىغا ئېرىشكەن 12 ئايال يازغۇچىنىڭ ئىجادىيەت ئالاھىدىلىكىگە نەزەر سالساقمۇ بەزى ئۆلگە قىلىشقا ئەرزىيدىغان ئالاھىدىلىكلەرنى بايقاش مۇمكىن.

بىرىنچى، بۇ ئايال يازغۇچىلارغا بېرىلگەن باھا سۆزىنىڭ كۆپىنچىسىدە ئۇلارنىڭ ئىجادىيەت ئۇسۇلى ئالاھىدە تىلغا ئېلىنغان.

ئىككىنچى، ئۇلارنىڭ يازمىلىرىنىڭ مەزمۇنىدىن قارىغاندا جەمئىيەتتىكى ئەڭ زىل ۋە سەزگۈر تېمىلار دادىللىق بىلەن ئەكس ئەتتۈرۈلگەن. قاراغۇلۇقنى پاش قىلىش، جاھالەتكە قارشى ئىسيانكارلىق ئۇلاردىكى يەنە بىر مۇھىم ئالاھىدىلىكتۇر.

ئۈچىنچى، ئۇلار ئايال بولۇش سۈپىتى بىلەن دۇنيانى ئاياللارنىڭ كۆزىدىن كۆزىتىپ، ئەدەبىياتنىڭ يارقىن بىر پەللىسىگە ئۇل سالغان. ئاياللارنىڭ ئۆزىگە خاس ئالاھىدىلىكلىرى، تەپەككۈر قىلىش ئۇسۇلى ئەڭ كەڭ تۈردە گەۋدىلەندۈرۈلگەن.

بولۇپمۇ بۇ يازغۇچىلاردىكى ئىسيانكارلىق روھى، جەمئىيەتنىڭ قاراڭغۇ تەرەپلىرىنى يۈكسەك بەدئىيلىك بىلەن ئەكس ئەتتۈرۈپ، ئوقۇرمەنلەرنى ئويلىنىش پۇرسىتى بىلەن تەمىنلىشى ئادەمنىڭ قايىللىقىنى قوزغايدۇ.

ئۇيغۇر ئەدەبىياتىنىڭ بۈگۈنكى ئەھۋالىدىن قارىغاندا، پروزىدا ئادەمنى ھەيران قالدۇرىدىغان بىر خاھىش بار. نېمىشقىدۇر شەھەرلىك يازغۇچىلار يېزىلارنى يېزىشقا ئامراق بولسىمۇ، يېزىلارنىڭ ماھىيەتلىك قىسمىنى يېزىشقا ئاجىزلىق قىلغىنىدەك ئەر يازغۇچىلارنىڭ ئەسەرلىرىدە ئاياللارنى ئەكس ئەتتۈرۈشكە تىرىشىش خاھىشى خېلى گەۋدىلىك. گەرچە بۇ دۇنيا ئەدەبىياتى نۇقتىسىدىن قارىغاندىمۇ كۆپ ئۇچرايدىغان ھادىسە بولسىمۇ، لېكىن ئادەمنى ئويغا سالىدۇ. بىز ئەرلەر ئاياللارنىڭ ئەڭ ئىنچىكە تۇيغۇلىرىنى چۈشىنىشكە مەدۇق؟ ئادەم ئۆزى باشتىن كەچۈرمىگەن ئىشنى قانداق چۈشىنىدۇ؟ ياكى ئايال كىشىنىڭ ئىنچىكە تۇيغۇلىرى ئەدەبىي ئەسەرگە ئوخشاش خالغانچە توقۇپ قويۇشقا بولىدىغان ئىشۇ؟ ياكى بىز ئاياللارنى ئاياللاردىن بەكرەك چۈشىنىمىز دەپ قارامدۇق؟ شۇنداق دەپ قاراش ئىلمىيلىكمۇ؟

بۈگۈنكى ئۇيغۇر ئايال ئەدەبىيلىرى ئۈچۈن يېزىشقا تېگىشلىك تېمىلار بەكمۇ كۆپ. لېكىن ئاياللارنىڭ ئەدەبىي ئەسەرلىرى ئارقىلىق ھەقىقىي ئۇيغۇر ئايالىنىڭ ئوبرازىنى كۆرۈپ بېقىش، ئاياللارنىڭ ئىچكى كەچۈرمىشلىرىنى ھېس قىلىش ئادەمنى ئويلىاندۇرۇدىغان بىر تېما. ئۇيغۇر جەمئىيىتى تېخى ئاياللارنىڭ جەمئىيەتتىكى ئالاھىدە ئورنىدىن، ئاياللارنىڭ تەقدىرىدىن مىللەتنىڭ تەقدىرىنى كۆرۈۋالغىلى بولۇدىغانلىقىدىن ئىبارەت تونۇشتىن ۋاز كەچكىنى يوق. ئۇنداقتا، بۈگۈنكى جەمئىيەت ئۇيغۇر ئاياللىرىنىڭ روھىدا قانداق ئۆزگىرىشلەرنى پەيدا قىلدى؟ بۈگۈنكى ئۇيغۇر ئاياللىرى نېمىلەرگە يۈزلەندى؟ ئۇلار دۇچ كېلىۋاتقان خەۋپ-خەتەر قايسى؟ پۇرسەت قايسى؟ بۇ مەسىلىلەر ئۇيغۇر ئايال ئەدەبىيلىرىنىڭ كۆزى ئارقىلىق كۆزىتىلىپ سەنئەت دەرىجىسىگە كۆتۈرۈلسە قانداق ئەھۋال كېلىپ چىقار؟

ئۇيغۇر ئايال يازغۇچىلىرىدا تالانت كەم ئەمەس. لېكىن ئۇلار بەدئىي دىت، قانداق يېزىش، نېمىنى يېزىش، سەزگۈر تېمىلارغا قانداق يۈزلىنىش، يېڭى دەۋردىكى تەرەققىيات ۋە ئەنئەنىنىڭ قىسلىقلىقىدا ئىگىزلىنىش

جەمئىيىتىمىز كىشىلىرىنى قانداق قىلىپ بەدىئىي تىپ دەرىجىسىگە كۆتۈرۈش ھەققىدە ئويلىنىپ بېقىشى كېرەك.

ئۇيغۇر ئايال يازغۇچىلىرىنىڭ ۋاقتى ئاز. شۇ سەۋەبتىن ئۇلار كۆپرەك ئويلىنىشى، ئۆز ئەسەرلىرىنى ئاۋۋال كالىسىدا پىشۇرۇۋېلىپ، ھەر بىر پارچە ئەسىرىنى نېمىشقا يازغانلىقى، يېزىش ئارقىلىق قانداق مەقسەتكە يەتمەكچى بولغانلىقى قاتارلىق مەسىلىلەردە ئىنچىكە ئويلىنىشى، ئاندىن قولغا قەلەم ئېلىپ ئەڭ ئاز سەھىپە ۋە ئەڭ ئاز ۋاقىت ئىچىدە دۇنياۋى مەسىلىلەردىن تارتىپ مىللەت مەسىلىسىگىچە ئەكس ئەتتۈرەلەيدىغان ئېسىل ئەسەرلەرنى ۋۇجۇدقا چىقىرىشى كېرەك.

ئۇيغۇر ئايال يازغۇچىلىرىنىڭ تەربىيىلىنىشى يېتەرسىز. لېكىن ئۇلار مىللىتىمىزنى بۈگۈنكى كۈنگە ئەكەلگەن ئەجداتلىرىمىزنىڭ ئەقىل-پاراسەت جەۋھەرلىرى جەملەنگەن، جەمئىيەتنىڭ مۇكەممەل ۋە مۇستەقىل بىر پارچىسى بولغان ئائىلىگە ھەممىدىن يېقىن. بۇ جەۋھەر كانىدىن نۇرغۇن جاۋاھىرلارنى سۈزۈپ چىقىش، شۇ ئارقىلىق ئۆزىنى تەربىيىلەپ دۇنياۋى يازغۇچىلار قاتارىدىن ئورۇن ئېلىش مۇمكىن. كۆزىتىشنى مەشق قىلىش، ئۆزىمىزدىكى ئۆزگىچىلىكلەرنى تېپىپ چىقىشقا ماھىر بولۇش، سېلىشتۇرۇش ئارقىلىق يەكۈنگە ئېرىشىش ئۇيغۇر ئايال يازغۇچىلىرىنىڭ تەربىيىلىنىش ۋاسىتىسىگە ئايلانىشى كېرەك.

خېتا مېللىرىنىڭ نوبېل ئەدەبىيات مۇكاپاتىغا ئېرىشىشى ئايال يازغۇچىلارنىڭ تەپەككۈرىنى غىدىقلاش بىلەن بىرگە ئۇلارغا ئىشەنچ ئاتا قىلىدۇ. گەرچە بىز نوبېل ئەدەبىيات مۇكاپاتىنى دۇنيادىكى ئەڭ ئادىل، ئەدەبىياتنىڭ ئەڭ يۇقىرى سەۋىيىسىگە ۋەكىللىك قىلالايدىغان مۇكاپات دەپ ئېيتالمايمىز، لېكىن ئۇنى مۇشۇ ساھەدىكى ئەڭ نوپۇزلۇق مۇكاپات دەپ كېسىپ ئېيتالايمىز. مېللىرىنىڭ ئېرىشكەن مۇۋەپپەقىيىتىدىن ئۈلگە ئېلىش ۋە ئۇنىڭ ئالاھىدىلىكلىرىنى ئۈلگە قىلىش بۈگۈنكى ئۇيغۇر ئايال يازغۇچىلىرى ئۈچۈن بىر سىناق تۇر.

ئۇيغۇر ئايال يازغۇچىلىرىنىڭ تالانتى بىلەن كۆزىتىش كۈچى ئەسەرلىرى دۇنياغا تونۇلغان ئايال يازغۇچىلارنىڭ ئىجادىيىتىدىن ئۆزىگە كېرەكلىك تەپەككۈر ئۇسۇلىنى ئىزدەپ تاپالسا ئۇيغۇر ئايال يازغۇچىلىرىنىڭ

مۇۋەپپەقىيەت پرامىداسىنىڭ ئۇچىغا قاراپ تېخىمۇ ئىلگىرىلەش چۈشى ئەمەلگە ئېشىشى مۇمكىن. ھەتتا يېقىن كەلگۈسىدە بىزدىنمۇ نوبېل ئەدەبىيات مۇكاپاتىغا لايىق كېلىدىغان يازغۇچىلار ئوتتۇرىغا چىقىشى مۇمكىن.

ئاپتور: شىنجاڭ مائارىپ ئىنستىتۇتىنىڭ دوتسېنتى

مەنبە : شىنجاڭ ئاياللىرى تورى

## ئىرادە ۋە نىشان

ئابدۇلئەھەد ئابدۇرەشىد بەرقى بىلەن سۆھبەت

خاتىرىلەنگۈچى : ئابدۇمىجىت مۇھەممەت

**رىياسەتچى:** ئەسسالامۇ ئەلەيكۇم سورۇنىمىزغا قەدەم تەشرىپ قىلغان ئەزىز مېھمانلار، ئەسسالامۇ ئەلەيكۇم تېلۋىزور

كۆرگىچىلەر، چىن يۈرەكتىن - چىن سۆز پروگراممىمىزنى ياخشى كۆرىشىڭلارنى قارشى ئالىمىز.

بىز بۇ قېتىملىق پروگراممىمىزدا ئىرادە ۋە نىشان دېگەن تېمىدا سۆھبەتلەشمەكچى، شۇڭا بىز بۈگۈنكى

پروگراممىمىزغا، شىنجاڭ مائارىپ ئىنستىتۇتىنىڭ لىكتورى، ئوقۇتقۇچى ئابدۇرەشىد بەرقى ئەپەندىنى

تەكلىپ قىلدۇق، قېنى قىزغىن قارشى ئالايمىز.

پروگراممىمىزغا ئىزچىل دىققەت قىلىپ كېلىۋاتقان كۆرۈمەنلىرىمىز بەلكىم دىققەت قىلغان بولىشى

مۇمكىن، ئابدۇرەشىد ئەپەندى بىزنىڭ بۇندىن ئىلگىرى بىرنەچچە قېتىملىق پروگراممىمىزغا ئالاھىدە مېھمان

سۈپىتىدە قاتناشقان، لېكىن بۇ قېتىمقى پروگراممىمىزدا بىز ئىجتىمائىي تىمىلاردا ئەمەس، سىزنىڭ ئۆزىڭىز باشتىن كەچۈرگەن بىر مەيدان بىر قېتىملىق ئىرادە جېڭى توغرىلۇق پاراڭلىشىمىز.

**رەئىسەتچى:** بۈگۈنكى ھىسسىياتىڭىز باشقا چاغلارغا قارىغاندا سەل باشقىچىغۇ دەيمەن؟

**بەرقى:** ئىلگىرىكى پروگراممىلاردا ھەمراھلىرىم بار ئىدى، بۇ پروگراممىدا يالغۇز چىقىپ قالدىم.

**رەئىسەتچى:** ئازراق جىددىيلىشىۋاتامسىز؟

**بەرقى:** ياق جىددىيلىشىۋاتىمىدەم.

**رەئىسەتچى:** ئۇنداق بولسا سۆھبىتىمىزنى باشلاپ كەتسەك، سىز بىلەن پاراڭلىشى جەريانىدىمۇ ئويلىنىپ

قالدىم، نشان ۋە ئىرادە توغرىلۇق گەپ بولسا ئالدى بىلەن بىزدە ئىرادە بولۇشى كېرەكمۇ ياكى نشاننى ئىنىق قىلىۋېلىپ ئاندىن ئىرادىنى تىكلەش كېرەكمۇ؟ ئاۋال قايسىنى قىلىشىمىز كېرەك؟

**بەرقى:** بۇ مەسىلىگە قارىتا كېسىپ ئېيتىدىغان گېپىم، ئاۋال نشان بولۇشى كېرەك، چۈنكى نشان بولماي

تۇرۇپ ئىرادە تىكلەۋالسا، بۇ ئىرادە نىمە ئۈچۈن تىكلەندى، نەگە بېرىش ئۈچۈن تىكلەنگەنلىكىنى ئېنىق بولمىغان

ئىرادە بولۇپ قالدۇ. ناۋادا بىز نشاننى بېكىتىۋالسا، ئىرادە بوشراق بولۇپ قالسىمۇ، بىزنىڭ نشانىمىز ئېنىق

بولغاچقا ھېرىپ قالغاندا توختاپ قېلىپ ئەتسى ھاردۇقىمىز چىققاندىن كېيىن يەنە مېڭىپ نشانغا يەتكىلى

بولدۇ. لېكىن بىزدە نشان بولمىسا نەگە بارىمىز، نىمە ئىش قىلىمىز ھېچقايسىسى ئېنىق بولمىغاچقا، بىز بېشى

يوق چۈنكى ئوخشاش، بىر دائىرىدە پىقىراپ، بارغان يېرىمىز ئېنىق بولمىسلىقى مۇمكىن، بىر ئادەمنىڭ دۆڭ

كۆۋرۈككە بارىمەن دەيدىغان نشانى بولسا، چۇقۇم شۇ نشان بويىچە قايسى يول بىلەن ماڭمەن، قايسى ماشىنىغا

چىقىمەن دېگەنلەرنى كاللىسىدا ئانالىز قىلىپ شۇ تەرەپكە قاراپ سىلجىيدۇ. ناۋادا ئۇنىڭ شۇ تەرەپكە بېرىش نىيىتى

بولمىسا، نشانى بولمىسا ئۇنىڭ دۆڭ كۆۋرۈككە بارالشى ناتايىن.



**رېياسەتچى:** ئالدى بىلەن نىشان ئېنىق بولۇشى كېرەككەن شۇنداقمۇ؟ سىزنىڭ شىنجاڭ ياشلىرى ژورنىلىنىڭ

2009 - يىللىق 1 - ساندا ئېلان قىلىنغان «بىر مەيدان ئىرادە جېڭى» دېگەن ماقالىڭىزنى ئوقۇدۇم، ئەڭ دەسلەپتە

سىزنىڭ ئىرادىڭىزنى يېتىلدۈرگەن نىشانىڭىز خەنزۇتىلىنى ياخشى ئۆگىنىش ئىكەن، لېكىن خەنزۇتىلى ئۆگىنىش

جەريانىدا سىز دىققەت قىلماسلىق سەۋەبىدىن مۇئەللىمدىن بىر قېتىم تاياق يەپتىكىنەنسىز شۇنداقمۇ؟

**بەرقى:** كىچىك ۋاختىمدىن باشلاپ ئاز تاياق يەپ چوڭ بولغاچقا، باشلانغۇچنىڭ 3 - يىللىقىدا ئوقۇۋاتقان

ۋاختىمدا تۇنجى قېتىم خەنزۇتىلى دەرسى، سورىغان بەزى سوئاللارغا جاۋاب بېرەلمىسەم ئوقۇتقۇچى سۈپۈرگىدىن

ئاجرىتىۋالغان تاياق بىلەن كاللامغا بىزنى ئۇرغان ئىدى، شۇنىڭ بىلەن مەن ئىككى كۈن مەكتەپكە بارمايمەن دەپ

قېچىپ يۈردۈم، لېكىن ئانام مىنىڭ سىنىپ مۇدىرىم ئىدى. شۇڭا مەكتەپتىن قاچاي دىسەم ئۆيدىن قېچىپ كەتسەم

بولدىكەن، شۇڭا ئاخىرى يەنە مەكتەپكە كىرىشكە مەجبۇر بولدۇم، لېكىن ئىككىنچى قېتىم يەنە تاياق يەپ

قالماسلىق ئۈچۈن مەن قايتىدىن ئۆگىنىشكە مەجبۇر بولدۇم. شۇڭا بۇنى بىر ئىرادە دېيىشتىن كۆرە تاياق يېيشتىن،

ئىزا ئاڭلاشتىن قورقۇش تۈپەيلى ئۆگىنىش قىلىش دېسەكمۇ بولىدۇ.

**رېياسەتچى:** لېكىن شۇ بىر قېتىملىق تاياق يېيىش سىزنىڭ خەنزۇتىلى سەۋىيىڭىزنى يۇقىرى كۆتۈرۈپتىكەن

شۇنداقمۇ؟

**بەرقى:** مەن شۇ ۋاقىتنىڭ ئۆزىدە قايتا تاياق يېمەسلىك ئۈچۈن باشقا بالىلارغا ئوخشاش نورمال ئۆگەندىم،

لېكىن ئىمتىھان بېرىپ بولۇپلا ھەممىنى ئۇنتۇپ كېتەتتىم. مەن تاكى ئالىي مەكتەپكە كېلىپ بولغىچە بولغان

ئارلىقتا ئىزچىل خەنزۇتىلى ئۆگەندىم، سىنىپ بويىچە نەتىجەم ئىزچىل ياخشى بولۇپ كەلدى، لېكىن شىنجاڭ

سېفەن داشۆنىڭ تىل - ئەدەبىيات فاكۇلتېتىغا كېلىپ قاراپ باقسام، خەنزۇ تىلى سەۋىيەم سىنىپتىكى 30 بالىنىڭ ئەڭ

ئاخىرىدا تۇرىدىكەن. مەن ئىلگىرى ياخشى ئۆگەندىم دېگەن، لېكىن ئۇ مەن ياشاۋاتقان مۇھىتنىڭ ياخشى

ئۆگىنىش ئۆلچىمى ئىكەن ، لېكىن تېخىمۇ بەك ياخشى ئۆگەنگەن ئادەمنىڭ قېشىغا كېلىپ قاراپ باقسام ، ئاساسەن ھېچنەمە بىلمەيدىكەنمەن .

**ريياسەتچى:** ئاساسلىقى يازغۇچى بولۇش ئارزۇيىڭىز بار ئىكەن ، شۇڭا ئالىي مەكتەپتە ئەدەبىيات كەسپىدە ئوقۇيتىكەنسىز ، ئالىي مەكتەپكە كېلىپ ئۆزىڭىزنىڭ مۇشۇ خەنزۇتىلى جەھەتتە ھەقىقەتەن تۆۋەن ئىكەنلىكىنى ھېس قىلغاندىن كېيىن ، يازغۇچى بولۇش ئۈچۈن خەنزۇتىلىنى تېخىمۇ ياخشى ئۆگەنمىسەم بولمايدىكەن دېگەن ئويغا كەپتىكەنسىز ، ھازىر داۋاملىق تۈردە ئانا تىلدا ئىجادىيەت ئېلىپ بېرىۋېتىپسىز ، مىنىڭ قارىشىمدا يازغۇچى بولۇش ئۈچۈن چوقۇم خەنزۇتىلىنى ياخشى ئۆگىنىش كېرەكمۇ؟

**بەرقى:** مەن تولۇق ئوتتۇرا مەكتەپكە چىققاندا كاللامغا تويۇقسىز يازغۇچى بولۇش دېگەن بىر ئوي پەيدا بولدى ، لېكىن مىنىڭ كاللامدا يازغۇچى بولۇش دېگەن ئاڭنى شەكىللەندۈرۈۋاتقان نەرسە شۇكى ، مەن تولۇق ئوتتۇرىنىڭ ئىككىنچى يىللىقىدا ئوقۇۋاتقان مەزگىلدە بىر مەشىق ئەسىرىم تويۇقسىزلا خوتەن « يېڭى قاشتېشى » ژورنىلىدا ئېلان قىلىنىپ قالدى . لېكىن مەن بۇنى ئېلان قىلىنىپ قالار دېگەن ئويىدا ئەمەس بەلكى مەن بۇ ئەسەرنى ياخشى يازدىم ، ژورنالدىكىلەر كۆرۈپ باقسا دەپ ساۋاقداشلىرىمنىڭ قىزىقتۇرۇشى بىلەن ئەۋەتكەن ، كېيىن بۇ ئىشلارنى ئۇنتۇپ قالدىم ، ئارىدىن 4 ئاي ئۆتكەن ۋاقىتتا بىر بالا ماۋۇ ژورنالدا ئىسمىڭىز تۇرىدۇ دىدى ، قارىسام مىنىڭ ئىسمىم شۇ ، ئەسەرمۇ شۇ ، بەكمۇ خوش بولۇپ كەتتىم ، مەن بۇ خوشاللىق بىلەن ئوچىرىغانلىكى ئادەمگە بۇ ژورنالنى كۆرسىتىپ يۈردۈم ، ئارىلىقتا تويۇقسىز قەلەم ھەققى كېلىپ قالدى .

**ريياسەتچى:** قانچە پۇل كەلگەنتى؟

**بەرقى:** ئاز بولسىمۇ 10 كوي كەلگەن ، ئۇ ۋاقىتتا 5 موچەنگە بىر تەخسە لەغمەن ، 4 ، 5 موچەنگە ياخشى كىتاب سېتىۋالغىلى بولاتتى ، شۇنىڭ بىلەن 10 كويىنى ئېلىپ چىقىپ ئۇزۇندىن بويان سېتىۋېلىشنى ئارزۇ قىلىپ

كەلگەن لېكىن پۇلۇم يوق ئاللىمىغان كىتابلارنىڭ ھەممىنى سېتىۋالدىم. كېيىن - ھە بۇمۇ بىر ياخشى ياشاش ئۇسۇلى ئىكەن، يازغۇچى بولۇش خىزمەتكە چىقىپ بولغىچە بولغان ئارلىقتا مەلۇم كىرىم مەنبەسى بىلەن تەمىنلەيدىغان ئىش ئىكەن دەپ تېخىمۇ بەك قىزىقتىم. ئەسەرلىرىم ئۇ ئېلان قىلىنىپ تۇردى، قەلەم ھەققىنىمۇ ئېلىپ تۇردۇم، شۇنىڭ بىلەن نۇرغۇن ئوقۇتقۇچىلىرىم سەن تەبىئىي پەندە ئوقۇ دەرسە ۱ ئونىماي شىنجاڭ سەن داڭلىق تىل - ئەدەبىيات كەسپىگە قوبۇل قىلىندىم. ئالى مەكتەپتە مەن ئىرىشەلمەي كەچى بولغان بەزى بىر مەنبە ۋە بىلىملەرنىڭ بىزنىڭ تىلىمىزدىكى ماتېرىياللاردا كۆپ ئەمەسلىكىنى ھىس قىلدىم، شۇنىڭ بىلەن بىرگە ئەينى دەۋردە مودا بولغان گۇڭگا شېئىر قىزغىنلىقى مېنى گۇڭگا شېئىرغا مۇناسىۋەتلىك ھەممە ئادەم بىرخىل چۈشىنىشىمىز گەپلەرنى قىلىدىغاندەك ياكى مەن چۈشەنەلمەيدىغان گەپلەرنى قىلىدىغاندەك تۇيغۇغا كەلتۈرۈپ قويدى. شۇنىڭ بىلەن كاللامدا مودېرنىزم ئەدەبىياتىنى زادى بىر چۈشىنىپ بېقىش ئويى پەيدا بولدى، لېكىن يەنە ئىرادىسىزلىكىم تۈپەيلى بىرەر يىلدىن كېيىن ئۆگەنسەممۇ بولار دەپ ئويلاپ يۈردۈم، ئارلىقتا يېقىلىپ چۈشۈش سەۋەبىدىن پۇت سۆڭىكىمگە مەلۇم دەرىجىدە دەز كەتتى. تىببىي ئۇنۋېرسىتېت دوختۇرخانىسى تىزىمغىچە گېپىسكە ئېلىپ قويدى، شۇنىڭ بىلەن ھەركەت قىلالمايدىغان بولدۇم. ئوقۇتقۇچىلىرىم يۇرتۇڭغا كېتىپ ئارام ئال دېدى، يۇرتۇمغا مېڭىشتىن ئېلگىرى ساۋاقداشلىرىمغا ماڭا خەنزۇ تىلى كىتابتىن بىرنى ئەكەپ بەر دەپ تاپلىدىم. ساۋاقدىشىم ماڭا بىر پارچە رومان ئەكەپ بەردى. ھازىرقىدەك ئىسىمدە تۇرۇپتۇ، 1990 - يىلى 6 - ئاينىڭ 20 - كۈنى مەن يۇرتقا بارغاندىن كېيىن ئۇرۇق - تۇققان ۋە ئۆيدىكىلەر بىلەن كۆرۈشۈپ بولۇپلا سىرتقا چىقالمىغاندىن كېيىن، خەنزۇچە ئۆگىنىشنى باشلاي دەپ كىتابنى قولۇمغا ئالدىم. مىنىڭ ئۆگىنىش ئۇسۇلۇم كىتاب ئۇقۇش ئارقىلىق تىل ئۆگىنىش بولدى.

مەن غايە زور ئىرادە بىلەن كىتابنى ئاچسام بىرىنچى بېتىدە مەن تۇنۇيدىغان خەنزۇچە خەتلەر،  
40پىرسەنتكىمۇ يەتمەيدىكەن، مەن كۈندە بىر بەت، بىر بەت ئۈگەندىم، تونۇمايدىغان خەتلەرنى لوغەتتىن ئىزدەپ  
خاتىرە قالدۇردۇم ئۇ كىتاب تەخمىنەن 230نەچچە بەتلىك كىتاب ئىدى، تەخمىنەن 20 كۈن بولغان ۋاقىتتا،  
50بەتكە يېقىن ئوقۇپ بولدۇم، سۈرئىتىمۇ سەل تېزلىشتى ھەم سەل چۈشەنگەندەك بولدۇم. 8- ئاينىڭ 20- كۈنى  
كىتابنى تولۇق ئوقۇپ بولدۇم. بىز 8- ئاينىڭ ئاخىرى ئۈرۈمچىگە كېلىپ بولۇش كېرەك بولغاچقا ئۆيدىكىلەر بىلەن  
خوشلىشىپ ئۈرۈمچىگە ماڭدىم، ئۇ چاغدا ئاپتوبۇس ئۈرۈمچىگە 5كۈندە كېلەتتى، مەكتەپكىمۇ كەلدىم، ئەشۇ  
كىتابنى ئىككىنچى قېتىم ئوقۇشقا باشلىدىم، بۇ قېتىم بىر ئايدا قايتا ئوقۇپ بولدۇم. دەل شۇ ۋاقىتتا مېنىڭ بۇ  
كىتابقا بولغان چۈشەنچىم تەخمىنەن 80پىرسەنتكە كۆتۈرۈلدى. شۇنىڭ بىلەن مەن خوشاللىقتا 3- قېتىم ئوقۇدۇم،  
بۇ قېتىم 10نەچچە كۈندە ئوقۇپ بولدۇم. شۇ ۋاقىتتا بىزگە خەنزۇتلاردىن ئاساس دېگەن كىتابنى  
ئۆتەتتى، قارىسام بۇ كىتابتا مەن بىلمەيدىغان خەتلەر قالماپتۇ. سىنىپتىكى خەنزۇ تىلىدا قالاق بىر  
ئوقۇغۇچىدىن سىنىپتىكى تۇنىيدىغان خەت سانى ئەڭ كۆپ، كىتابنى ياخشى ئوقۇپ چۈشىنىدىغان بىر ئوقۇغۇچىغا  
ئايلاندىم، لېكىن شۇ ۋاقىتنىڭ ئۆزىدىمۇ، مېنىڭ قۇلىقىم خەنزۇچە ئاڭلىيالمايدۇ، ئېغىزىم خەنزۇچە سۆزلىمەيدۇ،  
ئەمما بىردىن بىر ئالاھىدىلىكىم خەتنى ئوقۇپ تونىيالايمەن، شۇنىڭ بىلەن مەن ئىلگىرى بىر كىتابنى ئوقۇسام  
ئىلگىرىكى 40پىرسەنت چۈشىنىدىغان ھالەتتىن 80 ، 90پىرسەنت چۈشىنىدىغان ھالەتكە ئۆزگەردىم، بۇ ۋاقىتتا  
كىتابنىڭ مەزمۇنى ئاساسەن ھېس قىلغىلى بولىدىكەن. 1990- يىلى 11- ئايدىن باشلاپ 1992- يىلى يازغىچە  
بولغان ئارىلىقتا، مەن سەفەن داشۆنىڭ كۈتۈپخانىسىنىڭ خەنزۇچە بۆلىمىدىن دىن ھەر ھەپتىسى چەتئەل  
ئەدەبىياتى ، بولۇپمۇ مودېرنىزىمغا ئائىت 3، 4 پارچە كىتاب ئاچقىپ ئىزچىل 2يىل ئوقۇدۇم، مەن كىتابتىن  
بېشىمنى كۆتەرگەن ۋاقىتنىڭ ئۆزىدە، مەندە بىر خىل غەلبە قىلىش خوشاللىقى پەيدا بولدى، بۇ غەلبە خوشاللىقى

مىنى تېخىمۇ بەك تېرىشىپ ئۆگىنىشكە دەۋەت قىلدى، مەنمۇ خەنزۇچە ئۆگەنگىنىمنىڭ پايدىسىنى كۆردۈم. كالىمدا مودېرنىزم ئەمەس ئەدەبىيات ھەققىدىكى چۈشەنچىلەرمۇ خېلى زور دەرىجىدە ئايدىڭلىشىپ قالغان ئىدى.

ھازىر مىنىڭ ئۆيىمدىكى كىتابلىرىمنى 100 پىرسەنت دەپسەك تەخمىنەن 70 پىرسەنتتىكى خەنزۇچە، 20 پىرسەنتتىكى ئۇيغۇرچە 10 پىرسەنت كىتاب ئۆزۈم بىلىدىغان بىر نەچچە خىل تىلدىكى كىتابلار بار. مەن شۇ جەرياندا مۇشۇ كىتابلاردىن غايەت زور بىلىم ئالدىم دەپسەم بولىدۇ.

**رېياسەتچى:** سىز ئىنگلىز تىلىنى 30 ياشتىن ئاشقاندىراق باشلاپتىكىنسىز، سىز ئالىي مەكتەپنى پۈتتۈرگەندى كېيىن، سىزنى ئالىي مەكتەپتە ئوقۇتقۇچى بولۇۋاتسىڭىز نۇرغۇنلىغان ياشلار سىزگە ھەۋەس قىلىدۇ، بولدى مەن مۇتەللىم بولغاندىكىن يەنە ئۆگىنىشنىڭ ھاجىتى يوققۇ دەپ قارايدۇ،

سىز نىمە ئۈچۈن يېشىڭىزنىڭ چوڭىيىشىغا ئەگىشىپ يەنە ئىنگلىز تىلى ئۆگىنىپ ئۆزىڭىزنى تېخىمۇ مۇكەممەللەشتۈرۈشنى ئويلاپ قالدىڭىز؟

**بەرقى:** مەن 20 ياش ۋاقىتلىرىمدا كىتاب ئارقىلىق بېلىش ۋە باشقىلاردىن ئاڭلاش ئارقىلىق بېلىشتىن ئىبارەت مۇشۇ ئىككى شەكىلدە ئۆزۈمنىڭ بىلىمىنى تولۇقلايتتىم. كېيىن تويۇقسىز بىرسى ماڭا، مەلۇم ياشقا كىرىش ئارقىلىقمۇ ئۆگۈنۈش ئارقىلىق ھىس قىلغىلى، بىلىملى بولمايدىغان مەلۇم ئىشلارنى ھىس قىلغىلى، بىلىملى بولىدۇ، 30 ياشقا كىرگەندە، 30 ياشقا چۈشلۈك نەرسىنى ھېس قىلالايسەن، 40 ياشقا كىرگەندە، 40 ياشقا چۈشلۈك نەرسىنى ھېس قىلالايسەن دېگەن، مەن باشتا بۈگەپكە ئىشەنمىگەن.

**رېياسەتچى:** ئۇنداقتا سىز 30 ياشقا كىرگەندە نىمىلەرنى ھېس قىلدىڭىز؟

**بەرقى:** مەن 30 ياشقا كىرگەن تۇرۇپ قاراپ باقسام، ھەقىقەتەن ئادەمنىڭ يېشى ئادەمگە نۇرغۇن نەرسىلەرنى ئۆگىتىدىكەن، 30 ياشقا كىرگەندە ھەقىقەتەن ھىس قىلدىم. شۇنىڭ بىلەن مەن ئىلگىرى ھاياتىمغا نەزەر سېلىپ يەكۈنلەپ باقتىم. 30 ياشتىن ئىلگىرىكى ھاياتىم، نىسپەتەن تىرىشچانلىق بىلەن ئۆتكەن بولۇپ، 30 ياشتىن كېيىن ئۆزۈمنىڭ يەنە بىر نەچچە خىل ئىشنى قىلىپ بېقىشنىڭ زۆرۈرلىكىنى ھىس قىلىپ نىشان بېكىتتىم. بۇ نىشانلارنىڭ ئىچىدە ئىنگىلىز تىلىنى 40 ياشقا قەدەر تىرىشىپ ئۆگىنىپ بۇ تىلدا ماتېرىيال كۆرەلەيدىغان، سۆزلىشەلەيدىغان بولسام، دۇنيانى كۆزىتىش نوقتىسىدە بىر دەرىجە كۆتۈرۈلسە دېگەن پىلانمۇ بار ئىدى. 30 ياشتىن كېيىن شارائىتنىڭ يار بەرمەسلىكى، ۋاقىت يېتىشمەسلىك قاتارلىق ئامىللار بىلەن ئىنگىلىز تىلىنى بەزى ئۆگىنىپ بەزى تاشلىۋېتىپ، ھازىرغىچە داۋاملاشتۇرۇپ كەلدىم، لېكىن ھازىرقى ئەھۋالىمدىن ئۆزىم رازى، 40 ياشقا يېقىنلاپ قالغان بولساممۇ، ئىنگىلىزچە كىتابلارنى ئوقۇپ چۈشىنىپ ئۆزۈمنىڭ ھۆددىسىدىن چىققۇدەك ھالغا يەتتىم.

**رىياسەتچى:** بىزدە بىر تىلنى ئارتۇق ئۆگەنسەڭ سىنىڭ دۇنياغا بولغان تونۇشۇڭ، چۈشەنچەڭ، تەپەككۈرۈڭ شۇنچە كىچىك بولۇپ، ئېچىلىدۇ دېگەن بىر گەپ بار. شۇنىڭغا ئوخشاش بىز تىل ئۆگىنىشكە قانچە ئەھمىيەت بەرسەك ئۆزۈمىزنىڭ بىلىم دائىرىمىز شۇنچە كېڭىيىپ بارىدۇ، مېنىڭچە سىزنىڭ تىل ئۆگىنىش قىزغىنلىقىڭىز شۇنداق يۇقىرى ئىكەن، بۇنىڭدىكى سەۋەب ئالىي مەكتەپكە كەلگەندىن كېيىن ياشلار تىل ئۆگىنىشكە قىزىقىدۇ، ھەم قايسى تىل ئاسان بولسا شۇ تىلنى ئۆگىنىۋالساق دەپ، ئامال بار شۇنىڭغا قارايدۇ، سىزمۇ ئالىي مەكتەپكە كەلگەندىن كېيىن ياپۇنچە ئاساس ئۆخشايدۇ، دەپ. ياپۇنچىگە قىزىقىپ بېقىپتىكەنسىز ھە؟

**بەرقى:** ئەشۇ چاغلاردا مەكتەپكە بىر پارچە ئېلان چاپلىنىپتۇ، ئەشۇ ئىلاندا ياپۇن تىلىنىڭ گىرامماتىكىسى ئۇيغۇرتىلى بىلەن مەلۇم دەرىجىدە ئوخشاش باشقا تىللارغا قارىغاندا ئۆگەنمەك ئاسان دېگەن مەزمۇنلار بار ئىكەن،

شۇنىڭ بىلەن كالىمدا، خەنزۇ تىلى ئۆگىنىپ بەك زېرىكىپ كەتكەن بولغاچقا، تەس خەنزۇ تىلىنى ئۆگىنىپ قىيىنلىق يۈرگۈچە، ماۋۇ ئاسان ياپۇن تىلىنى ئۆگىنىپ بىر تىل بىلىدىغان بولۇپ يۈرمەيلىمۇ، دەپ، سىنىپتىكى 30 بالىدىن تەخمىنەن 20 نەچچە بالا شۇ كۇرۇسقا قاتناشتۇق، ئىككى ھەپتىدىن كېيىن قاراپ باقسام، ياپۇن تىلى مەن ئويلىغاندەك ئۇنداق ئاسان ئەمەسكەن. ئىچىدە خەنزۇچە خەت ناھايىتى كۆپ ئىكەن، شۇڭا مەن خەنزۇچە ئۆگەنمەي تۇرۇپ ياپۇنچە ئۆگەنلەيدىغانلىقىمنى ھەم شۇ دەۋردە ماڭا ئەڭ لازىم بولىدىغىنى يەنىلا خەنزۇ تىلى ئىكەنلىكىنى ھېس قىلدىم، شۇنىڭ بىلەن ئۇ كۇرۇستىن چىقىپ كەتتىم. بىر ئاغىنەم شۇ چاغدا چاخچاق قىلىپ بۇ ئاغىنەم ياپۇنىيەگە بارمەن دەپ بوخەي دېگىزىدىن قايتىپ كەلدى دېگەنتى، لېكىن مەن بوخەي دېگىزىدىن قايتىپ كەلگەن بىلەن قالغان 20 نەچچە ساۋاقداشنىڭ ھەممىسى ياپۇنىيەگە بارماي يېنىپ چىقتى، داۋاملاشتۇرالمىدى. ئەمىلىيەتتە، ئالىي مەكتەپنىڭ دەسلەپكى يىللىرىدا ھەممە ئالىي مەكتەپ ئوقۇغۇچىسىدا چەتئەل تىلى ئۆگىنىش قىزغىنلىقى بولىدىكەن، بۇ قىزغىنلىق بىزنىڭ سىنىپتىكى ساۋاقداشلارنىڭ ئىچىدە «ب د ت» نىڭ خىزمەت تىلىنىڭ ھەممىسىنى ئۆگىنىپ باققان ھالەتنى شەكىللەندۈرگەن ئىدى. مەسىلەن: ئىنگلىز تىلى ئۆگىنىپ بېقىپ زېرىكسە فىرانسۇزچە ئۆگىنىپ، بىكارغا ئەرەب تىلى ئۆگىتىدىكەن دېسە ئەرەب تىلى ئۆگىنىپ بېقىپ ئەڭ ئاخىرىدا بىزنىڭ سىنىپتىكى بالىلارنى بىر يەرگە يىغساق، ب د ت نىڭ بەش خىل خىزمەت تىلىدا ياخشىمۇسىز، خەير - خوش دېگەننى دىيەلەيدىغان ھالەت شەكىللەنگەن.

**رەياسەتچى:** قانداقلا ئىش قىلمايلى؛ مەيلى تىل ئۆگىنىش ۋە باشقا ئىشلاردا بولسۇن يەنىلا ئىرادە بولۇش كېرەك ئىكەن، ئىرادە بولغاندىمۇ سىزنىڭ كەچۈرمىشىڭىزگە قاراپ باقسام ئىرادىڭىز سەل كۈچىيىپ، سەل ئاجىزلاپ بېرىپتۇ، خۇددى تاشپاقىغا ئوخشاش توختاپ، توختاپ يەنە ئاخىرى ئۆزىڭىزنىڭ نىشانىغا يېتىپتەكەنسىز ھە؟

**بەرقى:** ئىرادە دېگەن مەسىلىگە كەلسەك مەن كىچىكىمدىن باشلاپ ئىرادىلىك ئادەمگە ھەۋەس قىلاتتىم، ئەمما ئۆزۈم ئىرادىلىك ئەمەستىم.

**رىياسەتچى:** سىزنىڭ نەزىرىڭىزدە قانداق ئادەم ئىرادىلىك بولىدۇ؟

**بەرقى:** بىر ئىشنى باشلىغاندىن كېيىن ئاخىرىغىچە ئېلىپ چىقالايدىغان ئادەم ئىرادىلىك بولىدىكەن، ماڭا ئوخشاش ئارلاپ توختاپ قېلىپ، يەنە دەۋاملاشتۇرىدىغان ئادەملەر سەل ئىرادىسىز ھېسابلىنىدىكەن.

**رىياسەتچى:** قاراپ باقسام سىز، «مۇشۇ مىنىڭ ئۆمۈرلىك نىشانىم» دەپ بىرلا نىشانغا ئېسىلىۋالمايدىكەنسىز، مىنىڭچە سىزنىڭ قوڭغىنىڭىز دائىرىڭىزنىڭ كىڭىيىشىگە ئەگىشىپ نىشانىڭىز يوقىرىلاپ، يېراقلاپ ماڭىدىكەن شۇنداقمۇ؟

**بەرقى:** مەن ئالىي مەكتەپكە كەلگەندىن كېيىن ئالىي مەكتەپنىڭ ئاخىرقى يىللىرىدا مەن يەتمەكچى بولغان بىر نەچچە نىشاننى بەلگىلىدىم، بۇ مىنىڭ غايەم بولۇپلا قالماستىن دەپ ئويلاپ مەن بۇنىڭغا كۈنكۈرت پىلان بېكىتتىم. مەسىلەن: مەن پىلانى ئىشنى قىلماقچى، بۇنى قاچان قىلىمەن 10 يىلدا قىلىپ بولالامدۇم ياكى 20 يىلدىمۇ، ئۇنداق بولسا 10 يىلدا قىلىپ بولمەن دېسەم، دەسلەپكى ئىككى يىلدا نىمە ئىش قىلىمەن كېيىنكى يىلدا نىمە ئىش قىلىمەن دەپ، بۇ 10 يىلنىمۇ مەن بىر نەچچە پارچىگە بۆلدۈم، بۇ پارچىلارنىمۇ كۈنكۈرت بۆلەكلەرگە بۆلۈپ، ئاشۇ 10 يىللىق پىلانغا يېتىش ئۈچۈن بۈگۈن مەن نىمە ئىش قىلىمەن دەپ، ئېنىق نىشانلارنى بېكىتتىم، نىشان بېكىتىپ بولغاندىن كېيىن كاللامدا ئۆزۈمگە بېرىپ قويغان ۋەدە بار، يەتمەكچى بولغان نىشان بار، شۇنىڭ بىلەن ئىرادىمۇ غىدىقلىنىپ تۇرىدىكەن، بەزى چاغلاردا قېيىپ كېتىپ 4، 5 كۈن ئويناپ كېتىپ قالىدىغان، نىشاننى ئۇنتۇپ قالىدىغان ئىش بولۇپ قالىدىكەن، لېكىن ئۇنتۇلۇپ قالسىڭىزمۇ يەنە «توختا مىنىڭ



يەتتە كىچى بولغان نىشانىم بار» دەپ ئىزچىل ئالغا ئىلگىرىلەيدىكەنسىز، ئەڭ ئاخىرىدا دېگەن نىشانغا يېتەلمىسىڭىزمۇ شۇنىڭغا خېلى يېقىنلاپ قالدىكەنسىز، شۇ جەرياندىمۇ ئادەم نۇرغۇن نەرسىگە ئېرىشىپ قالدىكەن.

**رەئىسەتچى:** ھازىر ئالىي مەكتەپ ئوقۇغۇچىلىرى رىقابەت ناھايىتى كۈچلۈك، ئەمدى شۇ دەرس مۇنبىرىدە ئۆزىنىڭ ئورنىنى ساقلاپ قېلىش ئۈچۈن، ئوقۇغۇچىلارنىڭ داۋاملىق ئىتىراپ قىلىشىغا ئېرىشىش ئۈچۈن داۋاملىق

تۆگىنىش كېرەك شۇنداقمۇ؟

**بەرقى:** بۇ گىپىڭىز توغرا، لېكىن بىر ئوقۇتقۇچى دەرس مۇنبىرىدىكى ئورنىنى ساقلاپ قالغىنى دەپ تىرىشسا ساقلاپ قالالمايدۇ. نېمە ئۈچۈن دېگەندە ئۇنىڭ نىشانى بەك ئاددىي، دەرس دەرس مۇنبىرىدىكى ئورنىنى ساقلاپ قېلىش ئۈچۈن تىرىشمەن دېگەن ئادەم ئاللىقاچان شۇ ئورنىنى ساقلاپ قالالمىغان بولىدۇ. لېكىن مىنىڭ نىشانىم سەل يۇقىرى، مەن ھەرگىز مەكتەپتىكى دەرس مۇنبىرىدىكى ئورنىمنى ساقلاپ قېلىش ئەمەس، بەلكى ئۇنىڭدىن تېخىمۇ بەك يۇقىرى نىشانلار بار. مەن ھازىر شىنجاڭ ئۇنىۋېرسىتېتىدا ئاسپىرانتلىقتا ئوقۇۋاتىمەن، بەلكىم مەن ھازىر شىنجاڭ ئۇنىۋېرسىتېتىدىكى ئەڭ قېرى ئاسپىرانت بولسام كېرەك، لېكىن مىنىڭ ئاسپىرانتلىقتا ئوقۇشۇمدا ئىككى سەۋەب بار.

بىرىنچىسى: مەن ئۆزۈمگە ئۆمۈرلۈك تۆگىنىشنى، ھاياتىمنىڭ ئاخىرىغىچە بىر نەرسىلەرنى تۆگىنىمەن دەيدىغان ھاياتلىق شەكلىنى تاللىۋالغان، مەن مۇشۇنىڭغا مايىل.

ئىككىنچىسى: 20 يىل نەچچە ياش ۋاقتىدا غەربلىك بىر تەتقىقاتچىنىڭ - ئادەم كاللىسىنى قانچا ئىشلەتسە كاللىسى شۇنچە سەگەك ياش تۇرىدۇ، كىم كاللىسىنى ئىشلەتمىسە شۇ ئادەم شۇ ئاسان قېرىپ كېتىدۇ دېگەن، شۇڭا مەن تېخىمۇ بەك ياش تۇرۇش قېرىپ كەتمەسلىك، ھاياتىمنىڭ ئاخىرىغىچە ساق تەپەككۈرنى ساقلاپ قېلىش ئۈچۈن

كالىمانى توختىماي ئىشلىتىش كېرەككەن ، ئىشلىتىشنىڭ ئۇسۇلى - يېڭى ئۆتكەللەرنى ئالدىن تۈزۈتۈپ جەڭ ئېلان قىلىپ كالىمىزنى بىلەپ تۇرۇشىمىز كېرەك ئىكەن .

شىنجاڭ داشۆدىكى ئوقۇشۇم بەلكىم ئالتە يەتتە يىلدا تۆگىشى مۇمكىن ، ئۆزىمنىڭ كەسپىگە ئائىت جۇڭگودا بار ئوقۇش تورىنىڭ ئەڭ يوقىرى دېپلوملىرىنى ئېلىپ بولغىچە ئوقىماقچى .

**ريياسەتچى:** ئالىي مەكتەپ ئوقۇغۇچىلار بولسۇن ، تولۇق ئوتتۇرا مەكتەپ ئوقۇغۇچىلىرى بولسۇن تەپەككۈر جەھەتتە سەل پىشىپ يېتىلىگەن ، لېكىن يېڭىلىققا داۋاملىق ئىنتىلىپ تۇرىدىغان مەزگىل بولغاچقا ، بۇ مەزگىلدە نىشاننى سەل ئېنىق قىلىۋالسا قېيىپ كېتىدىغان ياكى ئىرادىنىڭ بوشلىقى تۈپەيلىدىن نىشان ، غايە تەسەۋۋۇرنىڭ ئورنىدىلا قېلىشى مۇمكىن ، شۇڭا ئاتا - ئانىلار بۇ جەھەتتە قانداق قىلىشى كېرەك؟

**بەرقى:** بۇ سۇئالنى ناھايىتى ياخشى سورىدىڭىز ، مەن ئالىي مەكتەپتە ئوقۇتقۇچىلىق قىلىۋاتقىلى 15 يىل بولدى ، بۇ جەرياندا بالىلار بىلەن پات - پات ئۇچرىشىپ مۇڭدېشىپ تۇرىمەن ، مۇشۇ ئۇچرىشىش جەريانىدا ھېس قىلغان ئەڭ مۇھىم نەرسەم - ئوقۇغۇچىلاردا غايە ناھايىتى ياخشى ، لېكىن نىشان يوق ، ئۇلار ئۇلۇغ ئىشلارغا غايە قىلىپ قويۇپ بۇنى نىشان سۈپىتىدە بەلگىلىۋالماي ، غايە سۈپىتىدە ساقلايدۇ . نىشان بارمۇ؟ دېسە ، بار دەيدۇ - دە غايىسىنىڭ نىمىلىكىنى دەپ بېرىدۇ . ئۇنداق بولسا نىشانغا قاچان يەتمەكچى؟ قانداق يەتمەكچى دەپ سورىسىڭىز ھەممىسى دودۇقلاپ تۇرىدۇ . 18 ياشقا كىرىپ ئالىي مەكتەپكە كىلىپ ، سايلام ھوقۇقىغا ئىگە بولۇپ تۇرۇپ ، بىزنىڭ بالىلىرىمىزدا ھاياتىغا نىسبەتەن بىر ئىنىق نىشان شەكىللەنمىسە بۇ نىمە بولغىنى دەپ ئويلىسام . بۇ تولۇق ئوتتۇرىدىن كېلىپ چىققان مەسىلە ئىكەن ، ئۇ تولۇقسىزنى مەنبە قىلغان ئىكەن ، ئېنىق دېسەك ئاتا - ئانىلاردا غايە تەربىيىسى بېرىش مېتودى يوق بولۇش بىلەن بىرگە نىشان بېكىتىپ بېرىدىغان تۈزۈم يوق ئىكەن . بىزنىڭ ئاتا - ئانىمىز كىچىك ۋاقتىمىزدىن باشلاپ بىزدە بىرخىل غايىنىڭ بولۇشىغا ناھايىتى

كۈچەيدىكەن، بالىلار كىچىك ۋاقتىدا دوختۇر بولمىەن، ئۇچقۇچى بولمىەن دىسە ۋاي - بالام ئۇچقۇچى بولمىەن دېدى، دوختۇر بولمىەن دېدى دەپ شۇنداق خوش بولۇپ كېتىدىكەن، لېكىن بالىسىغا دوختۇر بولۇش ئۈچۈن مۇنداق ئىش قىلىش كېرەك، ئۇچقۇچى بولۇش ئۈچۈن مۇنداق ئىش قىلىش كېرەك، مۇنداق يوللارنى بىسىش كېرەك دېگەنلەرنى تەكىتلەپ، بۇ نىشانغا يېتىش ئۈچۈن مېڭىش كېرەك بولغان يوللارنى ئىزچىل ئىسىگە سېلىپ تۇرمايدىكەن، بەزى چاغدا ئىسىگە سالغاننىڭ نىمە پايدىسى دەپ ئويلايدىكەن، كىچىك بالىلارمۇ مەن ئۇچقۇچى بولمىەن، دوختۇر بولمىەن دىسەم ئاتا - ئانام خوش بولىدىكەن دەپ جەمىيەتنى ئۆزىنى خوش قىلىپ، شۇ گەپلەرنى تولا دەپ دوختۇر بولۇش، ئۇچقۇچى بولۇش ئۈچۈن قانداق يوللارنى مېڭىش كېرەك مەسىلىلەرنى ئويلىمايدىكەن. شۇڭا مىنىڭ ئاتا - ئانىلارغا بولغان تەكلىپىم - كىچىك بالىلاردا غايە يىتىلدۈرۈش بىلەن بىللە ئاشۇ غايىگە قانداق يېتىش، غايىنى نىشان قىلىپ ئۇنىڭغا قانداق يېتىشچە، رىيانى ئۆگىتىش كېرەك. كىچىك بالىلار قارىماققا مۇشۇ مەسىلىلەرنى ھېس قىلالمايدىغاندەك كۆرۈنىدۇ، لېكىن بىز بۇ توغرىدا سۆزلەشكەن، پىكىرلىشىۋەرسەك، شۇنىڭ بىلەن بىرگە ئەڭ ئاددىي تىللار بىلەن نىشان بەگىلەشنىڭ ئۇسۇلۇنى ھەر بىر ئىشنىڭ كۈنكىرت قەدەم باسقۇچلىرىنى ئۇلارغا ئۆگەتسەك، بالا بىر قانچە يىل ئىچىدە غايە بولۇشى مۇھىم ئىش ئىكەن، لېكىن غايە بولۇپلا قالماي يەنە نىشان بولمىسا بولمايدىكەن، نىشان بولۇپ كۈنكىرت پىلان بولمىسا بولمايدىكەن، پىلان بولۇپ ئىرادە بولمىسا تېخىمۇ بولمايدىكەن دېگەندەك بىر قاتار ئۇقۇملارنى ئېگىلىۋالالايدىكەن. ئۇنىڭدىن كېيىن ئۇلارنىڭ ئىش قىلىشى، ئىرادە، نىشان تىكىلمىكى، ناھايىتى ئاسان بولىدۇ. مەسىلەن: مەن ھازىر ئالىي مەكتەپلەردە يېزىقچىلىق، ئۇيغۇر ئەدەبىياتىدىن دەرس بېرىمەن، دەرس بەرگەن ۋاقىتنىڭ ئۆزىدە ئۇنىڭغا قىزىقىدىغان بالىلارغا بەزى يوللارنى كۆرسىتىمەن، بەزى بالىلار مىنىڭ بۇ ئۇگۇنۇش يوللىرىمنى قوبۇل قىلغانلىقى، نىشان بېكىتكەنلىكى ئۈچۈن مەلۇم دەرىجىدە مۇۋەپپەقىيەتلەرگە ئېرىشتى. مەن ئويلايمەن، ئەينى دەۋردە تولۇقسىز ۋە تولۇق ئوتتۇرا

باسقۇچىدا مىنىڭ ئېنىق نىشانىم بولغان بولسا، نىشانى پىلانغا ئايلاندۇرغان بولسام، مەن ئەينى دەۋرنىڭ ئۆزىدىلا نۇرغۇن ئىشلارنى قىلىۋەتكىلى بولار كەندۇق. سىز بايام سۆزلەپ ئۆتكەندەك بەزى ئىشلارنى قىلدىم، مەلۇم دەرىجىدە جامائەتنىڭ ئىتراپ قىلىشىغىمۇ ئېرىشتىم، لېكىن، ئەينى دەۋردە مەن ئېنىق نىشان، ئېنىق پىلان، ئاندىن ئۇنى يۈرگۈزۈۋېتىدىغان ئىلمىي جەريان بولغان بولسا مىنىڭ بۇ نەتىجىلەردىن نەچچە ھەسسە قاتلانغان بولاتتىكەنتۇق. مەن بۇنى 30 ياشقا كىرگەندە ھېس قىلدىم، لېكىن 60 ياشقا كىرگەندە مەن ماۋۇ ئىشلارنى قىلىپتەنمەن، مانداق ئىشلار تۈپەيلى ماۋۇ ئىشلار كەم قاپتۇ دەپ كىشىلەرگە نەسىھەت قىلىپ يۈرمەسلىك ئۈچۈن ئۆزۈم ھازىردىن نىشانلىق ۋە پىلانلىق ياشاشقا باشلىدىم.

**رەئىسەتچى:** لېكىن ھازىر سۆزلىرىڭىزدىن ھېس قىلدىم، ئالىي مەكتەپتىكى بەش يىل ھاياتىڭىز شۇ نىشان،

غايىلىرىڭىزنى ئېنىق بەلگىلەۋالدىڭىزغا ئۆكۈندىكىنەنسىز ھە؟

**بەرقى:** ھەئە، شۇخا مىنىڭ ئويۇم سىز مىنىڭ ئالىي مەكتەپكە كىرىپ بولغاندىن كېيىن سىز ئاۋال

مەكتەپنىڭ پروگراممىسى نىمە، سىزنى نەگە ئاپارماقچى، بۇنى بىلىۋالغاندىن كېيىن سىز مۇشۇنىڭغا ماس ھالدا

ئۆزىڭىزنىڭ پىلاننى تۈزۈپ چىقىڭ، پىلاننى تۈزگەن ۋاقىتنىڭ ئۆزىدە غايىنى پىلان دەرىجىسىگە كۈتىۋالماي،

پىلاننىڭ جەمئىيەت تەرىپىدىن كارغا كەلمەيدىغانلىقى ۋە ياكى بۇ پىلاننىڭ ئىلمىي پىلان بولمىغانلىقىنى ھېس

قىلساق، يەنە قايتا پىلان تۈزۈشكە بولىدۇ، لېكىن ھەرگىز بۇ پىلاننى تۈزۈپ بولۇپتەنمەن، لېكىن سىناپ باقاي دەپ

قالساق، زىيان تارتىدىغىنى يەنە ئۆزىمىز بولۇپ قالمايمىز.

**تاماشىبىن:** مەلۇم بىر ماتېرىيالدا كۆرىشىمچە، دۇنياغا داڭلىق خارۋارت ئۇنۋېرسىتېتى نىشان توغرىلىق ئوقۇغۇچىلار

ئارىسىدا تەكشۈرۈش، ستاتىستىكا ئېلىپ بارغان، ۋە بىر قىسىم ئوقۇغۇچىلارنى تەكشۈرۈشكە قاتناشتۇرغان، بۇلارنىڭ

ئىچىدە مۇقىم ئۇزۇن مۇددەتلىك نىشانى بار ئوقۇغۇچىلار، 10 پىرسەنتكىبۇ يەتمىگەن، يەنە بىر قىسىم ئوقۇغۇچىلارنىڭ قىسقا مۇددەتلىك نىشانى بولغان، خېلى كۆپ ئوقۇغۇچىلارنىڭ مۇقىم نىشانى بولمىغان، 20 يىلدىن كېيىن بۇ ئوقۇغۇچىلارغا قايتا تەكشۈرۈش ئېلىپ بارغان ۋاقىتتا نىشانى قانچە مۇقىم ئەمەلى نىشانى ئۈچۈن تىرىشالغان ئوقۇغۇچىلارنىڭ جەمئىيەتتىكى ئورنى شۇنچە يوقىرى بولغان. قازانغان مۇۋەپپەقىيەتتە شۇنچە چوڭ بولغان، دېمەك بۇ يەردە بىزگە ئىنتايىن مۇھىم بولۇۋاتقان بىر نەرسە بايام ئابلەت مۇئەللىم دەپ ئۆتكەندەك ئۆزۈمىزگە ماس كېلىدىغان ئېنىق بىر نىشانى بەلگىلىۋېلىش، ئاندىن ئاشۇ نىشانغا يېتىش ئۈچۈن قەدەم-قەدەم ئىلگىرىلەش تولىمۇ مۇھىم.

**ئاماشىبىن:** تىرىشچانلىق ۋە ئىرادە ئۈستىدە گەپ بولغاندا، مەن چىن كۆڭلۈمدىن سۈيىدىغان ۋە ھۆرمەتلەيدىغان ۋە ئۇنىڭ روھىنى سېغىنىدىغان بىر ئادام بار، ئۇ بولسىمۇ 11-ئەسىردە ياشىغان ئۇيغۇرلارنىڭ پەخرىلىك تىلشۇناس مەھمۇد بوۋىمىزدۇر. نىمە ئۈچۈن شۇنداق دەيسە دېگەندە، مەھمۇد بوۋىمىز، ئەرەب خەلقى بىلەن تۈرك خەلقى ئوتتۇرىسىدىكى ئالاقىدە توسقۇنلۇق بولۇۋاتقان تىل مەسىلىسىنى ھەل قىلىش ئۈچۈن بىر لوغەت تۈزۈشنى ئۆزىنىڭ نىشانى قىلغان. ۋە دەشتى چۆللەرنى كېزىپ داۋانلار ئېشىپ، ئۇيغۇر خەلقى ئەمەس، بەلكى بارلىق تۈرك خەلقى پەخرىلەنگۈدەك «تۈركى تىللار دىۋانى» دىن ئىبارەت قامۇس خاراكتىرلىك ئەسەرنى بارلىققا كەلتۈرگەن. سەن نىمە ئۈچۈن مۇشۇنداق دەيسەن دېگەندە، مەھمۇد بوۋىمىز مۇشۇ جەرياندا بىزگە، بولۇپمۇ ياشلارغا ئىرادە دېگەن قانداق بولىدۇ، نىشانى قانداق تىكلەش كېرەك، قانداق قىلغاندا مۇستەقىل ئىشلىيەلەيسەن، قانداق قىلساڭ جەمئىيەتتە پۈت تىرەپ تۇرالايسەن دېگەندەك بىر چاقىرنى يەتكۈزۈپ بەرگەن دەپ ئويلايمەن.

**مېھمان:** مەسلەن: بىز ئالىي مەكتەپ ئوقۇغۇچىلىرى ئۈچۈن نىمە كەم دېگەندە ، غايە ۋە نىشان ئىنتايىن كەم . مەن بەزىدە ئوقۇش پۈتتۈرۈش ئالدىدا تۇرغان ئوقۇغۇچىلاردىن سوراپ قالغىمەن ، ئوقۇش پۈتتۈرگەندىن كېيىن نىمە ئىش قىلماقچى ، نىمە ئىش قىلىشنى ئويلىشىۋاتىسىز ؟ دەپ سورىغان ۋاقتىمدا ئۇلار ئوقۇمايمىز ئوقۇش پۈتتۈرگەندىن كېيىن بىر گەپ بولار دەيدۇ . ئوقۇش پۈتتۈرۈش ئالدىدا تۇرغان ئوقۇغۇچىلار ئۆزىنىڭ كېيىن نىمە ئىش قىلىدىغانلىقىنى بىلمىسە ، بۇنىڭدىن كېيىن ئۆزىنىڭكى نىمە ئىش قىلماقچى ، جەمئىيەتكە زادى قانداق بىر ئادەم بولماقچى دېگەنلەر توغرىلىق ئويلىنىپ باقمىغان تۇرسا ئۇلارنىڭ كىلەچىكى نىمە بولماقچى ؟ شۇڭا بۇ بىر ئويلىنىپ بېقىشقا تېگىشلىك ئىش .

**رېياسەتچى:** بۈگۈنكى سۆھبىتىمىزدە شۇنداق بىر خۇلاسگە كېلەلەيمىزكى ، مەيلى بىز قانداق نىشاننى تۇرغۇزمايلى ، بۇنىشاننى تۇرغۇزغاندىن كېيىن جاپالىق ئەجىر سىڭدۈرۈشىمىز كېرەك ، ھەمدە كۈچلۈك ئىرادە تىكلەنگەندىلا ئاندىن ئۇلۇغۋار غايە ۋە نىشانىمىزغا يېتەلەيمىز .

شۇڭا بىز بارلىق ياشلارنىڭ ئۆزلىرىنىڭ ئۇلۇغۋار نىشانغا يېتىش ئۈچۈن ، ھازىرقى ھەربىر مىنۇتنى ئوبدان ، چىڭ تۇتۇشنى «بۈگۈنكى ئىشنى ئەتىگە قويماي» ھەرقانداق ۋاقتىمىزنى تىرىشچانلىق بىلەن ، ئەجىر مېنەت بىلەن ئۆتكۈزۈشنى تەۋسىيە قىلىمىز ، جاپا چەككەندىلا ئاندىن ھالاۋىتىنى كۆرەلەيمىز ، جاپالىق ئەجىر سىڭدۈرگەندىلا ، پارلاق ئەتىگە ئېرىشەلەيمىز .

بۈگۈنكى پروگراممىمىز تۈگىدى

ئۆرۈمچى تىلۋىزىيە ئىستانسىسى ، «چىن يۈرەكتىن چىن سۆزلەر پروگراممىسى» مەخسۇس بۆلۈمى

# قەشقەر تەسراتلىرى

ئابدۇلئەھەد ئابدۇرەشىد بەرقىي

## خام بازىرى

ھېيتگاھقا يېقىن بىر يەردىكى خام بازىرىدا تاماق بېدۇق، لېكىن بۇ يەردە خام بازىرى دەپ ئاتالغىنى بىلەن خام سېتىلىدىغاندەك قىلمايتتى. خۇددى ئوردا ئالدى دېگەن يەردە ھازىر ئوردا بولمىغاندەكلا. قارىسىڭىز ھەممە جاي يېڭى، ھەتتا ھېيتگاھنىڭ ئالدىمۇ يېڭى، 1000 يىللىق تارىخى بار قەشقەر قەيەرگىدۇ كېتىپ قالغاندەك... مەن كېلىپ قالغىنى باشقا بىر قەشقەردەك. لېكىن زامانىۋى كىچىكلەر ۋە زامانىۋى بىنالىق ئارىسىدىكى قەشقەرگە خاس ناملار ئادەمنى ئويغا سالماقتى. گۈزەر، جانان كۆچىسى، دۆلەتباغ دېگەن ئىسىملاردىن بىر خىل تارىخ، سىرلىق ھېكايىلەر پۇراپ تۇراتتى. تۈمەن دەرياسى ئادەمگە دەريادىن كۆرە كەچمىشلەر ئېقىنىدەك، تۈمەننىڭ كەچمىشىنىڭ بىرىكىشىدىن تۈزۈلگەن، كەچمىشلەرنىڭ قىزىقلىقىدىن قىزىل بولۇپ قالغان بىر دەريادەك تەسىر بېرەتتى. خەلق مەيدانىدىكى ماۋزېدۇمنىڭ غايەت زور ھەيكىلى ئالدىدىكى يولنى ئادەم ۋە ماشىنا ئېقىنى دېسەك ئارتۇق كەتمەيتتى. ئاشۇ يولدا پۈتۈن قەشقەر ئېقىپ باراتتى. خىيالدىن قايتىپ كەلدىم. شاپ بۇرۇت مۇلازىم قەشقەر تەلەپپۇزىدا يۇقىرى ئاۋاز بىلەن خېرىدار چاقىرىپ تۇۋالاشقا باشلىدى. مەن قەدىمىي قەشقەرنىڭ بۈگۈنكى زامانىۋى قەشقەرنىڭ يەر ناملىرى ئارىسىغا يوشۇرۇنۇپ ياتقانلىقىنى ھېس قىلدىم. كۆزۈمگە ۋاز كېچىش بىلەن قوبۇل قىلىش، تەرەققىيات بىلەن كۈنلىك ئوتتۇرىسىدىكى كۆرۈنمەس مۇساپە ئىچىدە قەشقەر شەھىرى ئەللەيلىنىپ ياتقاندا كۆرۈپ كەتتى.

## كېسەل

ھېيتگاھقا كېتىۋېتىپ يول بويىدا تامغا يۆلىنىپ ياتقان بىر ئادەمگە كۆزۈم چۈشتى. قەلەندەر ئوخشايدۇ دەپ قارىدىم، لېكىن تۇرقىدىن قەلەندەردەك قىلمايتتى، كېسەللىكى دەپ ئويلىدىم، لېكىن ئالدىدىكى بىر پارچە گېزىتنىڭ ئۈستىگە نەچچە مۇچەن پارچە پۇل ۋە يېرىم نان تاشلاپ قويۇلغانىدى. قىسقىسى ئۇ قارىغان ئادەمگە غەلىتە تۇيغۇ بېرەتتى. كىيىۋالغان كىيىملىرى بەكمۇ تۈزگىچە، رەڭگىنى ئۇقۇقلى بولمايدىغان كاستۇم بىلەن بادام دوپپا بۇ كىشىنى قەلەندەر ئەمەستەك قىلىپ كۆرسەتتى، لېكىن ھېچنىمگە پەرۋاسز يېتىشى، چىرايىغا ئولشۇۋالغان چىۋىنلار قارىغان ئادەمنى بۇ كىشى كېسەلمۇ ياكى كېسەللىك سەۋەبىدىن تىلەمچىلىك يولىغا كىرگەن ئادەممۇ دېگەن ئويغا كەلتۈرەتتى.

يېتىۋاتقان بۇ كىشىنىڭ بۇرۇتلىرى قاملاشقاندى، ئاياغ چوتكىسىدەك توم ۋە قارا بۇرۇتلىرى سالىپىپ قالغان بولسىمۇ، ئادەمگە ئۆزگىچە تەسرات بېرەتتى. قارىغاندا ئىلگىرى نوچى ئۆتكەن كىشى بولسا كېرەك، گەۋدىلىك ۋە زور كۆرۈنەتتى. لېكىن بۇرۇتلىرى ئەتراپىغا، كالىپۇكلىرىغا نۇرغۇن چىۋىن ئولشۇۋالغانىدى. مەن بۇ كىشىنى ئۆلۈپ قالغانىدۇ ياكى ھوشىدىن كەتكەنىدۇ دەپ ئويلىدىم. ئۇنىڭ يۈزىدە مېزىلداپ تۇرغان چىۋىنلار تېنىنى چۇغۇلداتتتى. بىر چاغدا ھېلىقى كىشىنىڭ قولى ئېرىنچەكلىك بىلەن ئاستا قوزغىلىپ ئېغىزىنى سۈرتتى، چىۋىنلار

قېچىشقا مەجبۇر بولدى. دەل شۇ چاغدا يېنىك تىن ئالدىم، ھاياتكەن دەپ ئويلىدىم. لېكىن بۇ قول جاۋىغايلىرىنى سۈرتۈۋەتكەندىن كېيىن خۇددى جېنى قالمىغاندەك يەنە شالاققىدە يەرگە چۈشتى. كېتەي دەپ ئويلىدىم - يۇ، كېتەلمىدىم. پۈتۈن بەدىنىنى كىر باسقان بىر كۈچۈك قايماقتىنۇر پەيدا بولۇپ ئاۋۋال ھېلىقى كىشىنىڭ ئاياغلىرىنى پۇردى، ئاستا - ئاستا قوللىرىنى پۇردى ۋە ئاخىر بېرىپ ئۇ كىشىنىڭ شۆلگەي ئاققان جاۋىغايلىرىنى پۇردى.

قوغلا، بۇ نىجاسەت ئىتىنى قوغلا! دەپ خىتاب قىلدىم كۆڭلۈمدە. لېكىن ھېلىقى كىشىدىن ھېچقانداق سادا يوق. ئىتىنى مەن بولساممۇ قوغلىۋېتەي دېدىم - يۇ، تۇرۇپ قالدىم، چۈنكى دەل شۇ چاغدا ھېلىقى كىشى ئېرىنچەكلىك بىلەن يەنە بىر قېتىم مىدىرلىدى. لېكىن ئىتىنى ھەيدىدىمىدى، كۆزلىرىگە قونۇۋالغان چىۋىنى ھەيدىدىمىدى. ئاۋۋال يېنى بولۇپ، ئاندىن تۇيۇقسىز لوڭگىدە ئۆرە بولدى، لېكىن قېچىپ بىر نەچچە قەدەم يىراققا بېرىپ تۇرغان ئىتقا ياكى چىرايىدىكى بىزەڭلىك بىلەن ئۇچماي تۇرغان چىۋىلارغا دىققەت قىلدىمىدى، ماڭمۇ قاراپ قويمىدى. ئەمما بىر قولى بىلەن گېزىت ئۈستىدىكى پارچە پۇلنى قاماللاپلا يانچۇقىغا سالدى ۋە ئالدىغا قاراپ ماڭدى. خېلى ئۇزاقچە تۇرۇپ قالدىم، ھېلىقى ئېرىنچەك ئادەم ياكى ھۇرۇن قەلەندەر شۇ لۇڭۇلدەپ ماڭغان پېتى ھېيتگاھ يېنىدىكى بىر كوچىغا كىرىپ كەتتى، شۇ چاغدا يېنىك تىن ئالدىم. شۇ كېچىسى پۈتۈن بەدىنىمگە چىۋىن قونۇۋالغان، لالما ئىتلار ئېغىزىنى يالماقچى بولغاندەك كۆرۈنۈشلەر كۆرۈنۈپ، چىۋىندىن ئۆزۈمنى قاچۇرمەن دەپ ئۇرۇنۇپ، سىلكىنىپ يۈرۈپ ناھايىتى خاتىرجەمسىزلىنىدىم. كۆڭلۈمدە ئاجايىپ بىر ئارزۇ: ئاشۇ ئادەم يۈزىدىكى چىۋىنلارنى غەزەپ بىلەن قوغلىغان، ئېغىزىنى پۇرىغان لالما ئىتىنى زەردى بىلەن تەپكەن بولسا قانداق بولار ئىدى - ھە! راھەتلىنىپ كېتەرمىدىم؟ قىسقىسى، قەشقەردىن كېتىپ بولغۇچە مۇشۇ تۇيغۇدىن قۇتۇلالىمىدىم.

### مىڭ يول

ئۇ ئىسمى بىر مىسرا شېئىرغا ئوخشايدىغان، تاغلار ئارىسىدىكى بىر كەنت. قەشقەر كۈنىشەھەر ناھىيەسىنىڭ مۇش يېزىسىدىكى مىڭ يول كەنتىگە كىرىپ كەلگەندە كاللامدىن شۇ ئويلا كەچتى. تاغنىڭ تىك تۆۋىنىدىكى ئېقىن بويىدا شەكىللىنىپ قالغان ئوتلاققا ئىككى كالا باغلاپ قويۇلغانىدى. بىز چۈشكۈن قىلغان جاينىڭ ئىككى مېتىر نېرىسىدىن مۇزدەك بۇلاق سۈيى ئېقىپ ئۆتەتتى. سۈندۈك قاتارلىق قۇشلار ئەتراپتا ناھايىتى چاققانلىق بىلەن دانلاپ يۈرەتتى، ئاسمان شۇنچىلىك سۈزۈك ۋە كۆپكۆك. نېمىشقا بۇ بىر كىچىك كەنتنىڭ نامى مىڭ يول بولۇپ قالدى بىلەنمىدىم. كەنتنىڭ قىرغىز ئاھالىسىنىڭ قولىدىن ئوغلاق كاۋىپى يەۋىتىپ قىرغىز كىشىنىڭ يوغان، قاتمال گەۋدىسىگە، كونا شەھەر ئۇيغۇرلىرىنىڭ تىلىدىن قىلچە قېلىشمايدىغان قەشقەرچە پۇراقتىكى ئۇيغۇرچە گېپىگە ئۇنىسىز دىققەت قىلدىم. قىرغىز كىشىنىڭ گەۋدىسىدىن قوشۇلۇۋاتقان بىر مەدەنىيەتنى ۋە ئورتاقلىقىنى سەزدىم، كۆڭلۈم يېنىكلەپ قالغاندەك بولدى. يېنىمىزدىن نەچچە كىچىك بالا قوي - ئۆچكىلەر توپىنى ھەيدەپ ئۆتتى. ئاۋۋىسى قىرغىز، ماۋۋىسى ئۇيغۇر دېدى يېنىمىدىكىلەر. لېكىن مەن ئۇلارنى زادى پەرقلىنەلمىدىم. قارىغاندا ھېلىقى بالىلارنىڭ كاللىسىدا مەن قىرغىز، مەن ئۇيغۇر دېگەن ئوي يوقتەك قىلاتتى، ئۇلار گويا مەدەنىيەت، نام ۋە مەنپەئەتلەر توقۇنۇشىدىن چىقىپ كەتكەندەك قىلاتتى. ئۇلار ئۆزىنى پەرقلىنەندۈرۈشنى ئويلاپ كۆرمىگەن ۋە ئۆزىنى پەرقلىنەندۈرۈپ يۈرمىگەن يەردە مەن نېمىشقا ئۇلارنى پەرقلىنەندۈرۈپ يۈرەي ۋە پەرقلىنەندۈرەلەي؟ ئۆزۈمنىڭ ئويلىرىغا كۈلۈپ قويدۇم.

### قەشقەرنىڭ ئۇلۇغلىقى



قەشقەرگە كېلىۋېتىپ بىر لوزۇنكىغا يېزىپ قويۇلغان «شىنجاڭغا كەلمىسىڭىز جۇڭگونىڭ چوڭلۇقىنى، قەشقەرگە كەلمىسىڭىز شىنجاڭنىڭ سىرلىقى ۋە ئۇلۇغلىقىنى ھېس قىلالمايسىز، شىنجاڭغا كەلگەن ھېسابلانمايسىز» دېگەن خەتلەرنى كۆردۈم.

مەن ئۇلۇغلىقنى كىشىلەرنىڭ ئېغىزىدىن ئەمەس، بەلكى كىشىلەر تۇرمۇشنىڭ ئەڭ ئىنچىكە قاتلاملىرىدىن ئايرىشقا ئادەتلەنگەن بىر ئادەم بولغاچقا، ھېلىقى ۋىۋىسكىنىڭ تەسىرىدە قەشقەرگە كەلگەن كۈندىن باشلاپ قەشقەرنىڭ ئۇلۇغلىقىنى قەيەردىن كۆرۈش مۇمكىن دېگەن ئوي كالىمىدىن چىقىمىدى.

مەن ئۆتۈشتىكى ئۇلۇغلىق بۈگۈنمۇ ئۇلۇغ بولۇشنىڭ ئىسپاتى بولالماي نىپىز دەپ قارىغاچقا، قەشقەرنىڭ ئۇلۇغلىقىنى تارىختىن ئىزدىمىدىم. كۆڭلۈمدە شۇنداق بىر سوئال: بۈگۈنمۇ قەشقەرنى ئۇلۇغ قىلىپ تۇرغان ئامىللار بارمۇ؟

ئايىغى چىقمايدىغاندەك كۆرۈنىدىغان تار كوچىلاردىن كېتىۋېتىپ قەلبىمدە بىر تېڭىرقاشنىڭ ئۈستۈن ئورۇنغا چىقىۋالغانلىقىنى ھېس قىلدىم. شۇنچىلىك زىچ ئۆيلەر، بىر-بىرىنىڭ ئۈستىگە سېلىۋالغان قەۋەتلىك ئۆيلەر، چىندەك پاكىز سۈپۈرۈلگەن كوچا... ئۇلۇغلىق كەڭ يوللاردا بولۇشى، ھەيۋەتلىك بىنالاردا بولۇشى كېرەك ئىدىغۇ؟ لېكىن قەلبىم نېمىشقىدۇر قەشقەرنىڭ ئۇلۇغلىقىنىڭ مەخپىيىتى مۇشۇ يەردىمۇ يا دەپ ئويلاپ قالدى.

چۈنكى قەۋەتلەرنىڭ ئارىسىغا تارىخ قىستىلىپ كەتكەندى.

كوچىلار تار بولسىمۇ، كىشىلەر ئەركىن-ئازادە يۈرۈشەتتى، قىستىلىشىپ قالمايتتى. بۇ كوچا تار بولسىمۇ قەلب كەڭ دېگەن مەنىسىگە ۋەكىللىك قىلامدۇ-يا؟

ئەتىگەندە مېھمانخانا يېنىدىكى ئەتىگەنلىك ناشتا ئۈچۈنلا ئېچىلغان بىر ئاشخانىدا قېرىن توغراپ ئېتىلگەن ئۇماچ ئىچتىم. ئاشقازنىم شۇنداق راھەتلىنىپ قالدى، ئاشخانا خوجاينىنىڭ ئىللىق پوزىتسىيەسى بىلەن ئاشخانىدىن قورساق توق ۋە ئازادە كەيپىيات ئىچىدە يېنىپ چىقتىم.

قەشقەر كونا شەھەرلىك يىگىتلەرنىڭ ئولتۇرۇشىدا ماروژنا سېتىپ تىرىكچىلىك قىلىدىغان، ماروژنا ساتقان پۇلدىن مەلۇم نىسبەتتە ئايرىۋېلىپ مۇددەتلىك ھالدا قەشقەردە پۈتۈپ مۇسابىقىسى ئۆتكۈزۈۋاتقان تۇرسۇنجان ئىسىملىك تىجارەتچىنىڭ ئىنىسى بىلەن ئۇچرىشىپ قالدىم. تۇرسۇنجاننىڭ ئىنىسىنىڭ ئۆتكۈر سوئاللىرىدىن كۆرە تۇرسۇنجاننىڭ ماروژنا سېتىپ تاپقان پۇلنىڭ نىسبىتىنى ئايرىپ پۈتۈپ مۇسابىقىسى ئۆتكۈزۈشىدىن ئىبارەت ئىش كالىمغا كىرىۋالدى.

كېچىسى ئۇزاق چۈش كۆرۈپتەن، چەكسىز ئاسماندا يېڭىسارلىق ئادىل ھوشۇر بىر تال پولات سىمىنىڭ ئۈستىدە تۈز يولدا ماڭغاندەك مېڭىپ يۈرۈپتۇ.

كالىم يۈرۈپ كەتتى، قەشقەرنىڭ ئۇلۇغلىقى چۈشۈمگە كىرگەندى. بۇ ئۇلۇغلىقنىڭ يەنە بىر ئۇچى سېتىۋاتقان ماروژنىدىن تارتىپ مېھمانخانا ئالدىدىكى بوشلۇقتا بېغىدىن چىققان ئەنجۈرلەرنى ماختاپ سېتىۋاتقان ئۆسمۈرنىڭ يىرتىقىدىن باشقا ئىشقا چىقىپ قالغان ئايىغىغا قەدەر تۇتىشىپ كەتكەندى.

\*\*\*\*\*

مەنبە: <تارىم> ژورنىلىنىڭ 2010 - 9 - سانى

## بىر ئادەمنىڭ ھىكايىسى

(ئەدەبىي ئاخبارات)

ئابدۇلئەھەد ئابدۇرەشىد بەرقى

مۇقەددىمە ئورنىدا

ياشلار ئالى مەكتەپنى پۈتتۈرگەندىن كېيىن ھاياتىدىكى ئەڭ ھالقىلىق ۋە يەڭمەك تەس تىگرىق باشقۇرغۇچىغا دۇچ كېلىدۇ، مەكتەپتىكى چېغدا نىمىنى ئۆگۈنۈش، نەدە تۇرۇشتىن تارتىپ ھەممىنى مۇئەللىملەر بېكىتىپ بەرگەچكىمۇ مەكتەپ ياتاقنى بوشۇتۇشنى تەلەپ قىلغاندا ئاندىن ئۇلار ئۆزىنى ئىگىسىز قالغاندەك ھىس قىلىپ، كۆزىگە ناتونۇش، سوغۇق كۆرۈنگەن جەمىيەتكە تەييارلىقسىز جەڭچى جەڭگە ئاتلاندىك يۈزلىنىشكە مەجبۇر بولىدۇ، مەكتەپتىكى چېغدىكى بىغەم كۈنلىرىنىڭ ھېسابىنى ئەشۇنداق بېرىدۇ، گاڭگرايدۇ، قىيىلىدۇ. ھەرقېتىم ئەنە شۇنداق پەرۋاسىز، نىشانسىز، نېمە قىلىشنى بىلمەي يۈرگەن بالىلارغا مەسلىھەت بەرمەكچى بولغىنىمدا دائىم دوستۇم تۇردىنىڭ ئىش - ئىزلىرى ئىختىيارسىز ھالدا بىر ئۆلگە، قايىل قىلارلىق ئەندىزە سۈپىتىدە كۆز ئالدىمغا كېلىۋالىدۇ. ئۇ باشقىلار ئورۇنلىشىشنى ئارزۇ قىلغان ئورۇنلارغا ئورۇنلىشىپ، ئۇلار كۈتكەن تەلەپتىن ئاشۇرۇپ خىزمەتنىڭ ھۆددىسىدىن چىقىپ، شۇ ئورۇندا تېخىمۇ يۇقىرى ئىمتىيازغا ئېرىشىدىغان ياكى ئېرىشەلەيدىغان ۋاقىتتا ھاياتىدىكى يېڭى مەنزىل ئۈچۈن، كەلگۈسى پىلانى ئۈچۈن تەجرىبە توپلىغىلى خىزمەت ئورنىنى تاشلاپ كەتتى. ئېنىقراق قىلىپ ئېيتقاندا ئۇ ئىقتىدارى ئارقىلىق خىزمەت ئورۇنلىرىنى شالدى. بۇ بۈگۈنكى ئىشقا ئورۇنلۇشۇشقا ئېھتىياجلىق ياشنى ئىش ئورنى ياراتمايۋاتقان ئەھۋالغا سېلىشتۇرما. مانا شۇنداق چاغدا ئۇنىڭ ھايات يولىدىكى تەجرىبىلىرىنىڭ قىممىتىنى تېخىمۇ چوڭقۇر ھىس قىلىمەن، ياشلار ئوتتۇرا مەكتەپتە تىرىشىپ ئوقۇپ ئالى مەكتەپكە ئۆتكەندىن كېيىن بەل قويۇۋېتىدۇ، ئالى مەكتەپتە ئوقۇش بىلەن ھەممە تەقدىرى كاپالەتكە ئىگە بولغاندەك تۇيغۇغا كېلىدۇ، ئالى مەكتەپنى پۈتتۈرۈپ بىر يەرگە ئورۇنلاشقاندىن كېيىن يەنە بىر قېتىم بەل قويۇۋېتىدۇ، ئۆگۈنۈشتىن ئىبارەت بۇ زېرىكىشلىك مەشغۇلاتتىن ئاخىرى قۇتۇلدۇم دەپ ئويلايدۇ. ئەمىلىيەتتە ئۆگۈنۈش مەڭگۈلۈك باش تېما. ئادەم ئۈزلۈكسىز ئۆگۈنۈپ تۇرۇش ئارقىلىق ھاياتىنى كۈچىنى ياش پىتى ساقلىيالايدۇ. يېڭى سىناقلارغا دادىل يۈزلىنەلەيدۇ. ھاياتتىكى قىيىن تاللاشلارغا دادىل، قورقماي يۈزلۈنۈش، قەدەمدە بىر ئۇچراپ تۇرىدىغان ئەڭلەكلەردىن ئۆتۈش ئۈچۈن ئىقتىدار يېتىلدۈرۈش بەكمۇ مۇھىم. دوستۇم تۇردىنىڭ بۈگۈنگە قەدەر باشتىن كەچۈرگەن كەچۈرمىشلىرى بۇ نوقتىدا نۇرغۇن ياشنىڭ ئۆلگە ئېلىشىغا ئەرزىيتتى.

2009 - يىلى 9 - ئاينىڭ 4 - كۈنى. كومپىيۇتېرنىڭ قاتتىق دېتال قىسمىدىن چاتاق چىقىپ ئاغىنەم تۇردى لېتىپقا تېلېفون قىلدىم. تۇردى ۋە ئۇنىڭ شىركىتىدىكى تېخنىكلار ھەر قېتىم كومپىيۇتېردىن چاتاق چىقىپ قىزىل بايراق يولىدىكى شىنجاڭ بويىچە ئەڭ چوڭ كومپىيۇتېر بازىرىدىكى كومپىيۇتېرنى بىر چۈۋۈپ قويۇپلا مانچە پۇل ئالىمەن دەپ تۇرۇۋالدىغان تېخنىكلارمۇ ئامال قىلالىغاندا بىردەمدىلا كومپىيۇتېرنى ئەيۋەشكە كەلتۈرۈپ بېرەتتى. تۇردىنىڭ يانفونى خېلى ئۇزاق ئۇلانماي تۇرغاندىن كېيىن بىر چاغدا، مەن تېلېفوننى قويۇۋېتەي دېگەندە ئۇلىنىپ تۇردىنىڭ ئايالى مەريەم تېلېفوننى ئالدى ۋە تۇردىنىڭ خىزمەت مۇناسىۋىتى بىلەن كەرنىفۇر تاللا بازىرىنىڭ يېكەنكۆل تارمىقىغا كەتكەنلىكىنى ئېيتتى. ئەسلى تۇردىنىڭ تېلېفونى ئائىلە ۋە شىركەت بويىچە تورلاشۇرۇۋېتىلگەن ئىكەن. ئايلا دەپ قالدۇم. مەن تېخى بايىلا، تۇردىغا تېلېفون ئۇرماستىن بۇرۇن، بىر تۈركۈم ئۆزىنى تۇتۇۋالمايغان نامايىشچىلارنىڭ كەرنىفۇر بازىرىنىڭ ئەتراپى ۋە يېكەنكۆل مەيدانىدا قالمايىقانچىلىق چىقىرىۋاتقانلىقىدىن خەۋەر تاپقان ئىدىم. كۆپىنچە يوللاردا قاتناشقا چەك قويۇلغان بولۇپ ۋەزىيەتتە بىر خىل جىددىيلىك ھۆكۈم سۈرەتتى. ھاياجانلىنىپ ئۆزىنى تۇتالمايغان نامايىشچىلار ئالدىغا ئۇچرىغان بىر قىسىم ئۇيغۇر قاتارلىق ئازسانلىق مىللەت ئاھالىسى بىگۇناھ ئۇۋالچىلىققا قالغان ئىدى.

مەن ئەمدى تۇردىنىڭ تىنچ - ئامانلىقىدىن ئەنسىرەپ جىددىيلەشكەن ھالدا ئۇنىڭ يەنە بىر تېلېفونىنىڭ نومۇرىنى باستىم. كاللامدا نامايىشچىلار يەنە ھاياجانلىنىپ كېتىپ، ئۆزىنى تۇتۇۋالماي تۇردىنى ئۇرۇپ سالمىغاندۇ ھە دېگەن ئوي ھۆكۈم سۈرەتتى. تېلېفون ھايات بولمايلا ئۆلەندى.

- سىز نەدە؟ - دەپ سورىدىم سالام - سائەتتۇ قىلىماستىن .  
- مەن يېكەنكۆلدىكى كەرنىفۇر تاللا بازىرىدا . تاللا بازىرىنىڭ بىرنەچچە پۇلئالغۇسىدىن چاتاق چىققانىكەن ، ئوڭشىغىلى كەلگەن . - دەپ جاۋاب بەردى تۇردى خاتىرجەم ھالدا .  
- ئەتراپ بىخەتەرەمۇ؟  
- چېكىدىن ئاشقان نامايىشچىلارنى تارقىتىۋېتىش ئۈچۈن ساقچىلار ياش ئاققۇزىدىغان بومبا تاشلىدى .  
ھەرھالدا مەن بىخەتەر .

- مەن ئادەم ئېلىپ بېرىپ سىزنى ياندۇرۇپ كېلەيمۇ؟

- ھاجىتى يوق . يېنىدا كارىفورنىڭ قوغداش خادىملىرى بار ، - دەپ جاۋاب بەردى تۇردى . شۇندىمۇ خاتىرجەم بولالمىدىم . تۇردى كارىفور تاللا بازىرىدا بىر نەچچە سائەت خىزمەت قىلغاندىن كېيىن بىخەتەر ھالدا ئىشخانىسىغا يېنىپ كەتتى . شۇ چاقمىچە پات - پات تېلېفونلىشىپ تۇردۇق . نەچچە كۈندىن كېيىن جاھان تىنچىغاندا تۇردى بىلەن كۆرۈشتۈق .

مەن تۇردىنى (جەمىيەتنى بىر خىل ئەنسىزلىك قاپلىغان) جاھان ئەڭ قالايمىقان چاغدا ، تېخى مالىمانچىلار ئەڭ كۆپ يىغىلغان جايغا قورقماي بارغانلىقى ھەققىدە ئەيىبلەدىم .

- مەنمۇ ئۆلۈمدىن قورقىمەن ، شۇ كۈنى مەنمۇ قورقتۇم . ئەتراپ بەكمۇ قورقۇنۇچلۇق ئىدى . شۇ كۈنى ئەتىگەندە كەرىفور تاللا بازىرىدىن بىر نەچچە پۇلئالغۇ بۇزۇلۇپ قالدى دەپ تېلېفون قىلغاندا خېلى ئىككىلىنىدىم . ماڭا ھازىر جان كېرەك دەپ بارمىساممۇ بولۇۋېرەتتى . لېكىن مەن ئۇلارنىڭ تېخنىكا مۇلازىمىتىنى ئۈستۈمگە ئالغان ئېكەنمەن جان كەتسىمۇ لەۋزىمىدە تۇرۇپ ئۇلارنىڭ قىيىنچىلىقىنى ئاسان قىلىشىم كېرەك . ئۇلارمۇ مېنى شۇنداق قىلالايدۇ دەپ تاللىغان . شۇنداق قىلىش مېنىڭ مەجبۇرىيىتىم . مەن كەرىفور دەك چوڭ خېرىداردىن ئايرىلىپ قېلىشتىن قورقمايمەن . خەقنىڭ مېنى لەۋزىدە تۇرالمىدۇ ، باشقا شىركەتلەرنى تەكلىپ قىلغان بولساق ئۇنداق بولماس ئىدى - ھە دەپ قېلىشىدىن ، باشقىلارنىڭ ئىشەنچىدىن ئايرىلىپ قېلىشتىن ئەندىشە قىلىمەن . مەن پۇلنى دەپ ئەمەس ئىناۋىتىمنى ، لەۋزىمنى دەپ باردىم . مەن ئۈچۈن ئىناۋەت ۋە لەۋزى جاندان مۇھىم ئورۇندا تۇرىدۇ .

مەن تۇردىنىڭ ئۈرۈمچىدىكى ئۈچ كارىفور تاللا بازىرىنىڭ تېخنىكىلىق مۇلازىمىتىنى ھۆددىگە ئالغانلىقىدىن خەۋەردار ئىدىم . تۇردى نۇرغۇن تېخنىكا مۇلازىمەت شىركەتلىرى بۇ تۈرنى قولغا كەلتۈرۈش ئۈچۈن رىقابەتلىشىپ ئاخىرى ئۇزۇننىڭ تېخنىكا ئۈستۈنلىكى بىلەن غەلبە قىلغان ، كارىفورنىڭ باشقۇرغۇچىلىرىمۇ نۇرغۇن مۇلازىمەت شىركەتلىرى ئىچىدىن چېكىپ يۈرۈپ تۇردىنىڭ شىركىتىنى تاللىغان ، تۇردىنىڭ شىركىتىگە ئىشەنچ بىلەن ئۆزىنىڭ تېخنىكا مۇلازىمىتىنى تاپشۇرغان ئىدى .

بۇ قېتىم تۇردى ئۇلارنىڭ كۈتكەن يېرىدىن چىقتى . ئۇلارنى ئۈمىدسىزلىككە ئۇرۇمىدى . ئىلگىرىكى تىنچ چاغلاردا تۇردى خېرىدارلىرى تەلەپ قىلغان ھامان نەق مەيدانغا ھازىر بولاتتى . بۇ قېتىم شۇنداق بولدى . لېكىن بۇ قېتىمقىسىنى باشقا تىنچ كۈنلەردىكى پەيدا بولۇش بىلەن سېلىشتۇرغىلى بولمايتتى . تۇردى بۈگۈن نۇرغۇن خەتەرلىك جايلاردىن ئەگىپ ئۆتكەن ، ئىشخانىسى جايلاشقان جەنۇبىي باغچا ئەتراپىدىن يىكەنكۆل مەيدانغا ئىككى سائەت ۋاقىت سەرپ قىلىپ ، نۇرغۇن يوللارنى ئايلىنىپ يۈرۈپ يېتىپ كەلگەن ئىدى . بۈگۈن كەلمىگەن بولسىمۇ كارىفور بازىرىدىكى نازارى بولۇپ كېتىشى ناتايىن ئىدى . لېكىن تۇردى مانا مۇشۇنداق خەتەرلىك پەيتلەردىمۇ لەۋزىدە تۇردى . تۇردى كارىفور بازىرىغا كىرىپ كەلگەندە ئىككى كۈندىن بۇيان ئۆيىگە كېتەلمەي تاللا بازىرىدا قونۇپ قالغان (ئازسانلىق مىللەت) ئۇيغۇر خىزمەتچى خادىملاردىن تارتىپ كارىفورنىڭ باشقۇرغۇچىلىرىغىچە تۇردىنىڭ بۇ روھىدىن تەسىرلەنمىگەن ئادەم قالدى . ھەتتا بەزىلەر تۇردىنىڭ بۇ تاللىشىدىن ھەيران قالدى . 7-ئاينىڭ 5-كۈنىدىكى قانلىق ۋەقەدىن كېيىن ئۈرۈمچى كۈچلىرىدىكى ھەرىمىلەت ئاممىسى ئارىسىدا مودا بولغان جاندىن پۇلنى ئەتىبار بىلىدىغان ئادەم (ياۋجىيەن بۇياۋمىڭ) دېگەن گەپنى تۇردىغا داتىملىغانلارمۇ بولدى . ئەمما تۇردى بۇنداق گەپلەرگە پەرۋا قىلىپ كەتتى . چۈنكى مەن بىلىدىغان تۇردى خەقنىڭ نېمە دېيىشىگە بەك ئېتىبار قىلىپ كەتمەي ، ئۆزىنىڭ بىلگەن يولىدىن مېڭىشنى ئەۋزەل بىلىدىغان بىر يىگىت ئىدى .

شۇ ئىشتىن كېيىن يېقىن دوست بولۇپ ئۆتۈۋاتقان ، داۋاملىق مۇڭدۇشۇپ تۇرىدىغان بۇ دوستۇم ھەققىدە نىمىشقا بىرنەرسە يازمىغاندىمەن دەپ ئويلاپ قالدىم . مەن تۇردى بىلەن تونۇشقىلى ساق 16 يىل بولغان ، ئارىدا بىز نۇرغۇن قېتىم مۇڭداشقان ، نۇرغۇن ئىشلارنى بىللە باشتىن كەچۈرگەن دوستلاردىن ئىدۇق . ھەتتا تۇردى مېنىڭ تويۇمىدىكى يىگىت قولىدىشىم ئىدى . لېكىن تۇردى ھەققىدە بىر نەرسە يېزىشىمغا بۇ ئامىللار مۇھىم سەۋەپ بولالمىسىمۇ تۇردىنىڭ قىلىۋاتقان ئىشلىرى يېزىشقا ، تەشۋىق قىلىشقا ئەرزىيتتى . ئەڭ مۇھىمى بۈگۈن ئىش ئىزدەش كۈچىسىدا تېڭىرقاپ يۈرگەن نۇرغۇن سىتودىنىتقا تۇردىنىڭ ئىش - ئىزلىرى جانلىق ئۈلگە بولالايتتى . ناۋادا ئۇلار تۇردىنىڭ ئىش - ئىزلىرىدىن ئۆزىگە پايدىلىق تەپەككۈر يولى ئىزدەپ تاپالسا مېنىڭ بۇ ئەدەبىي ئاخباراتنى يېزىش مۇددىئايىمۇ قانائەت تاپقان بولاتتى .

مەن شۇنداق خىياللار بىلەن يۈرگەن كۈنلەرنىڭ بىرىدە تۇردى بىلەن ئەخمەتجان ئىسىملىك بىر ئاغىنىمىز تۆمۈر يول ئىدارىسى يېنىدىكى بىر مېھماندارچىلىققا مېنىمۇ چاقىرىۋالدى . مېھماندارچىلىقنىڭ ئاساسىي مەزمۇنى شىياڭگاڭدىن كەلگەن بىر مېھماننى كۈتۈش ۋە ئۇلارغا ھەمراھ بولۇش ئىدى . بىر قىسىم يامان نىيەتلىك

كىشىلەرنىڭ بىگۇناھ ئاممىغا يىگنە سانجىش ۋەقەسى تۈپەيلىدىن ئۈرۈمچىنىڭ خاتىرجەملىكى بۇزۇلغان، مىللەتلەر مۇناسىۋىتى سىناققا دۇچ كەلگەن شۇ كۈنلەردە شىياڭگاڭدىن كەلگەن مەبلەغ سېلىش نىيىتىدىكى سودىگەرنى بىر نەچچە ئۇيغۇر، خەنزۇ ۋە مياۋزۇدىن تەركىپ تاپقان، كۆپ مىللەتلىك ئەل-ئاغىنلەر بىلەن كۈتۈۋېلىش ئەھمىيەتلىك بىر (ئىش) ۋەقە ئىدى، شۇڭا مەنبۇ تارتىشمايلا ئۇلارغا قېتىلغان ئىدىم. ماشىنا نۇرغۇن كۈچلارنى ئارقىدا قالدۇرۇپ ساھىل يولىغا قەدەم قويغاندا تويۇقسىز تېلپونۇم جىرىڭلىدى. تېلپونۇم ئايالىم ئۇرغان ئىدى. ئايالىم بىلەن بايىلا خوشلىشىپ چىققاچقا ئەمدى نېمە ئىش بولغاندۇ دەپ ئەندىشە ئىچىدە تېلپونۇمنى ئالدىم.

ئايالىمنىڭ ئېيتىشىچە ئۇنىڭ سىنىپىدىكى ناھايىتى ياخشى ئوقۇۋاتقان بىر ئوقۇغۇچى قىيىنچىلىققا دۇچ كەلگەن، دوختۇرخانىغا كىرىپ قالغاندىن كېيىن ئوقۇش-ئوقۇماسلىق ھەققىدە ئويلىنىپ قالغان، ئوقۇش پۇلىنىڭ بىر قىسمىنى تېخى تۆلىۋېلىنمىگەن ئېكەن. ئايالىم مۇشۇ ئىشنى قانداق بىتەرەپ قىلىش ھەققىدە مەندىن مەسلىھەت سورىۋاتتى. مەن يول ئۈستىدە بولغاچ بۇ ئىش ھەققىدە ئەتە تەپسىلىي بىرنەرسە دېيىشەيلى دەپ تېلپونۇمنى ئۆزدۈم. تېلپونۇمنىڭ ئاۋازى ئۇنلۇك بولغاچقا تۇردى ۋە ئەخمەتجان گېپىمنى ئاڭلاپ تۇرغان ئېكەن. - ئۇ ئوقۇغۇچىغا قانچە پۇل بولسا قىيىنچىلىقتىن ئۆتۈپ كېتەلەيدىكەن؟ - دەپ سوراپ قالدى تۇردى. - مەكتەپنىڭ ئوقۇش پۇلىنى تۆلەشكە 1500 يۈەن كېتىدىكەن. قالغان 1400 يۈەننى تۆلەپ بويۇتۇ. - دەپ جاۋاب بەردىم مەن.

- نىمىشقا مۇشۇنداق ئىشلارنى ماڭا دېمەيسىز؟ ئاڭلاپ قالمايغان بولسام دېمەس بولغىنىڭىز؟  
روشەنگۈل (ئايالىمنى دېمەكچى) قىيىنچىلىقىمۇ ھېلىقى ئوقۇغۇچىمۇ خاتىرجەم ئوقۇۋاتىدۇ. نىمىشقا جان تىكىپ پۇل تاپتۇق؟ مۇشۇنداق چاغلاردا ئەسقاتار دەيمىزدە. مەن چوڭ ياردەم قىلالىمىز، ئوقۇغۇچىنىڭ جالا قالغان ئوقۇش پۇلىنى تۆلۈۋېتەي، بىر قېرىندىشىمىزغا ياردەم قىلالماي پاقىراپ يۈرۈشكە بۇ يۈرەك قانداق چىدايدۇ؟ قالغان ئىشلارنى كېيىنرەك بىر نەرسە دېيىشەيمىز.

مەن تۇرۇپ قالدىم، تۇردىنىڭ بۇ گېپىدىن سۆيۈنۈش بىلەن بىرگە ئىككىمىزنىڭ دوستلىقى باشلانغان يىللار ئېسىمگە كەلدى. تۇردى بىلەن ئىككىمىز خىزمەت ھاياتىمىزنى بىرگە باشلىغان ئىدۇق. لېكىن ئارىدىن 16 يىل ئۆتكەندە مەن بىر ئالى مەكتەپنىڭ ئوقۇتقۇچىسى سۈپىتىدە تۇرۇۋاتىرگەن، تۇردى بولسا ئۆزىدىن ئېشىنىپ قىيىنچىلىقتا قالغانلارغا ياردەم قولىنى سوزالايدىغان ھالغا يەتكەن ئىدى. ئەلۋەتتە، بۇنداق سېلىشتۇرۇش سەل بېھۋەدە. لېكىن بىر تەرەپتىن قارىسا قىسقا، يەنە بىر تەرەپتىن قارىسا خېلى ئۇزۇن 16 يىل ئىككى ياشنىڭ تەقدىرىنى ئىككى خىل قىلىپ تاشلىغان، ھەر ئىككىمىز ئىزدىگەن نەرسىمىزگە ئېرىشكەن ئىدۇق.

ئەتسى تۇردى ئوقۇغۇچىنىڭ پۇلىنى تۆلەپ بېرىش ئۈچۈن مەكتەپكە كەلدى. تارماق ئىنستىتوتىمىزنىڭ سېكرىتارى بۇ ئىشنى ئاڭلاپ تۇردىغا رەھمەت ئېيتماقچى بولدى. لېكىن تۇردى << ئوڭ قولۇڭ قىلغان ياخشىلىقنى سول قولۇڭ بىلىمىمۇ دەيدىغان گەپ بار، كىچىككىنە ياردەم ئۈچۈن سېكرىتار بىلەن كۆرۈشۈپ يۈرسەم يۈزۈم چىدىمايدۇ، كېلەر يىلى چوڭراق بىر ئىش قىلاي، شۇ چاغدا بىر گەپ بولار >> دەپ سېكرىتارنىڭ كېلىشىنى كۈتمەيلا ماشىنىسىنى ھەيدەپ تىكشۈۋەتتى. سېكرىتار يېتىپ كەلگەندە مەن تۇردى بەرگەن 1500 يۈەننى تۆتۈپ يالغۇز قالغان ئىدىم. سېكرىتار تۇردىنىڭ بۇ ئىشىدىن (نېمە دېيىشىنى بىلەلمەيلا) ھەي دەپلا قالدى.

بۇ ئىككى ۋەقە مېنى تۇردى ھەققىدە ئەستايىدىل بىر نەرسە يېزىپ بېقىشقا ئۈندىدى. مەن نۇرغۇن ئىككىلىنىشتىن كېيىن قولۇمغا قەلەم ئالدىم. خەق ئاغىنىسىنى يېزىپتۇ دەپ قارىسىمۇ مەيلى دەپ تۇردىنىڭ ئىشلىرىنى ئاغىنەم دەپ يان باسماي، لىلا مەيداندا تۇرۇپ بايان قىلسام، بىلگەنلەر ئىلھام ئالسا، بىلىمگەنلەر ئىزدىنىپ باقسا، ياخشى ئەمەسمۇ دەپ ئويلىدىم. مېنىڭ بۇ ئاخباراتىنى يېزىشىمغا يەنە 2003-يىلى ئۆستاز يازغۇچى نۇرمۇھەممەت توختىنىڭ خوتەندە - بىر مېھماندارچىلىقتا ھال - مۇڭ بولۇۋېتىپ دەپ بەرگەن گەپلىرى تۇرتكە بولدى.

شۇ چاغدا بۇ ھۆرمەتكە سازاۋەر يازغۇچى ئۆزىنىڭ يېقىندىن بۇيان ئەتراپىدىكى راست ۋەقە، راست ئىشلارنى يېزىشقا كىرىشىپ قالغانلىقى ھەققىدە سۆزلەپ كېلىپ <<قەدىمقى يۇناندا ئىلاھلار ۋە خان-پادىشاھلار، قەھرىمانلارنى يېزىش ئەدەبىيات بولىدۇ دەپ قارايدىكەن كۆز قاراش بار ئىكەن. ئۇلارنىڭ كۆز قارىشىچە مۇشۇنداق ئادەملەر كۆپ يېزىلغانسىرى بۇنى ئوقۇغان ئادەملەردە شۇلارغا خاس بولغان خۇسۇسىيەت پەيدا بولىدىكەن. مەن ئەشۇ گەپنى راست دەپ ئويلاپ قالدىم. نەچچە يىلدىن بۇيان مىللىتىمىز ئىچىدىكى ئەسكىلىكلەرنى يازدۇق، پاش قىلدۇق، لېكىن ئەسكىلىكلەر غولدىسا غولدىدىكى تۈگەپ كەتمىدى. بىز تەنقىد قىلغان ئەسكى ئادەملەر بىز يازغان نەرسىنى يا ئوقۇيدىكەن يا ئوقۇمايدىكەن. يەنىلا بۇ يازمىلارنى ئوقۇغان ياخشى

كىشىلەرنىڭ دىلى ئاچچىق بولىدىكەن. شۇڭا بۇندىن كېيىن ئەتراپتىكى ياخشى ئىش قىلغان، خەقنىڭ ھۆرمىتىنى قوزغىغان، ئىگىلىك تىكلەپ باشقىلارغا ئۆلگە بولغان ئادەملەرنى يېزىش قارارىغا كەلدىم. دېگەن ئىدى، مەن يازغۇچىنىڭ بۇ پىكىرىگە قېتىلغان ۋە ئۆزۈم ئىلگىرى يازغان ئەسەرلىرىم ھەققىدە ئويلىنىپ قالغان ئىدىم. مەلۇم مەنىدىن ئېيتقاندا تۇردى ھەققىدە ئەدەبىي ئاخبارات يېزىشىم نۇرۇھەممەت توختىنىڭ تەشەببۇسىنى ئەمەلىي ھەرىكەت بىلەن قوللىغان بولۇپلا قالماي، يوق نەرسىلەرنى توقۇپ خەققە ھىكايە قىلىپ بەرگەندىن مەنلىك ئىدى. تۇردىنىڭ ھىكايىللىرى ئەتراپىمىزدا راست يۈز بەرگەن ئىشلار بولغاچقا چىقىش يولى ئىزدەپ تېڭىرقاپ قالغان نۇرغۇن ياشقا ئىلھام بېرەلەيتتى. گەرچە تۇردى قىلغان ئىشلىرىنى داۋراڭ قىلىپ يۈرۈشنى خالىمايدىغانلار تىپىغا مەنسۇپ بولسىمۇ باشقىلارغا ئىلھام بېرىش نوقتىسىدا ئۇنىڭ قارىشىمۇ مېنىڭ بىلەن ئورتاق ئىدى.

ئادەم ئۆز قىممىتىنى قانداق باھالايدۇ؟

بىر ئادەمنىڭ ئۆز قىممىتىگە باھا بەرمىكى بەك تەس. لېكىن ئۆزىنىڭ قانچىلىك قىممەت يارىتالايدىغانلىقىغا باھا بەرمىكى ئۈنچە تەسكە چۈشەلمىسىكى مۇمكىن. تۇردى بىلەن يېڭى تونۇشقان چاغلىرىمىز دەل كاللامدا ئەنە شۇنداق ئۇيلار ئەگىپ يۈرىدىغان، يېڭى دوست تۇتقاندا قارشى تەرەپنىڭ قانچىلىك قىممەت يارىتالايدىغانلىقى ۋە ئۆز قىممىتىگە قانداق باھا بېرەلەيدىغانلىقى دوست تۇتۇشۇمنىڭ مۇھىم ئۆلچىمى بولۇپ قالغان ئىدى.

تۇردىنىڭ تېخى سانائەت ئىنستىتوتىنى پۈتتۈرمەي تۇرۇپ ياپۇن تىلىنى ناھايىتى راۋان ئۆگىنىۋالغانلىقى مەندە تۇردىغا نىسبەتەن ھۆرمەت قوزغىدى. مەنبۇ چەتئەل تىلى ئۆگۈنۈپ باققان، بىرەر تىلنى ئۆز ئانا تىلىغا ئوخشاش راۋان ئۆگىنىۋېلىشنىڭ ئۈنچە ئوڭاي ئەمەسلىكىنى ئۆز ئەمىلىيىتىم ئارقىلىق تەرجىمە قىلىپ باققان ئىدىم. بىز تونۇشقان 1994 - يىلى كۈز مەن ئەمدىلا ئالى مەكتەپنى پۈتتۈرۈپ شىنجاڭ مائارىپ ئىنستىتوتىغا خىزمەتكە چۈشكەن، پۈتۈن جەمئىيەتتە چەتئەل تىلى ئۆگۈنۈش قىزغىنلىقى كۆتۈرۈلگەن، دوكتورلۇقنى پۈتتۈرگەنلەرنىڭ قارشى ئېلىنىش دەرىجىسى مودا ناخشا چولپانلىرى بىلەن تەڭلىشىپ قېلىشقا باشلىغان، جەمئىيەتتە مىسىلىسىز ئۆگۈنۈش ۋە يۇقۇرى دەپلوم قىزغىنلىقى كۆتۈرۈلگەن ئىدى. شۇ چاغلاردىكى چۈشەنچىمىزدە ئەنە شۇنداق يۇقۇرى ئوقۇش تارىخىغا ئېگە بولۇشنىڭ ئالدىنقى شەرتى بىرەر چەتئەل تىلىنى راۋان بىلىش دەپ ئويلايتتۇق. مەتبۇئاتلار دوكتور ۋە دوكتور ئاشتىلىقىنى پۈتتۈرگەنلەرنى ئىز قوغلاپ خەۋەر قىلاتتى. ھەتتا بەزى ئىخلاسەن ئوقۇرمەنلەر جوڭگۇدىكى ئۇيغۇر دوكتورلىرىنىڭ قىسقىچە تارىخىنى تۈزۈپ نەشر قىلدۇرۇش كويىدا يۈرۈۋاتاتتى. ئەنە شۇنداق كۈنلەردە تۇردى بىلەن تونۇشۇپ قالدۇق. تۇردى ئۆزىنىڭ تىل ئۆگۈنۈشتىكى ئارتۇقچىلىقى بىلەن مېنىڭ دىققەت نەزىرىمدىن ئورۇن ئالدى. ئەنە شۇ چاغلاردا تۇردى ياپۇن تىلىنى خېلى ياخشى ئۆگەنگەن، خىزمەت ۋە تۇرمۇش ئېھتىياجىدىن ئېنىگىلىز، ئەرەپ، پارىس تىللىرىنى يامىدىغان، ھەتتە كورىيە تىلىنى ئۆگۈنۈپ باققان ئىدى. مانا مۇشۇ تىللاردا كۈندۈلۈك تۇرمۇش ئېھتىياجىدىن چىقالايتتى. مەن تۇردىنى مۇشۇ ئارتۇقچىلىقى بىلەن يېقىن كەلگۈسىدە دوكتورلار تىزىملىكىدىن ئورۇن ئالالايدىغان بىر شەخس دەپ قارايتتىم. لېكىن تۇردىنىڭ ياپۇن تىلىنى راۋان بىلىشى كاللامدا << ئۇ ياپۇن ئەدەبىياتىنى ئۆز ئەسلى بىلەن كۆرۈپ زوقلىنالايدۇ. نوبىل ئەدەبىيات مۇكاپاتىنىڭ ساھىبى كاۋاباتا ياسۇنارىنىڭ ئەسەرلىرىنى ئۆز تىلىدا ئوقۇيدۇ، لېكىن مەن ئوقۇيالمايمەن >> دېگەن خىياللارنى پەيدا قىلاتتى. بۇ خىيال ئاخبارىدا ماڭا تۇردىنىڭ تەبىئىي پەن كەسپىدە ئوقۇيدىغان ئادەملىكىنى ئۇنتۇلدۇردى. ئاخىرى ئۇنى ئۆز كەسپىم تەرەپكە سۆرەپ ئۇنىڭغا ئەڭ مۇنەۋۋەر ياپۇن يازغۇچىلىرىنىڭ ئەسەرلىرىنى ياپۇن تىلىدىن بىۋاسىتە ئۇيغۇر تىلىغا تەرجىمە قىلىپ بېقىش تەكلىپى بەردىم.

تۇردى بىراز ئويلىنىپ قالغاندىن كېيىن تەكلىپىمگە ماقۇللۇق بىلدۈردى. ئەنە شۇنداق ھەپتىدە بىرەر - ئىككى قېتىم كۆرۈشۈش نەتىجىسىدە تۇردى بىلەن دوستلىشىپ قالدۇق. بولۇپمۇ ئۇنىڭ بىلەن تونۇشۇپ بىرەر يىل ئۆتكەندە تۇردىنىڭ تۇيۇقسىز ئۆزى خىزمەتكە تەقسىم قىلىنغان شىنجاڭ ئالىومىن زاۋۇتىدىكى خىزمىتىدىن ئىستىپا بېرىشى كاللامدا غۇلغۇلا قوزغىدى. بۇ ھەقتىكى غۇلغۇلا ئۇنى تېخىمۇ چۈشۈنۈشۈمگە سەۋەپ بولۇپ قالماي ئۇنىڭ بىلەن بولغان دوستلىقىمىزغا ئاساس سالدى.

تولۇقسىز ئوتتۇرا مەكتەپتە ئۇلاچىلىقىنى ئۆگۈنۈپ باغدىكى ئاچچىق ئۇرۇكلەرنى ئۇلاپ باققان ئىدىم. تولۇق ئوتتۇرا مەكتەپنىڭ ئاخىرقى يىللىرىدا ئۆيىنىڭ دېھقانچىلىقنىڭ ھۆددىسىدىن چىقالايدىغان بولۇپ قالغان ئىدىم. لېكىن بۇ ئىشلارنى ھۈنەر دەپ قارىغىلى بولمايتتى. چوڭ شەھەردە بۇنداق ئىشلارنىڭ كارغا ياراپ قېلىشىمۇ ناتايىن ئىدى. ئەنە شۇ چاغدا مەجىت ناسىر ئاكنىڭ ئۆتكۈر قاراشلىرى ئاستىدا خەپ، بۇندىن كېيىن ھۈنەر

دەرىجىسىگە كۆتۈرۈلگۈدەك بىرەر كەسپنى ئۆگۈنۈپ قويىمىسام، ياكى ئۆز كەسپىمنى ھۈنەر دەرىجىسىگە يەتكۈزۈپ ئۆگەنمىسەم دەپ ئۆزۈمگە ۋەدە قىلغان ئىدىم.

تۇردىمۇ مەجىت ناسىر ئاكاغا ئوخشاش خىيال قىلغان، ئالى مەكتەپنىڭ دەسلەپكى يىللىرىدىلا ئەنە شۇنداق ئويغا ئېگە بولۇپ قالغان ئىدى. ئۇنىڭ كاللىسىدا بۇنداق ھۈنەر ئوينىنى ياكى بۇنداق تۇرمۇش قارىشىنى كىم پەيدا قىلدى؟ ياكى ئۇيغۇرنىڭ كىشىنىڭ قولغا قاراپ ياشاپ قېلىشىنى نومۇس بىلىدىغان مەجەزى تەبىئىي ھالدا تۇردىنىڭ كاللىسىدا مانا شۇنداق ئوينىنى پەيدا قىلىپ قويدىمۇ ئېنىق ئەمەس ئىدى. لېكىن ئۇ چوڭ شەھەر مۇھىتىدا ياپۇن تىلىنى بىر كۆرۈۈك دەپلا قاراپ قالماي جان باققىلى بولىدىغان بىر ھۈنەر دەپ قارىغان ۋە مۇشۇ ھۈنەر بىلەن قوراللىنىپ بېقىش ئۈچۈن كۈرەش قىلغان ئىدى. ئۇندىن باشقا ياپۇنىيەلىكلەرنىڭ روھى، ئېلىكتىر ساھەسىدىكى مۇۋاپىقىيىتى، ئىككىنچى دۇنيا ئۇرىشىدا ئېغىر دەرىجىدە ۋەيران بولغان دۆلەتنى ئوتتۇز يىلغا يەتمىگەن ۋاقىت ئىچىدە دۇنيادىكى ئىككىنچى ئىقتىسادى گەۋدە قىلىپ قۇرۇپ چىقىشى قاتارلىق بىر قاتار ۋەقەلەر تۇردىنىڭ تىل ئۆگۈنۈش ئىستىياقىنى ياپۇن تىلىغا باغلاپ تۇراتتى. باشقا ساۋاقداشلىرى ھەۋەس ئۈچۈن تىل ئۆگەنگەن بولسا تۇردى ھەۋەستىن كۆرە جان بېقىش ياكى قوراللىنىپ قويۇش، ياپۇن تىلى ئارقىلىق ياپۇنلارنى مۇۋاپىقىيەتكە ئېرىشتۈرگەن تەپەككۈر ئۇسۇلىدىن خەۋەردار بولۇپ ئۇنى ئۆز ھاياتىغا تەدبىقلاش ياكى ھۈنەرلىك بولۇپ قويۇش ئۈچۈن تىل ئۆگەنگەن، شۇڭلاشقا ھۈنەرگە چالا بولۇپ قالمايلىق ئۈچۈن بۇ تىلنى يىلىمدەك چاپلىشىپ يۈرۈپ ناھايىتى پۇختا ئۆگەنگەن ئىدى. ئەمەلىيەت تۇردىنىڭ بۇ قارىشىنىڭ توغرا ئېكەنلىكىنى ئىسپاتلىدى. قوۋ توشقاننىڭ ئۇۋىسى ئۈچ دېگەندەك بۈگۈنكى كۈندىكى مەۋجۇت بولۇش رىقابىتى كۈندىن كۈنگە كەسكىنلىشىۋاتقان چاغلاردا ئۈچ يەردىن ئوۋا ئوتۇپ قويۇش ياكى ئېنىقراق قىلىپ ئېيتقاندا ئۆزىمىز جان بېقىشتا تايىنىدىغان ھۈنەرنى بىر نەچچە قىلىپ قويۇش ھاياتى كۈچىمىز ۋە رىقابەت ئىقتىدارىمىزنى ئاشۇرىدىغان ئەۋزەل چارە ئىدى. خەقنىڭ قولغا قاراپ قالىدىغان ئىقتىدار تايىنىشقا ئەرزىپ كەتمەيتتى. قارشى تەرەپ خالىغان بىر كۈنى بىزنى تايىنىدىغان نوقتىدىن ئايرىپ تاشلىسا نېمە قىلىشىنى بىلمەي گاگىراپ قالاتتۇق. ئىش ئورنىدىن قالدۇرۇش سىياسىتى ئومۇملاشتۇرۇلغاندىن كېيىن ئىش ئورنىدىن ئايرىلىپ قالغان نۇرغۇن ئادەم نېمە قىلارنى بىلمەي تۇرۇپ قالغان ئىدى. ياش ۋاقتىدا نېمە قىلارنى بىلمەي تۇرۇپ قالغانغا قارىغاندا قېرىپ زېھنى كۈچۈك ئاجىزلاشقاندا نېمە قىلارنى بىلمەي تۇرۇپ قېلىش ئادەمنىڭ ئىچىنى سىرىلدۈرەتتى. مەن 50 ياشلارغا يېقىنلاشقاندا ئىش ئورنىدىن قالدۇرۇلۇپ جان بېقىش كويىدا چىرايى ساماندىك سارغايغان ئادەملەرنى خېلى كۆپ ئۇچراتقان، ئۇلار بىلەن مۇگىدىشىپ كۆرگەن ئىدىم. ئۇلارنىڭ شۇ چاغدىكى تەڭقىسلىقى ۋە پۇشايمىنى ئالدىدا ئادەمنىڭ باغرى ئېچىشائىتى.

ئالېومىن زاۋۇتىدىكىلەر تۇردىنىڭ ئىستىيا بەرگەنلىكىدىن قانداق تۇيغۇدا بولدى؟ قوللىمىزدىن بىر ئىقتىساس ئىگىسى ئۇچۇپ كەتتى دەپ ئاھ ئۇردىمۇ؟ ئېنىق ئەمەس. لېكىن ئۇلارنىڭ ئاھ ئۇرۇپ كەتمەيدىغانلىقىنى، ھەي، ياخشى خىزمەتنى تاشلاپ كەتتىدە بۇ بايقۇش دەپ ئويلىغانلىقىنى پەرەز قىلماق تەس ئەمەس. چۈنكى ئەينى چاغدا ئۇلار شۇنداق ئويلاشقا ھەقلىق ۋە شۇنداق ئويلايدىغان بولۇپ قالغان، شۇنداق ئويلاش ئادەتكە ئايلىنىپ كەتكەن ئىدى.

تۇردى ئۇن - تۇنسۇز ھالدا ئالېومىن زاۋۇتىدىن ئايرىلىپ بەش يۇلتۇزلۇق ئىستىراھەت مېھمانخانىسىنىڭ تەربىيەلىش بۆلىمىنىڭ ياپۇن تىلى ئوقۇتقۇچىسى بولۇپ قالدى. ئەلۋەتتە، تۇردى بۇ خىزمەتكىمۇ شۇنداق ئوڭاي ئېرىشىپ قالغىنى يوق. تۇردىنىڭ ياپۇن تىلى سەۋىيەسى ئۈرۈمچى تىل ئۆگۈنۈش چەمبىرىكىدىكى ئادەملەر ئىچىدە تەسىر قوزغىغان ئىدى. بەزى ياپۇنلار تۇردىنىڭ ياپۇن تىلىدىكى راۋان نۇتقىغا قاراپ ھەيران قالاتتى. سۆيۈنەتتى. مانا مۇشۇ تەسىر كۈچ ۋە ئەمەلىي ئىقتىدار تۇردىنى ئىستىراھەت مېھمانخانىسىغا باشلاپ كەلدى. تۇردىنى خىزمەتكە قوبۇل قىلىش ئىنتىھامىنى ئىستىراھەت مېھمانخانىسىنىڭ گوللاندىيەلىك مەسئۇلى ئۆزى ئالدى. تۇردى نۇرغۇن رىقابەتچىلىرىنى يېڭىپ بۇ ئىنتىھامدىن مۇۋاپىقىيەتلىك ئۆتۈپ كەتتى. ئىستىراھەت مېھمانخانىسىنىڭ كاپىتالىستىك دۆلەتتىن كەلگەن خوجايىنى مىللەت، ئىرىق، جىنسىي پەرقلەر بىلەن كارى يوق، پەقەت قارشى تەرەپنىڭ ئۆزىگە لازىم بولىدىغان ئىقتىدارىنىڭ قانداقلىقىغا كۆڭۈل بۆلىدىغان ئادەم ئىدى. شۇڭا ئۇ ئىنتىھامغا قاتناشقۇچىلار ئىچىدە ئەمەلىي ئىقتىدارى ئەڭ كۈچلۈك تۇردىنى تاللىۋالدى. لېكىن تۇردى بۇ يەردىكى ئوقۇتقۇچىلىق خىزمىتىنى ئۆز قىممىتىنى تاپقانلىقىم دەپ قارىمىدى. پەقەت بۇ خىزمەتنى ھاياتىمىدىكى بىر ئۆتكۈنچى دەۋر دەپ قارىدى. ئۆتكۈنچى دەۋر بولغان ئىكەن چوقۇم تۇردىنىڭ قىممىتىگە ۋەكىللىك قىلالايدىغان ياكى تۇردى ئۆز قىممىتىنى تاپالايدىغان يېڭى خىزمەت ئورنىغا ئۆتۈپ كېتىش كېرەك. تۇردىنىڭ ئىستىراھەت مېھمانخانىسىدىكى خىزمىتى بەك ئېغىر ئەمەس ئىدى. مېھمانخانىنىڭ كۈتكۈچىلىرىگە ھەپتىدە نەچچە سائەت ياپۇن

تېلى ئاساسىي بىلىملىرىدىن دەرس ئۆتۈپ بەرسە بولاتتى. قالغان بوش ۋاقىتلاردا تۇردى ئۈگۈنۈش قىلىش بىلەن بىرگە شەھەرنى كۆزىتىپ تەپەككۈر قىلاتتى. بىلىمىنى تولۇقلايتتى. ئاخىرى ئۇ بىر مەزگىل تەپەككۈر قىلغاندىن كېيىن ئىستىراھەت مېھمانخانىسىنىڭ يېنىدىكى قىزىل تاغ مېھمانخانىسىدىكى تەبىئەت نامىدىكى بىر ساياھەت شىركىتىدىن خىزمەت تاپتى. خىزمەت تاپتى دېگەندەك كۆرە ئۇنى ئىقتىدارغا ئاساسەن ساياھەت شىركىتى خىزمەتكە تەكلىپ قىلدى.

تۇردىنىڭ كىچىك ۋاقىتلىرىدىكى ئارزۇلىرىدىن بىرى دۇنيانى چۆرگىلەپ بېقىش ئىدى. ئۇنىڭ كالىسىدىكى دۇنيانى كۆرۈپ بېقىش ئويى تىل ئۈگەنگەندىن كېيىن پەسىيىش ئورنىغا كۆچىپ كەتكەن ئىدى. ئالىومىن زاۋۇتىدىكى خىزمەتنىڭ ئۇنى زېرىكتۈرگەن يەنە بىر تەرىپى دۇنيانى كۆرەلمەسلىك ياكى تۇردىنى بىر ئورۇنغا چۈشۈپ قويۇش ئىدى. تۇردى ساياھەت شىركىتىدە ئىشلىسە بىر تەرەپتىن ساياھەتچىلەرنى باشلاپ دۇنيانى كۆرەلەيتتى. يەنە بىر تەرەپتىن ئىستىراھەت مېھمانخانىسىدىكى كۆپرەك پۇل تاپالايتتى. ئەڭ مۇھىمى تۇردى ئوتتۇز ياشقا كىرىپ بولغۇچە يۇرتىنىڭ مەشھۇر جايلىرىنىڭ ھەممىسىنى كۆرۈپ چىقىمەن، دۇنيانى كۆرۈشنى ئۆز يۇرتىمى كۆرۈشتىن باشلايمەن دەپ نىيەت قىلغان ئىدى. شۇڭا ئىستىراھەت مېھمانخانىسىنىڭ تۇتۇپ قېلىش ئۈچۈن ئۇرۇنۇشلىرىغا قارىماي ئورنىغا بىر ئوقۇغۇچىسىنى تونۇشتۇرۇپ قويۇپ خىزمىتىدىن ئىستىپا بەردى.

دېگەندەك تۇردى ساياھەت شىركىتىدە بىر يىلدىن ئوشۇق ئىشلىدى. شۇ چاغىچە تۇرپان بىزەكلىكتىن تارتىپ، كۈسەن مىڭ ئۆيلىرىگە قەدەر، قەشقەردىكى مۇزتاغدىن كىرىيەدىكى پۇلۇ تاغلىرىغا قەدەر ئايلىنىپ چىقتى. بوغدا كۆلى ۋە جەنۇبىي تاغقا قانچە قېتىم چىققانلىقىنى ساناپ تۈگەتكىلى بولمايدۇ. قىسقىسى ئۇ چەتئەللىكلەر كۆرۈشنى خالايدىغان ھەرقانداق بىر ساياھەت رايۇنىغا بېرىپ كۆرۈپ كەلدى. ياپۇنىيە ساياھەتچىلىرىنىلا ئەمەس بەلكى ئېنگىلىز، كورىيان ساياھەتچىلىرىنىمۇ ئايلاندۇردى. ساياھەت شىركىتى بىرگە ماھىر كۆپكە قانداق بۇ يىگىتنى نەسلىلىك ئېنەكنى ساغقانداك سېغىشقا كىرىشتى.

ساياھەت يېتەكچىلىك كەسپىمۇ قارىماققا ئاددى تۇيۇلغاندەك بىلەن ئادەمنىڭ ئورۇن بېرىش ساپاسىنىڭ يۇقۇرى بولۇشىنى تەلەپ قىلاتتى. ئۇنۇبىرىسالى ساپا يۇقۇرى بولۇپ ساياھەتچىلەر بىلەن چىقىشىپ ئۆتۈشۈمۇ خېلى قول تۇتاتتى. ئۇيغۇر ئاقىللىرىنىڭ ئادەمنىڭ ئىچىدىن توقماق - توخۇناتقىن باشقا ھەممە نېمە چىقىدۇ دېگەن گېپى ھەقىقەتەن توغرا ئېيتىلغان بولسا كېرەك. تۇردى بۇ جەرياندا ساياھەتچىلىك كەسپىنى ئەستايىدىللىق بىلەن ئۆگەندى، ساياھەتچىلەرنىڭ مەجەز - خۇلقىنى تەتقىق قىلدى. ھەتتە بىر دۆلەت ساياھەتچىلىرى بىلەن يەنە بىر دۆلەت ساياھەتچىلىرىنىڭ ئوتتۇرىسىدىكى پەرقلەرنى بايقاپ خىزمىتىگە بىرلەشتۈردى. ئىمكان بار چەتئەللىك ساياھەتچىلەرنى رازى قىلىشقا تىرىشتى.

مەن قىلغان ھەرقانداق ئىشنى ئەستايىدىل قىلىشنى، يۇقۇرى سۈپەت بىلەن ۋايىغا يەتكۈزۈپ ئورۇنلاشنى ياخشى كۆرىمەن. قولنىڭ ئۇچىدا ئىش قىلىپ قويىدىغانلارنى كۆزگە ئىلمايمەن. ئەڭ ساپاسىز ئادەم ھىساپلايمەن. - دەيدۇ تۇردى.

ئۇ ساياھەت يېتەكچىسى بولۇپ بىر يىل بولاي دېگەندە 1996 - يىلى 7 - ئايدا شىركەت ئۇنى بەش ئادەمدىن تەشكىل تاپقان ياپۇنلۇق ساياھەت ئۆمىكىگە يېتەكچى قىلىپ قەشقەرگە ماڭدۇردى. بەش ياپۇنلۇقنىڭ ئاساسلىق مەقسىتى شىنجاڭدىكى ئىگىز مەشھۇر قارلىق چوققىلاردىن بىرى بولغان مۇزتاغ ئاتا چوققىسىغا چىقىش ياكى ئۇنى بويسۇندۇرۇش ئىدى. تۇردى بۇنىڭدىن ئىلگىرى بۇنداق ساياھەت ئۆمىكىنى كۈتۈپ باقمىغان بولغاچقا سەل جىددىيلىك ھىس قىلىدىۇ ئادەم قىلغان ئىشنى مەن نىمىشقا قىلالمايمەن دەپ قاراپ كىتاب - ماتېرىياللاردىن ئىگىز تاغ چوققىسىنى بويسۇندۇرۇشقا ئائىت بىلىملەرنى ئۈگۈنۈشكە كىرىشتى. قەشقەرگە بېرىپ بولغۇچە بۇ ھەقتىمۇ بەزى ساۋاتلارغا ئېگە بولۇپ قالدى.

7 - ئاينىڭ ئوتتۇرىلىرى قەشقەرنىڭ ئەڭ ئىسسىق چاغلىرىدۇر. مۇشۇ مەزگىللەردە قەشقەر، خوتەن قاتارلىق جايلاردا ئىسسىقنىڭ كۈچلۈكلىكىدىن ئىسسىق ئۆتۈپ قالىدىغانلارمۇ خېلى كۆپ. لېكىن ئۇلار چىقماقچى بولغان، دېڭىز يۈزىدىن يەتتەمىڭ نەچچە مېتىر ئىگىز مۇزتاغ ئاتا چوققىسى 7 - ئاي مەزگىلى قېلىن قار ئاستىدا ئۇخلاپ ياتاتتى. ھەتتا ئارىلاپ شۇرغان كۆتۈرۈلۈپ قوياتتى.

تۇردى 7 - ئاينىڭ ئىسسىق قىشنىڭ تەييارلىقىنى قىلىپ، بەش ياپۇنلۇقنى باشلاپ تاغقا قاراپ ماڭدى. ئىگىز تاغ چوققىسىنى بويسۇندۇرۇشۇمۇ بىر ھۈنەر. مەلۇم ئىگىزلىككە يېتىپ ھاۋا شالاڭلاشقا باشلىغاندا ھەر مىڭ مېتىر ئىگىزلىكتە بىر قېتىم توختاپ بەش كۈن شۇ يەردىكى مۇھىتقا ماسلىشىپ مەشىق قىلىندۇ. ئاندىن كېيىن يەنە مىڭ مېتىر ئىگىزلىككە يۇقۇرى كۆتۈرىلىدۇ. بۇ جەرياندا ئادەم يېڭى بىر مۇھىتقا دۇچ كېلىدۇ. بۇ مۇھىت تامامەن ناتونۇش ۋە خەتەرلىك. مەسىلىلەرنى بىر - بىرلەپ ھەل قىلىش كېرەك. تۇردى ئەمدى ساياھەت يېتەكچىسى

بولۇپلا قالماي ئۆزىنىڭ ساياھەت ئۆمىكىدىكى مېھمانلارنىڭ ھەممە ئىشىغا - تامىقىدىن تارتىپ سالامەتلىكىگە قەدەر مەسئۇل بولۇشى كېرەك ئىدى.

تاغ ئىگىزلىكىگە نىسبەتەن ھاۋا شالاڭلايدۇ. تاغنىڭ تۆۋىنىدە پىشقان تاماق ئەمدى پىشماسلىققا باشلايدۇ. ھەتتا قايناۋاتقان قازانغان قولىنى تىقىمۇ كۆيۈش تۇيغۇسى بولمايدۇ. تۇردى ئۆمەكنىڭ ئاشپىزى بىلەن بىرگە تاماقنىڭ ھەربىر ھالقىسىدىن تارتىپ چىڭ تۇتتى. لېكىن ئۇلار ئالتە مىڭ مېتىر ئىگىزلىككە چىقىپ كۆنۈش مەشىقى ئېلىپ بېرىۋاتقاندا يۈز بەرگەن ۋەقە ئۇلارنىڭ ئاققا چىقىشى پىلاننى ئاستىن - ئۈستىن قىلىۋەتتى.

ساياھەت ئۆمىكىدىكى ئوقۇتقۇچىلىق بىلەن شۇغۇللىنىدىغان ساياھەتچىنىڭ قۇرسىقىدىن چاتاق چىقتى. ساياھەتچىنىڭ قۇرسىقى تولغاپ ئاغرىشقا، تەرتىدىن قان كېلىشكە باشلىدى. ئاخىرى تۇردى قالغان تۆت ساياھەتچى بىلەن كېلىشىپ بىمارنى قەشقەرگە ئېلىپ بېرىپ دوختۇرغا كۆرسىتىدىغان، قالغان تۆت ئادەم ئاشپەز بىلەن بىرگە داۋاملىق چوققىغا يامشىدىغان بولۇپ كېلىشتى.

ئوقۇتقۇچىنىڭ كېسىلى بارغانسېرى ئېغىرلاشتى. تۇردى ئوقۇتقۇچىنىڭ تاتىرىپ كەتكەن چىرايىغا، قۇرسىقىنى بېسىپ ئىگىزلىرىغا قاراپ سوقۇر ئۈچەي ياللۇغى بولسا كېرەك دەپ قارىدى. ئوقۇتقۇچى ئاتتا ئولتۇرالمىغاچقا ئامالسىز ئوقۇتقۇچىنى ئاتقا ئارتىپ تاڭدى ۋە ئۆزى ئاتنى يېتىلەپ يۈگۈرۈشكە باشلىدى. ئالدىغا ئۇچرىغا شۈمەللىشىپ ئېقىۋاتقان بىر دەريادىن قىشلىق ئاياق بىلەنلا كېچىپ ئۆتتى. سوغۇققا پەرۋا قىلماي يۈگۈرۈپ نەچچە سائەتتىن كېيىن قارا ماشىنا ماڭالايدىغان بىر يولغا يەتتى.

ياپۇنلۇق ئوقۇتقۇچى ساياھەتچى بۇ جەرياندا كۆرمىگەن جاپانى كۆردى. ئاخىرى ئۇلارنىڭ ئالدىغا بىر كۆمۈر توشۇيدىغان قارا ماشىنا چىقىپ قالدى. تۇردى شۇ يۈرۈش بىلەن سۆزلىشىپ ياپۇنلۇق ساياھەتچىنى ماشىنىغا سېلىپ ئەڭ يېقىن ئۆتەڭگە - كىچىك ماشىنا بار جايغا قاراپ ماڭدى. ماشىنىغا چىقىپلا مېھماننىڭ كېسىلى تېخىمۇ ئېغىرلاشتى. چوڭ تەرتىنى تۇتالمايدىغان بولۇپ قالدى. ماشىنا ئەگرى بۇگرى يولدا سەل تىزراق ماڭسا جالاقشىپ كېتەتتى. بۇ چاغدا مېھماننىڭ ئاغرىقى ئەۋجىگە چىقاتتى. تۇردى شۇ يۈرۈش بىلەن ئامال بار بىمارنى سىلكىمەسلىككە تىرىشىپ ئەڭ يېقىنقى بىر بىكەتكە كېلىپ چۈشتى. لېكىن بىكەتتە بىرەر ماشىنا كۆرۈنمەيتتى. ئاخىرى تۇردى يەنە شۇ قارا ماشىنىغا مۇراجەت قىلىپ سەككىز سائەتچە ماڭغاندىن كېيىن قاراڭغۇ چۈشكەندە قەشقەرگە يېتىپ كەلدى. كېسەل قەشقەر يېڭىشەھەردىكى ھەربىي دوختۇرخانىدا ياتاققا ئېلىندى. بۇ دەل 8 - ئاينىڭ بىرىنچى كۈنىدىكى ئىش ئىدى. ئارىدا دوختۇرخانا نۇرغۇن تەكشۈرۈشلەرنى ئېلىپ بېرىپ كېسەلنىڭ چوقۇر ئۈچەي ئەمەسلىكىنى دەلىللىدى. شۇ چاغدا تۇردىغا ياپۇنىيەنىڭ بېيجىڭدىكى باش ئەلچىخانىسىدىن تېلېپون كېلىپ كېسەلنىڭ ئەھۋالىنى سورىدى ۋە مەخسۇس ئايرۇپىلان ئەۋەتىپ كېسەلنى بېيجىڭغا ئالدۇرۇپ كېلەمدۇق يا دەپ سورىدى. بۇ چاغدا ھەربىي دوختۇرخانا رەھبەرلىرى ئۈرۈمچى ھەربىي رايۇن دوختۇرخانىسىدىن دوختۇر تەكلىپ قىلىپ ئەستايىدىل داۋالاشقا كىرىشكەن، مۇكەممەل داۋالاش پىلانى تۈزگەن ئىدى. تۇردى باش ئەلچىنى بۇ ئىشلاردىن خەۋەردار قىلدى. شۇنىڭ بىلەن بىمار قەشقەردە داۋالىنىدىغان بولدى. دوختۇرخانا كېسەلنى نەچچە كۈن كۈزىتىپ، تەكشۈرگەندىن كېيىن كېسەلنىڭ نەچچە يىل ئىلگىرى قوزغىلىپ داۋالىتىلغان ئاشقازان يارىسىنىڭ قايتا قوزغالغانلىقىنى بېكىتتى. ھەقىقەتەن ئىگىز تاغدىكى ئوكسىگېن كەم شارائىتىدا چالا پىشقان يىمەكلىك بۇ ياپۇنلۇق ساياھەتچىنىڭ كېسىلىنى قوزغاپ قويغان ئىدى.

ئوپراتسىيە ناھايىتى مۇۋاپىقىيەتلىك بولدى. ئەپسۇس بىمارنىڭ ئاشقازىنىنىڭ بىرقىسمى كېسىپ تاشلاندى. تۇردى مۇشۇ جەرياندا كېسەلگە 24 سائەت ھەمرا بولدى. كېسەلنىڭ تەرتىنى تۆكتى. ھەتتا كېسەلنىڭ تەلىپى بويىچە ياپۇن تىلىدا كېسەلنىڭ تەرتىنىڭ رەڭگىدىن تارتىپ داۋالىنىش جەريانىغا تەپسىلىي خاتىرە يېزىپ ماڭدى.

- دادامنىمۇ بۇنچە كۈتۈپ باقمىغان ئىدىم، - دەيدۇ تۇردى مۇشۇ ئىشنى ئەسلىگەندە.

تۇردى بىر كۈنى كېسەل كارۋىتى يېنىدا تۇرۇپ بىمارنىڭ پاسپورتىغا نەزەر سېلىپ دەل 8 - ئاينىڭ 8 - كۈنى كېسەلنىڭ تۇغۇلغان كۈنى ئىكەنلىكىنى سەزدى. بۇ كۈنگە ئاران بىر كۈن قالغان ئىدى. شۇنىڭ بىلەن ئۇ دوختۇرخانا رەھبەرلىرى بىلەن مەسلىھەتلىشىپ بىمارنىڭ تۇغۇلغان كۈنىنى ئۆتكۈزۈپ بەرمەكچى بولۇشتى. دېگەندەك سەككىزىنچى ئاۋغۇست بىمارنىڭ كېسەلخانىسى گۈل بىلەن توشتى. بىمار ئۆزىنىڭ بۇ تۇغۇلغان كۈنىدىن ھەيران قالدى ۋە تۇردىغا ھەشقاللا ئوقۇدى. تۇردى بىمارنى شۇ كۈتكەن پېتى بىمار دوختۇرخانىدىن چىقىپ شاڭخەيدە ياپۇنىيەگە قايتىدىغان ئايرۇپىلانغا چىققۇچە بولغان ئارىلىقتا بىمارغا ھەمراھ بولدى. تۇردى يازغان كېسەللىك خاتىرىسى كېيىنكى مەزگىلدە بىمارنىڭ ياپۇندىكى داۋالىنىشى ئۈچۈن پايدىلىق ئاساس بولۇپ قالدى. بۇ ئىش



ئەينى چاغدا مەتبۇئاتنىڭ دىققىتىنى قوزغاپ كېسەلخانغا مۇخبىرلار بېغىپ كەتتى. لېكىن تۇردى مۇشۇ جەرياندا ئىزچىل بۇ جەرياندىكى ئۆزىنىڭ رولىنى ناھايىتى تۆۋەن مۇقامدا بىتەرەپ قىلدى.

سايھەت شىركىتى تۇردىنىڭ بۇ قېتىملىق خىزمىتىنى تولۇق مۇئەييەنلەشتۈردى. بىمار دوختۇرخانىغا قالدۇرغان لەھۋەدىن تارتىپ ، كېيىن ئېيتقان رەھىمەتلىرىگە قەدەر بولغان بىر نەچچە پايدىلىق ئامىل ، بولۇپمۇ تۇردىنىڭ كەسپكە ئۆزىنى بېغىشلاش روھى شىركەتنىڭ رەھبەرلىك قاتلىمىنى مۇئەييەنلەشتۈرىشىگە ئېرىشتى. شۇڭا ئۇلار تۇردىغا يەنە بىر ئامبىرىكىدىن كەلگەن سايھەت ئۆمىكىگە يېتەكچىلىك قىلىپ كىرىپ نەھىيەسى تەۋەلىكىدىكى قارا قۇرۇم تېغىغا چىقىش ۋەزىپىسىنى تاپشۇردى. تۇردى مېنىڭ ئېنىقلىغۇچىم سەۋىيەم دېگەندەك ئەمەس دەپ رەت قىلغان بولسىمۇ شىركەت ئۇنىڭ رەت قىلىشىغا پەرۋا قىلمىدى.

ھەقىقەتەن بۇ قېتىمقى سايھەت جارىيىتىمۇ مۇزتاغ ئاتا چوققىسىغا قىلغان سايھەتتەك جاپالىق بولدى. قىرىق كۈن جەرياندا تۇردى سايھەتچىلەرنى ئەتراپلىق رازى قىلىپ قالماي نۇرغۇن جاپا - مۇشاققەت ۋە خىيىم - خەتەرلەرنى بېشىدىن كەچۈردى. ھەتتا بۇ ئىشلارنى ئۇنتالماي كېيىنچە شۇ چاغدا قالدۇرغان خاتىرىسىگە ئاساسەن «قارا قۇرۇمغا سەپەر» ناملىق ئەدەبىي خاتىرىسىنى يېزىپ چىقتى. گەرچە بۇ خاتىرە شۇ يىللاردا مەلۇم سەۋەپلەر تۈپەيلىدىن ئېلان قىلىنمىغان بولسىمۇ كۆرۈپ باققان بەزى ئەدەبىياتچىلارنى خېلى ھايانغا سالدى. لېكىن تۇردى سايھەت يېتەكچىلىكى بىلەن شۇغۇللىنىپ بىرىلدىن ئاشقاندا يەنە تۇيۇقسىز بۇ ئىش ئارقىلىق ئۆز قىممىتىنى يارىتالمايدىغانلىقىنى ھىس قىلدى. ياكى بۇ خىزمەتنى ئۆزىنىڭ ئىقتىدارىغا مۇناسىپ كۆرمىدى. ئۇ يەنە بىر پەللى ئىلگىرلىشى ، يېڭى پەللى يارىتىشى كېرەك ئىدى. ئۇندىن باشقا ئۇنى شىنجاڭنىڭ سايھەتچىلىكىدىكى بەزى ئىشلار سەل بىزار قىلىپ قويدى. بىرىنچىسى سايھەت شىركىتى تۇردى ھەممە ئىشىنى ئورۇنلاشتۇرۇپ ، مۇلازىمەت قىلىپ چىققان سايھەتچىلەردىن ئالغان ھەقنى تاغ دەپ ھىساپلىساق تۇردىغا بۇ تاغنىڭ كىچىك بىر دۆڭمۇ تەگمەيتتى. ئىككىنچىسى يىللاردا شىنجاڭدىكى سايھەتچىلىك كەسپى تېخى پىششىق ، سايھەتچىلەرنى ئالداش ، قانۇنسىز پۇل تېپىش خېلى ئەۋج ئېلىپ قالغان ئىدى. ئۈچىنچىسى ئۇ ئالى مەكتەپتە بەش يىل ئۆگەنگەن ، ئۆگۈنۈش جەريانىدا پىشانىسىدىن بۇزۇلداپ تەر ئاققان ئېلىكتىر ئېنېرژىيىسى كەسپى تاشلىنىپ قېلىۋاتاتتى. ئۇ ئۆزىنىڭ شۇ چاغدىكى ئەھۋالىنى ئالتۇن كان بار تاغدىن كۆمۈر كان قازغاندەك بىر ئىش بولدى دەپ سېلىشتۇراتتى. شۇڭا تۇردى بۇ شىركەتتىنمۇ ئىستىپا بەردى. شىركەتتىكىلەر ھەرقانچە قىلىپمۇ تۇردىنى توسۇپ قالالمىدى. مۇھىمى تۇردى بىرىلدىن ئۇشۇق ۋاقىتتا ئۆز يۇرتىنىڭ تاغ - دەريالىرىنى بىر قۇر ئارىلاپ چىققان ، مەشھۇر جايلار ئۇنىڭغا يادا بولۇپ كەتكەن ئىدى. قىسقىسى ئۇ خېلى يۇقۇرى ھەق ئېلىپ تۇرۇپ ئۆز ئانا يۇرتىنى پۇل تېپىپ تۇرۇپ سايھەت قىلىش ، كۆرۈپ چىقىش ، ئاندىن ئۆزىگە ، خەلقىگە قايتا باھا بېرىپ بېقىش مەقسىتىگە يەتكەن ئىدى. كەلگۈسىدە ئۆز قىممىتىنى ئەڭ كەڭ تۈردە جارى قىلدۇرۇش ئۈچۈن ئۆزى تەۋە بولغان توپنى چۈشۈنۈش زۆرۈر ئىدى. چۈنكى ئۆزى تەۋە بولغان توپنىڭ ئەۋزەللىكلىرى بىلەن كەمبۇلكىلىرى ئۇنىڭ ۋۇجۇدىدا يوشۇرۇلۇپ ياتاتتى. ئۆزى چۈشەنمەي ، ئۆزىنىڭ ئەۋزەللىكلىرىنى ھىس قىلماي ، ئۆزىنىڭ كەمبۇلكىلىرى بىلەن ئىلمىي يوسۇندا ئېلىشىماي تۇرۇپ ئۆز قىممىتىنى ھەقىقىي يوسۇندا ئىسپاتلاپ چىقماق تەس ئىدى.

شۇڭا تۇردى ئۆز قىممىتىگە يەنە بىر قېتىم باھا بېرىپ ئۆزى ياراتقان قىممەت بىلەن ئۆزى ئېرىشكەن ھەق ، ئۆزى يارىتىش مۇمكىنچىلىكى بار قىممەتلەرنى سېلىشتۇرۇپ ئۆزى ھەققىدە يەنە ئويلىنىشقا باشلىدى. بۇ يەردە قىستۇرۇپ قويۇشقا تېگىشلىك بىر ئىش قىزىل تاغ تەبىئەت سايھەت شىركىتى ئەينى چاغدا تۇردىغا ئايدا 480 يۈەن مۇقىم مائاش ، ھەركۈنگە ھەممە چىقىدىن سىرت 120 يۈەن كوماندىروپكا بېرەتتى. مۇكاپات ۋە باشقا پۇللار بۇنىڭ سىرتىدا ئىدى. قىسقىسى تۇردىنىڭ ئايلىق ئىش ھەققى شۇ چاغدا تۆتىمىڭ يۈەندىن ئېشىپ كېتەتتى. مەن ئەينى چاغدا شىنجاڭ مائارىپ ئىنىستىتوتىدىن 365 يۈەن ئىش ھەققى ئالاتتىم.

تۇردىنىڭ خىيالچە ھىچ ئىش قىلماي تۇرۇپ ياش كۈندىن - كۈنگە چوڭىيىپ كېتىپ باراتتى. شۇنداقتىمۇ ئۇنىڭ بىلىدىغان بىلىملىرى بىلەن قىلالايدىغان ھۈنەرلىرى بارغانسېرى كۆپىيىپ بېرىۋاتتى. شۇنىڭغا ماس ھالدا ئۇنىڭ قوڭى بىر يەردە ئىسسىق دېمەيتتى. قىسقىسى ئۇنىڭ باشقىچىرەك بىر ئىش قىلىپ باققۇسى بار ئىدى.

دۇنيانى كۆرۈش - دۇنيا نەزىرىدە تۇرۇپ ئۆزۈمنى كۆرۈش ئۈچۈندۇر

1997 - يىلى 2 - ئاينىڭ 7 - كۈنى كورلىدا توي قىلدىم. شۇ چاغدا ئاقسۇدا تۇرۇۋاتقان تۇردى كورلىغا كېلىپ ماڭا قولداش بولدى. 1997 - يىلى 2 - ئاينىڭ 28 - كۈنى ئايالىمنىڭ تۇغۇلغان كۈنى ئۈرۈمچىدىكى دوستلارغا توي چېپى بېرىشنى پىلانلاپ يۈرگەن كۈنلەردە يەنى 2 - ئاينىڭ 26 - كۈنى تۇردى تۇيۇقسىز يېنىمغا بىر

پويىز بېلىتىنى كۆتۈرۈپ كىردى. مەن بۇ بىلەتنىڭ ئۈرۈمچىدىن گۇئاڭجوغا بارىدىغان پويىز بېلىتى ئېكەنلىكىنى بىلىدىم. ھەيرانلىق بىلەن تۇردىغا قارىدىم.

- مەن يەنە بىر تەۋەككۈل قىلاي دىدىم. - دىدى تۇردى ئويچانلىق بىلەن.  
- شېنجىنغا بېرىپمۇ ؟ - دەپ سورىدىم مەن.

بىز بىر كەچ مۇڭداشدۇق، كەچتە تۇردىنى شېنجىنغا يولغا سېلىپ قويدۇم. شۇ چاغدا ئۈرۈمچىدە تۇردىغا ھېچنەم كەم ئەمەس ئىدى. ئۇنىڭ تەڭ تۇش دوستلىرى توي قىلىپ ئائىلە راھىتىدىن زوقلىنىشقا باشلىغان ئىدى. لېكىن تۇردى نامەلۇم شەھەرگە بېرىپ ھاياتىنى يېڭىدىن باشلىماقچى، ئۆزىگە رىقابەت ئېلان قىلماقچى بولۇۋاتاتتى.

- مەلۇم ئورۇندا گەۋدىلىنىپ، مەلۇم ئورۇنلاردا ئۆز ھاياتى كۈچىنى يوقۇتۇپ قويدىغان ئىقتىدارنى ئادەمنىڭ ھەقىقىي ئىقتىدارى دەپ قارىغىلى بولىدۇ. مەندە دۇنيانىڭ ئەڭ ئالدىنقى قاتاردىكى شەھەرلىرىدە ياشىغۇدەك ئىقتىدار شەكىللەندىمۇ يوق ئۆزۈمنى سىناپ باقاي، ئىقتىدارىمنىڭ ھاياتى كۈچىگە قايتا باھا بېرەي. - دىدى ئۇ مېڭىش ئالدىدا.

مەن ئەسلى تۇردىنىڭ بىرەر ئىككى يىل جاھان كۆرۈپ ئاندىن ياپۇنىيەگە چىقىپ تېخىمۇ يۇقۇرىلاپ ئوقۇشنى ئارزۇ قىلاتتىم. تۇردىدىكى ياپۇن تىلى ئىقتىدارى ۋە كەسپكە ئۆزىنى بېغىشلاش روھى ئۇنىڭ ئوقۇش ئارقىلىق نەتىجە يارىتالايدىغانلىقىدىن دېرەك بېرىپ تۇراتتى. شېنجىن ئۇ چاغلاردا ئىقتىدارلىقلار ۋە ئىقتىدار چىقىتۇرىدىغانلار ئۈچۈن ئەڭ ئەۋزەل ئورۇن بولغان بىلەن ئۇيغۇر ياشلىرى خەنزۇ تىلى ئانا تىلىمىز بولمىغانلىقىدىن كېلىپ چىققان كەمتۈكلۈكنى ئويلىمىساق بولمايتتى، ئۇ ياپۇنچىغا ئۇستا بولغىنى بىلەن شېنجىندىكى رىقابەتكە چۈشۈلۈك خەنزۇ تىلى ئىقتىدارى ياپۇن تىلى ئىقتىدارىغا يەتمەيتتى. ئالى مەكتەپنى بەش يىل خەنزۇ تىلىدا ئوقۇغان بولسىمۇ تىلىنى خەنزۇلاردەك راۋان دىگىلى بولمايتتى. مەن بۇ ھەقتە ئۆز قاراشلىرىمنى ئوتتۇرىغا قويۇپ تۇردىنىڭ شېنجىنغا بېرىپ جاھان كېزىش خىيالىنى ئوقۇش تەرەپكە بۇرىغۇم كەلدى.

- ئوقۇش ھەقىقەتەن مۇھىم، لېكىن ئوقۇغانلارنى شارائىت بىلەن تەمىنلەيدىغانلارمۇ بولۇشى كېرەك. مەن ياپۇنغا چىقىپ ئۈنە چىچە يىل ئوقۇپ كەسپىمدە ئۈزۈپ چىققاندا يەنە بىرسىنىڭ شىركىتىگە كېلىپ ئىشلەيدىغان گەپ. ئۇنىڭدىن مەن ھازىردىن باشلاپ شىركەت قۇرۇش يولىغا مېڭىپ ئۈنە چىچە يىلدىن كېيىن ئۆز شىركىتىمدە ئەنە شۇنداق ئوقۇپ كەلگەن ئىقتىساس ئىگىلىرىگە شارائىت يارىتىپ بەرسەم تېخىمۇ ياخشى ئەمەسمۇ. مەن ئاليومىن زاۋۇتىدىن نېمىشقا ئىستىپا بەردىم؟ نېمىشقا كېيىن چىققان نۇرغۇن خىزمەتلەرنى قىلىشنى خالىماي قالدىم؟ كاللام ئىشىشىپ قالغىنى يوق. كاللامدا ئېنىق سان بار. مەن باشقىچى يول تۇتماقچى. تىل مەسىلىسىدىن ئەندىشە قىلىشنىڭ ھاجىتى يوق، كىشىلەرگە كېرىكى ئەمەلىي ئىقتىدار. شېنجىندا ئىگىلىك تىكلەش ئىقتىدارىم بىلەن خەنزۇ تىلى سەۋىيەم تەڭ ئۆسۈپ قالسا ياخشى ئەمەسمۇ؟ - دىدى تۇردى ئويچانلىق بىلەن.

ھەقىقەتەن تۇردى بىلەن ئالاقە قىلىپ يۈرىدىغان بىر قىسىم چەتئەل تىلىدا ئىقتىدارى بار بالىلار ئارقا-ئارقىدىن چەتئەللەرگە قاراپ يول ئالغان ئىدى. چەتئەلگە چىقىپ تەلپىنى سىناپ بېقىش بىر قىسىم بالىلارنىڭ زۆرۈر تاللاش يولىغا ئايلىنىپ قالغان ئىدى. ئۇلار چەتئەلنى غايىۋى ھىس قىلاتتى، چەتئەلگە چىقىشقا قالىنسى ئادەم بولىدىغاندەك ئويلايتتى، لېكىن تۇردى چوڭقۇر ئەمىلى ئانالىز قىلالايدىغان كاللىسى ۋە چەتئەل تىلىنى ئۆگۈنۈش بىلەن چەتئەلنى چۈشۈنۈشنى بىرلەشتۈرگەن ئۆگۈنۈش ئۇسۇلى ئۇنى چەتئەلگە بارماي تۇرۇپمۇ چۈشۈنۈش ۋە ئەمىلى خۇلاسە چىقىرىش ئامىتىگە سازاۋەر قىلغان ئىدى، ئۇ ماتېرىيالنى كۆپ كۆرۈش ئۇسۇلى بويىچە تىل ئۆگەنگەچكە تىل ئۆگۈنۈش جەريانىدا ئۇنىڭدا مول قاراش شەكىللەنگەن ئىدى، شۇڭا تۇردى چەتئەلدىن چىقىش يولى ئىزدەشكە بەك قىزىقىپ كەتمەيتتى. ئۇنىڭ ئالدىن كۆرەلەنكى ئەشۇ قېتىملىق قارارىدا گەۋدىلەندى، ئۇ تېخىمۇ چوڭ پۇرسەتنى تونۇپ يەتكەن ئىدى.

- جوڭگومۇ بىر چوڭ مەملىكەت، چەتئەلدە بار نۇرغۇن نەرسىلەر جوڭگودىمۇ بار. لېكىن بۇ نوقتىنى بايقىيالمايلىغانلار يېرىمىز. ھەممە ئادەمگە چەتئەلگە چىقىش پۇرسىتى نېسىپ بولۇش ناتايىن. ئۇندىن باشقا ھازىر چەتئەلگە چىقىشقا غورۇرىمىز بىلەن ئەمەس بىچارە، ھېچقانداق ئىقتىدارى يوق ھالدا چىقىپ قالغىمىز. چەتئەللىكلەرگە سەت كۆرۈنۈشتىن باشقا تاللىشىمىز يوق. ياپون تىلى بىلگەنلىكىم ياپونلۇقلار ئالدىدا ھېچنەم ئەمەس، ياپون تىلىنى يەتتە ياشلىق ياپون بالىسىمۇ بىلىدۇ، مەن بىلەن رىقابەتلىشىدىغان ياپونلۇقنى يەڭگىدەك ئىقتىدارنى ئۆگۈنۈش پىلانىم بار. مەنمۇ چەتئەللەرگە چىقىمەن، لېكىن بىر كۈنلىرى ئىززەت-ئابروي بىلەن چەتئەلگە چىقىمەن. ئەشۇلار بىلەن بىر قاتاردا ئولتۇرايلىدىغان بولۇپ، ئۇلارغا ئۆزۈمنىڭ ئىقتىدارى بار بىر ئادەم ئىكەنلىكىمنى ھىس قىلدۇرۇپ ئاندىن چەتئەلگە چىقىمەن.

مۇشۇ يەردە قىستۇرۇپ ئۆتۈشكە ئەرزىيدىغان بىر ئىش تۇردى شېنجىنغا ماڭغاندا يېنىدا كۆپ يوق ئىدى. تۇردىنىڭ نۇقتىسىز بويىچە تۇردى شېنجىنغا پۇل خەجلىپ راھەت كۆرگىلى ئەمەس بەلكى شېنجىنغا پۇل تاپقىلى، ئىگىلىك تىكلەش يولىنى ئۈگەنگىلى كېتىۋاتاتتى. شۇڭا ئۇ قەستەن يېنىغا جىق پۇل سېلىۋالغان، قۇرۇق قول شېنجىنغا بېرىپ، شېنجىندىكى بارلىق ئىمكانىيەتلەرنى ئۆز تۇيغۇسى ئارقىلىق تەجرىبە قىلىپ كۆرمەكچى بولغان ئىدى. تۇردىدىكى غەيرى مەزەلەردىن بىرسى دەل مانا مۇشۇنداق نوقتىلارنى ئۆز ئىپادىسىنى تاپاتتى. تۇردى ئاتا-ئانىسىنىڭ ياردىمى ئارقىلىق ئىگىلىك تىكلەشكە بولغانلار بىلەن نامرات يەردە پۇل يىغىپ، باي يەرگە مەبلەغ سېلىش نىيىتىدە بېلىگە پۇل تۈگۈپ چوڭ شەھەرلەرگە ئۆسسۈپ كىرىدىغانلارغا باشقىچە كۆزدە قارايتتى. قىسقىسى ئۇلارنى مەنسىتمىگۈسى كېلەتتى. قۇرۇق قول ئىگىلىك تىكلەش تۇردى ئەڭ چوقۇندىغان ئىگىلىك تىكلەش ئۇسۇلى ئىدى.

دېگەندەك تۇردى شېنجىنغا كېتىپ ئىككى يىلدىن كېيىن كېچە سائەت بىر بولغاندا تېلېپونۇم جىرىڭلىدى. مەن ئەنسىزلىك بىلەن تېلېپوننى ئالدىم.

مەن تۇردى، كېچىدە خاتىرجەملىكىڭىزنى بۇزۇپ قويدۇم. مەن ھازىر شىياڭگاڭدا، ياپۇنىيەگە بېرىش ئالدىدا تۇرۇۋاتىمەن. بۈگۈن مېنىڭ ئابروي بىلەن چەتئەلگە چىقىش چۈشۈم ئەمەلگە ئاشتى. مەن ئىشلەيدىغان شىركەت مېنى ياپۇنغا بېرىپ ئارام ئېلىپ كېلىشكە ئورۇنلاشتۇردى. دوستۇم، مەن ئۈچۈن خوشال بولۇڭ.

بۇ بىر خوش خەۋەر ئىدى. مەن ھەقىقەتەن دوستۇمنىڭ بۇ مۇۋاپىقىيىتىدىن شاتلاندىم. ئىككىمىز تېلېپوندا خېلى ئۇزۇن مۇگداشتۇق. تۇردى شىياڭگاڭ شەھىرىدىكى بىر مېھمانخانىدىن تېلېپون ئۇرغان، شاتلىقنى مەن بىلەن ئورتاقلاشقۇسى كەلگەن ئىدى. ئۇ شىياڭگاڭدا بىر كېچە قونۇپ ئەتىسى ئەتىگەندە ياپۇنىيەگە بارىدىغان ئايروپىلانغا ئولتۇرۇپ ئانا ۋەتىنىدىن ئايرىلاتتى. مەن تۇردىنى بۇرۇنراق ئارام ئېلىشقا دەۋەت قىلىپ خوشلاشتۇق.

تۇردى شېنجىنغا قاراپ ماڭدى. ئۇ مەن بىلەن خوشلىشىپ پويىز ئىستانسىسى تەرەپكە قاراپ ماڭغاندا مەن ئۇنىڭ تاللىشىغا ھۆرمەت قىلىشنىڭ زۆرۈرلىكىنى ھىس قىلىپ قالدۇم. چۈنكى شۇ چاغدىكى جوڭگۇنىڭ ۋەزىيىتىدىن قارىغاندا شېنجىن شەھىرى جوڭگۇنىڭ ئىسلاھات ۋە ئىشىكىنى ئېچىۋېتىشنىڭ كۆزىنىكى بولۇپ قالغان ئىدى. قىسقىسى ئىقتىسادقا مۇناسىۋەتلىك سىياسەتلەر، ئەڭ ئاۋال شېنجىنغا يولغا قويۇلۇپ ئاندىن دۆلەتنىڭ باشقا جايلىرىغا كېڭەيتىلەتتى. چەتئەلنىڭ ئىقتىساد ۋە بازارغا ئائىت تۈزۈلمىلىرى (ئالدى بىلەن) ئەڭ مۇشۇ جايدا سىناق قىلىناتتى. مەلۇم نوقتىدىن ئېيتقاندا جوڭگۇدىكى بازار ئىگىلىكىنىڭ ئويۇن پىرىنسىپلىرى ئاۋال شېنجىنغا يولغا قويۇلۇپ ئاندىن دۆلەتنىڭ باشقا جايلىرىغا كېڭەيتىلەتتى. سىز ئۈرۈمچىدە تۇرۇپ ئىگىلىك تىكلەش يولىدا باش قاتۇرۇپ يۈرگەندە شېنجىنغا ياشاپ باققان بىرسى شېنجىنغا ھەممە ئادەمگە تونۇش بولۇپ كەتكەن ئىگىلىك تىكلەشنىڭ مەلۇم بىر تۈرىنى شىنجاڭغا ئېلىپ كىرسە ئۇ ئۈرۈمچىدە يېڭىلىق بولۇپ قالاتتى. قىسقىسى ئۈرۈمچى بىلەن شېنجىن ئارىلىقىدا ئەنە شۇنداق ئىلغار ۋە قالاچلىق ۋە تەپەككۈر بوشلۇقى شەكىللىنىپ قالغان ئىدى.

مەن ئالى مەكتەپتە ئوقۇۋاتقان چاغلاردا دېڭ شىياپىنىڭ 1992 - يىلى جەنۇبى كۆزدىن كەچۈرگەندە دېڭ شىياپىنىڭ ھەممە سۆزىگە دىققەت قىلغان، بولۇپمۇ بىر قىسىم رايۇنلارنى ئاۋال تەرەققى قىلدۇرۇش، بىر قىسىم كىشىلەرنى ئاۋال بېيىتىش دېگەن يوليۇرۇقلىرى ھەققىدە ئۇزۇن مەزگىلگىچە ئويلىغان ئىدىم. ھەتتا شۇ چاغدا بىزگە سوتسىيالىستىك قۇرۇلۇش دەرسى بېرىدىغان ئوقۇتقۇچى بىلەن مۇشۇ ھەقتە مۇنازىرىلىشىپ قالغان ئىدىم.

- مۇئەللىم، - دېگەن ئىدىم مەن، - بىر قىسىم رايۇنلارنى ئاۋال تەرەققى قىلدۇرۇش، بىر قىسىم كىشىلەرنى ئاۋال بېيىتىش دېگەن گەپنى چۈشەندۈرۈپ قويغان بولسالا.

مۇئەللىم خېلى ئۇزاق ئويلىغاندىن كېيىن تېڭىرقاپ تۇرۇپ قالدى.

- ئاۋال تەرەققى قىلىدىغان بىر قىسىم رايۇنلار دېڭز بويى رايۇنلىرىنى كۆرسىتەمدۇ؟ - دەپ سورىدىم يەنە.

- شۇنداق، - دەپ جاۋاب بەردى مۇئەللىم.

- ئۇنداقتا بۇ گەپتىن دېڭزغا قانچە يىراق بولساڭ شۇنچە كېيىن تەرەققى قىلىسەن دېگەن مەنە چىقامدۇ، - دەپ سورىدىم مەن تېخىمۇ ئىچكىرلەپ.

- بۇنداق دېسەڭ قانداق بولىدۇ؟ - دىدى ئوقۇتقۇچى گاڭگىراپ.

- بۇ گەپتە دەل شۇنداق مەنە بار. لوگىكا نوقتىسىدىن شۇنداق، - دەپ تالاشتىم مەن. - دېڭز بويى رايۇنلىرىنى ئاۋال تەرەققى قىلدۇرۇش دېگەنلىك دېڭزغا قانچە يېقىن بولسا شۇنچە ئاۋال تەرەققى قىلىدۇ، دېڭزغا يىراق بولغانىسى كېيىن تەرەققى قىلىدۇ دېگەنلىكقۇ.

كېيىن مۇئەللىم سۇئاللىرىغا جاۋاب بېرىشنى خالىماي قويدى. مەن مۇئەللىمدىن تېخىمۇ ئىچكىرلەپ ئاۋال بېيىدىغانلار قاتارىدا مەن بارمۇ يوقمۇ؟ قانداق كىشىلەر ئاۋال بېيىدۇ؟ دېڭز بويى رايۇنلىرىدىكى كىشىلەر ئاۋال

بېيىپ ، دېڭىزدىن يىراق كىشىلەر كېيىن بېيىمدۇ دېگەن سۇئاللارنى سورىماقچى ئىدىم. لېكىن سورىيالىمىدىم. كېيىن بۇ ھەقتە نۇرغۇن ئويلىنىدىم، ماتېرىيال كۆزدۈم، ئىقتىسادقا ئائىت قوللانمىلاردىن گېيىمگە جاۋاپ ئىزدىدىم. ئەڭ ئاخىرى مۇشۇ ھەقتىكى ئويلىنىشلىرىمنى بىر پارچە ماقالە قىلىپ چىقىپ < ئىچىدە ۋە سىرتىدا > دەپ نام قويۇپ مەتبۇئاتقا تەڭلەپ كۆزدۈم، ئاخىرى بۇ ماقالەم شىنجاڭ ياشلىرى ژورنىلىدا 2009-يىلى يازدا ئامما بىلەن ئۇچراشتى.

قىسقىسى شېنجىن دۇنيادىكى پىشقان ئەڭ چوڭ بازار شىياڭگاڭ پورتىنىڭ يېنىغا جايلاشقان ئىدى. ھۆكۈمەت شېنجىننى مۇشۇ ئەۋزەللىككە ئاساسەن ئىقتىسادى ئالاھىدە رايۇن قىلىپ قۇرۇپ چىققان ئىدى. مەقسەد شىياڭگاڭدىن ئىبارەت چوڭ بازاردىن مەغلەغ جەلپ قىلىش، ئەڭ مۇھىمى شىياڭگاڭدىن ئىبارەت پىشقان بازاردىن بازار ئىگىلىكىنىڭ ئويۇن پىرىنسىپلىرىنى ئىگەللەش ئىدى. شۇڭا شىياڭگاڭدا بارلىققا كەلگەن ياكى شىياڭگاڭدا بار ئويۇن پىرىنسىپلىرى ناھايىتى تىزلا شېنجىنغا پەيدا بولاتتى. ئاندىن جوڭگۇنىڭ باشقا جايلىرىغا تارقىلاتتى. مەبلەغ سالىدىغان تۈرلەردىن تارتىپ، ئىگىلىك تىكلەشكە مۇناسىۋەتلىك يېڭى شەيئىلەرنىڭ ھەممىسى ئاۋال شېنجىنغا پەيدا بولۇپ ئاندىن جوڭگۇنىڭ باشقا جايلىرىغا تارقىلاتتى. شۇ سەۋەبتىن شېنجىن ئىگىلىك تىكلەشچىلەر ماھارەت ئىگەللەيدىغان مەكتەپكە ئايلىنىپ قالغان ئىدى.

قىسقىسى بىر مەزگىل شېنجىنغا ياشاپ بېقىش، شېنجىننى كۆزىتىش ئىگىلىك تىكلەشچىلەرنى پۇرسەت ۋە يېڭى تەپەككۈر مۇھىتى بىلەن تەمىنلەيتتى. ئۇلار شېنجىنغا ئۆگەنگەنلىرىنى تېخى بەك تەرەققى قىلىپ كەتمىگەن رايۇنلارغا كېلىپ ئومۇملاشتۇرسا ناھايىتى تىزلا گۈللىنىپ كېتەلەيتتى.

قارىغاندا تۇردى دەل مانا مۇشۇ مەقسەدنى كۆزلىگەندەك قىلاتتى. كېيىنكى ئەمىلىيەت مېنىڭ خاتالىشىمىغانلىقىمنى ئىسپاتلىدى. تۇردى شېنجىنغا ئاشۇ مەقسەتتە بېرىپلا قالماي ئۆزىنىڭ يەتمەكچى بولغان مەقسىتىگە باشقا ئۇسۇل بىلەن يەتكەن ئىدى.

- مەلۇم نوقتىدىن ئېيتقاندا شېنجىن ئىقتىسادىدىكى بىر چوقا. بۇ چوقىنىڭ ئەڭ ئۈستىگە چىقىپ قاراپ باققاندا ئاندىن نىمىنىڭ ئىقتىسادىدىكى ئويۇن پىرىنسىپى ئىكەنلىكىنى تېخىمۇ ئېنىق بىلىۋالغىلى بولۇشى مۇمكىن. مەن دەل مۇشۇ ئويۇن پىرىنسىپىغا كېلىشنى قارار قىلدىم، - دېدى تۇردى خېلى مەزگىلدىن كېيىن.

تۇردىنىڭ نېمە ئويلاۋاتقانلىقى ئەمدى ئايان بولۇشقا باشلىغان ئىدى. ئەلۋەتتە، ھاياتىنى پىلانلىق ئورۇنلاشتۇرىدىغان تۇردى كەبى ئادەملەر ئۈچۈن ئېيتقاندا ئۇلارنىڭ زادى نېمە ئويلايدىغانلىقىنى بىلمەك ئۈنچە ئوڭاي ئەمەس. چۈنكى ئۇلارنىڭ ئەڭ ئاخىرقى مەقسىتى نۇرغۇن مەقسەتلەرنىڭ ئاستىغا يوشۇرۇپ قويۇلغان بولىدۇ. ئۇلار ئىمكان بار ئۆز مەقسىتىنى يوشۇرۇپ، شەرقتىن شەپە بېرىپ، غەربتىن ھۇجۇم قىلىشنى، ئويلىمىغان يەردىن چىقىپ غەلبە قىلىشنى ياخشى كۆرىدۇ. شۇڭا مېنىڭ بۇ يەردە ئوتتۇرىغا قويغان تۇردىنىڭ نېمە ئويلاۋاتقانلىقى ئايان بولۇشقا باشلىدى دېگەن گەپنى تۇردىنىڭ چەتئەلگە چىقىپ ئوقۇماي ئۇ بۇ يەرلەردە سەرگەردان بولۇپ يۈرىشىنىڭ مەقسىدى ئىگىلىك تىكلەش ئېكەن دەپ چۈشەنسەك تېخىمۇ توغرا بولىدۇ. ئۇ قانداقراق بىر ئىگىلىك تىكلەشچى بۇ تېخى ئېنىق ئەمەس. ئەڭ ئاخىرى نېمە مەقسەتكە يەتمەكچى بۇ نوقتتا تېخىمۇ گۇڭگا. لېكىن تۇردى ئۆز قىممىتىنى ئىسپاتلاشنىڭ يولىنى ئىگىلىك تىكلەش دەپ مۇقىملاشتۇرغان ئىدى. قۇرۇق قول ئىگىلىك تىكلەشنى ئۆزىنىڭ چىقىش يولى قىلىپ تاللىغان، شېنجىننى تۇنجى قەدەمنى ئالدىغان پەلەمپەي قىلىپ بېكىتكەن ئىدى. بۇنداق تاللاش ئۇنىڭ تەپەككۈر شەكلىگە ماس كېلەتتى. دۇنيانىڭ ئىقتىسادى قانۇنىيەتلىرىگە ئائىت ئەڭ يېڭى ئويۇن پىرىنسىپلىرى ئويلىنىپ تۇرىدىغان شېنجىن شەھىرى جوڭگۇدىن ئىبارەت ئەڭ تىز تەرەققى قىلىۋاتقان دۇنيادىكى ئەڭ چوڭ ئىقتىسادى گەۋدىنىڭ كۆزىنى ئىدى.

مېنى ھىچكىم خىزمەتتىن ھەيدەپ باقمىدى، مەن ئۇلارنىڭ يالۋۇرىشىغا قارىماي خىزمىتىمدىن ئىستىپا بەردىم.

خىزمەت، ئىدارە ھەققىدە گەپ بولۇپ قالغاندا تۇردى << مەن ھازىرغا قەدەر نۇرغۇن ئورۇندا خىزمەت قىلىپ باقتىم، لېكىن ھىچكىم مېنى ئىش ئورۇمدىن قالدۇرۇپ باقمىدى. ئەكسىچە يالۋۇرىشىغا قارىماي ئۇلارنى شاللاپ تاشلىدىم. ئۇلارنى مېنى ئىشلىتىش ھوقۇقىدىن مەھرۇم قىلدىم >> دەپ ماختىنىپ قويدۇ.

تۇردىنىڭ بۈگۈنكىگە ئۆزىگە بولغان چوڭقۇر ئىشەنچ يوشۇرۇلغان. ھەقىقەتەن تەرەققى قىلىۋاتقان بىر شىركەت ياكى ئىدارە ئۈچۈن ئېيتقاندا ئۆزىنىڭ ئەڭ سەرخىل بىر ئەزاسىدىن ئايرىلىپ قېلىش تولدۇرغىلى بولمايدىغان زىيان. لېكىن كىمىنىڭ قانچىلىك ئىقتىدارى بارلىقىنى ئايرىپ كەتكىلى بولمايدىغان، ئىقتىساسلىقلارنىڭ رولى تېخى بەك جارى بولۇپ كەتمىگەن ئىدارە - ئورگان ۋە شىركەتلەردە ئىشلەيدىغان ئادەملەر ئۈچۈن ئېيتقاندا تۇردىنىڭ بۇ گېيىنىڭ مەنىسىگە يەتمەك ئۈنچە ئوڭاي ئەمەس. ھازىرمۇ نۇرغۇن ئىدارىلەردە موللاجىق، قوي ھارام

بولۇپ كېتىۋاتىدۇ. ھەتتا بەزى شاللاش مېخانىزىمى يوق ئىدارىلەردە لايىقەتسىز رەھبەرلەر مەلۇم ئارقا تىرىكى ياكى قېلىنلىق ئىلمىنىڭ مۇناسىۋەتلىكلىكىگە ئاساسلانغاندا ئىش ئۆزىنى ياخشى ئىگەللىگەنلىكى تۈپەيلىدىن نۇرغۇن ئىقتىسادلىقلارغا يول بەرمەي ئۇلارنىڭ يولىنى توسۇپ تۇرىۋاتىدۇ. لېكىن شىنجاڭدا تۈردىكى بۈگۈنچى چۈشەنلەيدىغانلار يوق ئەمەس. ئارىمىزدا تۈردىكى ئوخشاش ئىدارە ۋە شىركەت تاللاپ يۈرگەن، ئەڭ ئاخىرى ئۆزى ئىشلىگەن ئورۇنلاردىن كۆڭلى سۇ ئىچمەي ئۆزى ئۆزىگە خىزمەت ئورنى يارىتىپ يۈرگەن ئىقتىساس ئىگىلىرىمۇ خېلى بار. بۇ بىر ياخشى يۈزلىنىش. لېكىن نۇرغۇن ئىقتىساس ئىگىسىدە تۈردىكى ئوخشاش ئۆزى ئۈچۈن ئىش ئورنى يارىتىش ئىقتىدارى بولۇشى ناتايىن. يەنە نۇرغۇن ئىقتىساس ئىگىسى ئۆزى ئۈچۈن ئىش ئورنى يارىتىمەن دەپ نۇرغۇن قىممەتلىك ۋاقىتنى ئىگىلىك تىكلەش ئۈچۈن سەرپ قىلىۋېتىشى مۇمكىن. ناۋادا ئەشۇ ئىقتىساس ئىگىلىرىگە ئۆز ئىقتىدارىنى جارى قىلدۇرالايدىغان ئىش ئورۇنلىرى ھازىرلانغان بولسىچۇ؟ بەلكىم ئىقتىساس ئىگىلىرىنىڭ زېھنى مۇھىتىنى ئۆزگەرتىشكە سەرپ بولماي بىۋاسىتە ئۆز كەسپىگە قارىتىلىپ نۇرغۇن نەتىجىلەرنىڭ يارىتىلىش ۋاقتى ئالدىغا سۈرۈلگەن بولاتتى. ئۇندىن باشقا ھەممە ئىقتىساس ئىگىسىدە ئىگىلىك يارىتىش ئىقتىدارى بولىدۇ دەپ قاراشمۇ ئىلمىيلىك ئەمەس.

ئامال قانچە، شۇڭا بۈگۈنكى كۈندە نۇرغۇن ئىقتىساس ئىگىسىنىڭ تۇتقان يولى شارائىت بار بولسا قەدىرلەش، شارائىت بولمىسا يارىتىش، يول يوق يەردە يول ئېچىپ ئىلگىرلەش. بۇ بىر ياخشىلىقمۇ ياكى يامانلىقمۇ؟ ئادەمنى چوڭقۇر ئويغا سالدى. لېكىن جەمئىيەت مانا مۇشۇنداق قۇربان بېرىش روھى ئادەملەر تۈپەيلىدىن تەرەققىي قىلىدۇ. ئىلگىرلەيدۇ. ئۆي كونىراپ قالسا ياكى ئىشلىتىش ئۈنۈمىدە مەسىلە بارلىقى سېزىلسە بەزى ئۆي ئىگىلىرى قىلچە ئىككىلەنمەي ئۆيىنى قايتىدىن سالىدۇ. بەزى ئۆي ئىگىلىرى تۈكىنى يېتىشىغا سىلاپ يەنە شۇ مۇھىت ئىچىدە ماسلىشىپ ياشاشنىڭ يولىنى ئىزدەيدۇ. قايسى يولىنى تاللاش ئادەمنىڭ دىنىغا باغلىق خالاس. تۈردىكى خىزمىتىدىن ئىستىپا بېرىش تارىخى خېلى بار. لېكىن بۇ تارىخلارنىڭ ئىچىدە تىلغا ئېلىشقا ئەرزىيدىغىنى شېنجىندىكى بىر ياپۇنىيە شىركىتىدىن ئىستىپا بېرىش جەريانى.

تۈردى 1997 - يىلى شېنجىنغا بېرىپ ئانچە ئۇزۇن ئۆتمەي ئۆزىنىڭ راۋان ياپۇن تىلى ئىقتىدارى ۋە ئالى مەكتەپتە ئۆگەنگەن ئېلىكتىرگە ئائىت بىلىملىرىگە تايىنىپ ياپۇنىيەنىڭ بىر سائەت شىركىتىنىڭ شېنجىندىكى شۆبىسىدىن خىزمەت تاپتى. نۇرغۇن ئۇيغۇر شېنجىنغا بېرىپ تەرجىمانلىق، چەتئەللىكلەرگە مال سېتىۋېلىشقا ياردەملىشىش، شېنجىننىڭ ئەرزان ئېلىكتىرونلۇق بۇيۇملىرىنى شىنجاڭغا يۆتكەپ ئوتتۇرىدىن پايدا ئېلىش يولىغا ماڭغان بولسىمۇ تۈردى ئۇلارنىڭ بۇ يولدا مېڭىشى خالىمىدى. ئۇ ياپۇنىيەنىڭ شىركىتىگە ئىنتىھان بېرىپ نۇرغۇن رىقابەتچى ئىچىدىن ئۈزۈپ چىقىپ خىزمەتكە كىرىشتى. لېكىن باشقا نۇرغۇن شېنجىنغا ئېقىپ كىرگەن ئىشلەمچىدەك قارا ئىش قىلمىدى. بىز مەزگىل تېخنىكىلىق ئىشلارنى ئىشلىگەندىن كېيىن باشقۇرغۇچىلىققا كۆتۈرۈلدى. تۈردىنىڭ ئەستايىدىللىقى، كەسپكە پىششىقلىقى ناھايىتى تېزلا سامان ئىچىدىن دانىنى بايقاشقا ماھىر ياپۇنىيە تەرەپ باشقۇرغۇچىلىقنىڭ نەزىرىنىڭ سىرتىدا قالدى. ئۇلار تۈردىنىڭ ئىقتىدارىنىڭ خېلى ئىشلارنى قىلىشقا يېتىدىغانلىقىنى بايقاپ ئۇنى قازدى. تۈردىنىڭ گېپى بويىچە ئېيتقاندا قېزىش ئەمەس تۈردىنىڭ بارلىق ئىقتىدارلىرىنى سۈت كالىسىنى ساغقانداك سېغىشقا باشلىدى. سوتسىيالىستىك تۈزۈمدىكى جوڭگۇنىڭ كارخانىسىدا ئىشلەش تارىخى بار تۈردى ئەمدى كاپىتالىستىك دۆلەتنىڭ باشقۇرىشىدىكى كارخانىدا كاپىتالىستلارنىڭ ئادەمنى قانداق ئىشلىتىدىغانلىقىنىڭ تەمىنى تېتىشقا باشلىدى.

- ئۇلار تېخنىكىغا ماھىر بولۇپ قالماي ئادەم ئىشلىتىشكە، ئادەمدىن ئۆزى بەرگەن ھەقتىن نەچچە ھەسسە ئېشىپ كەتكۈدەك قىممەت يۈلۈپلەشكەن ماھىر ئېكەن. مەن ئۇلارنىڭ زاۋۇتىدا باشقۇرغۇچى بولۇپ ئىشلەش جەريانىدا كاپىتالىزم تۈزۈمىنىڭ ئادەمنىڭ يېلىكىنى شۇراش ئىقتىدارى - توغرىسىنى ئېيتقاندا كاپىتالىستلارنىڭ ئادەمنىڭ يېلىكىنى قانداق شۇراپ، قانداق مەزە قىلىش ئىقتىدارىنى ئۆز كۆزۈم بىلەن كۆردۈم، - دەيدۇ تۈردى ئۆزىنىڭ شۇ چاغدىكى تارىخى ھەققىدە گەپ بولغاندا.

لېكىن تۈردى جاپاغا چىدىدى. سەندە ئۇلاردىن ئېشىپ چۈشكەندەك ئەۋزەللىك ياكى ئۇلارنى ئىشلىتىش ئىقتىدارى بولمىغان ئىكەن چىداش كېرەك. لېكىن جاپا - مۇشاقەت تۈردىنىڭ روھىنى سۇندۇرالمىدى. ئەكسىچە تۈردىنى تېخىمۇ قەيسەر ۋە ئۈمىدلىك قىلىپ چىنىقۇردى. تۈردى شىركەتنىڭ زاۋۇتىنىڭ ئاساسىي قاتلىمىنى بىر - بىرلەپ كۆزىتىش ئارقىلىق ئۇلارنىڭ ئادەم ئىشلىتىش، ئەمگەك سىجىللىقىنى ئاشۇرۇش پىرىنسىپىنى بىر - بىرلەپ كۆڭلىگە پۈكتى. لېكىن ئۇ بۇ شىركەتتىن ئاران بىر يىل ئىشلىدى. بىر يىلغا يېقىن ۋاقىت ئىچىدە ئۆزىنىڭ بۇ شىركەتنىڭ ئىشلەش پىرىنسىپىنى ئاساسەن ئىگەللەپ بولغانلىقىنى ھىس قىلدى. ئەمدى ئۇ شىركەتتە ئىشلەپ داۋاملىق ۋاقىتنى زايە قىلىپ يۈرسە بولمايتتى. ئۇ يەنە يېڭى نەرسىلەرنى ئۆگىنىشى، بىرىنچى ۋاقىتنى بىكارغا

ئۆتكۈزۈمەسلىكى كېرەك ئىدى. ۋاقىت ئادەمنى ساقلاپ تۇرمايتتى. ئۇ قانچە كېچىكسە ئۇنىڭ كەلگۈسى تىكلىمەكچى بولغان ئىگىلىكىنىڭ ئۆلى شۇنچە كېيىن قويۇلاتتى.

تۇردى كەسكىنلىك بىلەن بۇ شىركەتتىكى خىزمىتىدىن ئىستىپا بەردى. ئۇنىڭ بىر ئوبدان باشقۇرۇش خىزمىتىدىن ئىستىپا بەرگەنلىكى ئۇنىڭ بىلەن بىللە ئىشلەۋاتقان جوڭگۇ تەرەپ خىزمەتچىلىرىنى ھەيران قالدۇردى. ياپۇن تەرەپ خىزمەتچىلىرى بولسا ھەي دەپلا قېلىشتى. ئۇلار بىر ئىقتىساس ئىگىسىنىڭ قولىدىن چىقىپ كەتكەنلىكىدىن ھەسرەت چىكىۋاتاتتى. ياپۇنلۇقلار بىلەن ئوخشاش ئىش ئۈنۈمىگە ئېگە، لېكىن جوڭگۇلۇقلاردەك ئىش ھەققى ئالدىغان بۇنداق ئىقتىساس ئىگىسى ھەقىقەتەن كەم تېپىلاتتى. ئۇلار تۇردىنىڭ تەمىناتىنى ياخشىلاش، مائاشىنى ئۆستۈرۈپ بېرىش ھەققىدە ۋەدە بەردى، لېكىن تۇردى ئۇلارنىڭ ۋەدىسىنى چىرايلىق رەت قىلدى. ياپۇنىيەلىكلەرمۇ بۇ خىل تەپەككۈر شەكلى بىلەن بۇنداق بىر ئىقتىساس ئىگىسىنى بۈگۈن تۇتۇپ قالغىلى بولسىمۇ ئەنە تۇتۇپ قالغىلى بولمايدىغانلىقىنى، ئۇنىڭغا پەرۋاز قىلىدىغان ئۆزىگە خاس بوشلۇق لازىملىقىنى ھىس قىلىپ تۇردىنى ناھايىتى چىرايلىق ئۆزىتىپ قويدى.

تۇردى ئىشلىگەن بۇ شىركەتنىڭ تولۇق ئىسمى شېنجىن يۈەنلەي ئېلىكترون چەكلىك شىركىتى. تۇردىنىڭ ئۆستىگە ئالغان ۋەزىپىسى تام ياكى ئۈستەل سائەتنىڭ مەركىزى توچكىسى بۆلىمىنىڭ مۇدىرى. ئۇيغۇرغا چۈشۈشۈشلۈك تىل بىلەن ئېيتقاندا ياپۇنىيەنىڭ سېيكو ماركىلىق سائىتىنىڭ جوڭگۇدىكى زاۋۇتىنىڭ سائەتنىڭ مەركىزى توچكىسى بۆلىمىنىڭ مۇدىرى.

تۇردى بۇ شىركەتتىن چىقىپ كەتكەندىن كېيىن ئۆزىنى دەڭسەپ كۆرۈش بىلەن بىرگە ئەمدى بۇندىن كېيىن قانداق قىلىش، قەيەردە ئىشلەش، نېمە ئۈگىنىش ھەققىدە ئويلىنىدى، دەل شۇچاغدا ئۇنى 1998 - يىلى 2 - ئايدا ئۇنى شېنجىندىكى داڭلىق شىركەتلەرنىڭ بىرى شىمال شىركىتىنىڭ سودا بۆلىمى خىزمەتكە تەكلىپ قىلدى. تۇردى باش لېدىر ياردەمچىسى بولۇپ بۇ شىركەتكە ئىشقا چۈشتى. بۇ شىركەتتە خەلقارا سودا، مەبلەغ سېلىشقا ئائىت بىلىملەرنى ئۈگەندى. لېكىن ئۇ بۇ شىركەتتە ئاران بەش ئاي ئىشلەپ، بۇ خىزمەتتىنمۇ ئىستىپا بېرىپ، 1998 يېڭى ئەسىر يېتىپ كېلىۋاتاتتى. تۇردىنىڭ يېشىمۇ ئوتتۇرغا يېقىنلاشقان ئىدى. ئەمدى تۇردى خەقلەرگە ئىشلەپ يۈرۈۋاتىدىغان بولمايتتى. ئۈرۈمچىدىكى ۋاقىتتا مەن ئۇنىڭغا مەشھۇر ئۆزبەك شائىرى مۇھەممەت سالھىنىڭ 30 ياش ھەققىدىكى بىر شېئىرىنى ئوقۇپ بەرگەن ئىدىم. شېئىردا 30 ياش بىر ئەرنىڭ قەد كۆتىرىدىغان دەۋرى ئىكەنلىكى ئەسكەرتىلىپ، 30 ياشتا خوتۇن ئالالمىغان ئادەم خوتۇن ئالمىسىمۇ بولىدۇ، چۈنكى ئۇ ئەمدى خوتۇننىڭ خۇۋلىقىنى ھىس قىلالمايدۇ، 30 ياشقىچە ئۆي سالالمىغان ئادەم ئۆي سالمىسىمۇ بولىدۇ، تالادا يۈرۈپ قالغان ئۆمرىنى ئۆتكۈزۈلەيدۇ دېگەندەك كۆز قاراشلارنى ئوتتۇرىغا قويمايتتى. بۇ شېئىر ماڭا بەكمۇ ياقاقتى. مەن شۇ يىللاردا 30 ياشنى ھاياتىمىدىكى بىر دەۋر بۆلگۈچ يىل دەپ قارىغان ئىدىم. مۇھەممەت سالھىنىڭ بۇ كۆز قارىشى مۇتەپەككۈر كوڭۇزنىڭ ئوتتۇز ياش ئەر - ئەتر بولىدىغان دەۋر دېگەن كۆز قارىشىغا ماس كېلەتتى.

لېيىو شىركىتىنىڭ يۇقۇرى قاتلام باشقۇرغۇچىلىرى تۇردىنى تۇتۇپ قېلىش ئۈچۈن خېلى كۈچ سەرپ قىلدى. چۈنكى تۇردى بۇ شىركەتتە بىلىمگەنلىرىنى ئۆگەندى، ھازىرقى دۇنيادا ئەڭ ئىلغار تۆگۈنۈش خىزمەت جەريانىدا تۆگۈنۈش ئىدى، لېكىن ئۇ شىركەتتىن ئالغانلىرىغا قارىغاندا شىركەتكە بېغىشلىغانلىرى كۆپ ئىدى، ئىقتىسادى جەھەتتىكى ئەركەك ئەشۇنداق ياشاش كېرەك ئىدى. شىركەتتىكى ئۇنىڭغا مەسئۇل باشقۇرغۇچىلار ئاشۇنداق قارايتتى، تۇردى تېزلا تەرەققى قىلىپ تېخىمۇ كۆپ مۇەبەرىش ئالدىدا تۇراتتى. تۇردى بىلەن يېقىن تۆتكەن بىر نەچچە ياپۇن تەرەپ خادىمى تۇردىنى ئۈزۈلدۈرمەي مېھمانغا چاقىرىپ، تۇردىغا مۇشۇ شىركەتتە داۋاملىق ئىشلەشنىڭ ئىستىقبالىنى ئېزىپ ئىچۈردى. تۇردىنى نەچچە قېتىم ياپۇنىيەگە يىغىن ۋە ئارام ئېلىشقا ئەۋەتكەنلىكىنى، بۇنداق پۇرسەتنىڭ بۇندىن كېيىن ناھايىتى كۆپ ئىكەنلىكىنى ئەسكەرتتى. لېكىن تۇردى قارارىدىن قەتئىي يانمىدى. ئەلۋەتتە، تۇردى ئىستىپا بېرىشتە مەن ئەمدى ئىشلىمەيمەن دەپ ئەمەس بەلكى ئۆزىنىڭ ئىشلىمەيمەنلىكىنىڭ سەۋەبىنى ئىلمىي يوللار بىلەن چۈشەندۈردى. ياپۇنىيە تەرەپ خادىملىرى ئاخىرى تۇردىنىڭ قارارىغا ھۆرمەت قىلىشنى لايىق تېپىپ ئۇنى ھەشەمەت بىلەن ئۆزىتىپ قويدى. تۇردىغا ياخشى تىلەكلەرنى بىلدۈردى. ئەمدى بىر شىركەتتە ئىشلىمەيمەن دوستلۇقىنىڭ ئۈزۈلمەيدىغانلىقىنى، تۇردىنىڭ شىركەتكە قوشقان تۆھپىسىنىڭ ئۇنتۇلمايدىغانلىقىنى قايتا - قايتا ئەسكەرتتى.

ئەمدى تۇردى داۋاملىق باشقىلار ئۈچۈن ئىشلەۋەرسە بولمايتتى. ئۇ ئۇزاق ئويلىنىش ۋە بازار تەكشۈرۈش ئارقىلىق ئاخىرى << شېنجىن لەتپ سودا چەكلىك شىركىتى >> نى تىزىمغا ئالدۇردى. ئەمدى ئۇنىڭ مۇستەقىل، ئۆزىگە خاس ئىشى بولدى. ئۇ مۇستەقىل خوجايىن سۈپىتىدە سودا قىلىشقا كىرىشتى. بۇ 2000 - يىلى 11 - ئايلار ئىدى. تۇردى 2002 - يىلىغىچە لەتپ سودا شىركىتىنى ئاساس قىلىپ سودىسىنى قانات يايدۇردى. ئېلىكترونلۇق

مەھسۇلاتلار سودىسىدىن تارتىپ ھەرخىل ناشقى سودىلارغىچە ئارىلاشتى. ھەتتا تۈركمەنىستان، ئىراندىن دېڭىز يولى ئارقىلىق تېرە يۆتكىدى. تۈركىيەدىن گۈلە يۆتكىدى. ئىشلىرى كىچىكلىكتىن چوڭايدى، تەرەققى قىلدى.

2002 - يىلىغا كەلگەندە تۇردى دەل ئوتتۇز باشقا كىردى. گەرچە ئۇ شىركەت قۇرغان بولسىمۇ لېكىن تېخى ئۆيلەنمىگەن، ئۆزىگە خاس ماكانغا ئېگە بولمىغان ئىدى. مۇھەممەت سالھىنىڭ شېئىرىنىڭ مەزمۇنى بويىچە ئۇ ئۆيلۈنۈشنى بۇ يىلدىن كېچىكتۈرۈپ قويسا بولمايتتى. كەسپىي مۇۋاپىقىيەت ھوزۇرى بىلەن ئائىلىنىڭ ھوزۇرىنى بىر - بىرىگە سېلىشتۇرۇشقا بولمايتتى. شۇڭا ئۇ كەسكىنلىك بىلەن شېنجىندىكى گۈللىنىشكە باشلىغان ئىككىلىكىنى تاشلاپ ئۈرۈمچىگە قايتىپ كەلدى ۋە شېنجىندىكى چاغدا تونۇشقان، كۆڭۈل بېرىشكەن، بىر - بىرىنى چۈشۈنۈشكەن، ئۆزىنىڭ ئىشلىرىنى قوللايدىغان سۆيگەن قىزى مەريەم بىلەن توي قىلدى.

ئەمدى تۇردى ئائىلىگە ئېگە بولغان ئىدى. ئىلگىرىكىدەك ھەممە يەردە چېپىپ يۈرسە بولمايتتى. غالىپ كىشىلەرنىڭ ئورتاق ئاھىدىلىكى مەسئۇلىيەتچان بولدى، قىلغانكى ئىشىغا مەسئۇل بولدى، شۇڭا ئىشلارمۇ ئۇلارغا مەسئۇل بولدى، ئۇ ئائىلە قۇرۇشتىن ئىبارەت يېڭى بىر مۇساپىدىمۇ مەسئۇلىيەتچانلىقنى ئىپادىلىدى، ئۇنىڭ تۇرمۇش رېتىمى ئۆزگەردى، ئۇ بۇرۇن كۈندۈلۈك ئىشلىرىنى پۇل تېشى، سودا تىجارەتتىن ئىبارەت بىرلا مەقسەتكە بويسۇندۇرۇپ ئورۇنلاشتۇراتتى، ئەمدى ئائىلىسىگە مەسئۇل بولۇشى، ئۆزىگە بارلىقنى تاپشۇرغا ئايالغا مەسئۇل بولۇشى كېرەك ئىدى. ئۇ ئۆي تۈتمەن دەپ ئايرىلىپ قالغانلىرىدىن قاقشىمىدى، ئۇ ئىقتىدارلىقلارغا يول كۆپ دىگەنگە ئىشەنەتتى، ئۇ يول ئىزدەپ شېنجىنغا كەتكەن، لېكىن ئۈرۈمچىدە يول يوق دىگەنگە ئۇ ئىشەنمەيتتى. مۇھىمى ئەمدى ئۇ شېنجىندا ئۆگەنگەنلىرىنى ئۆز يۇرتى ئۈچۈن خىزمەت قىلدۇرۇشى، ئۆزىنىڭ يۇرتىدا ئىشلىرىنى راۋاجلاندۇرۇشى كېرەك ئىدى. شۇنىڭ بىلەن تۇردى ئۈرۈمچى شەھرىنىڭ كۆچمىلىرىنى ئارىلاپ ئۇ يەردىكى سودا پۇرسەتلىرىنى ئىزدەشكە باشلىدى. شېنجىندا يېڭى كۈزىتىش نوقتىسىغا ئېگە بولغان ئادەم ئۈچۈن ئېيتقاندا ئۈرۈمچى پۇرسەت بىلەن تولۇپ تاشقان، تېخى ئېچىلمىغان بىر شەھەر ئىدى. ئاخىرى تۇردى ئۈرۈمچىدە تۇرۇپ قېلىش، ئىشلىرىنى مۇشۇ يەردە قانات يايدۇرۇش قارارىغا كەلدى.

شېنجىندىكى دوستلىرى ئۇنىڭ قارارىدىن ھەيران قالدى. شېنجىندىكى بىر ئوبدان راۋاجلىنىش يولىنى تاشلاپ ئۈرۈمچىدە ھەممە ئىشنى يېڭىدىن باشلىماقچى بولۇش دەۋرەقە قارىماققا زور زىيان، ۋاز كېچىش ئۈستىگە قۇرۇلغان، ھەممىنى نۆلدىن يەنى باشقىدىن باشلاش تىپىدىكى تەۋەككۈلچىلىك ئىدى. لېكىن تۇردى بۇنى تەۋەككۈلچىلىك دەپ قارىمايتتى. چۈنكى قايتىدىن ئېرىشىشكە ئىقتىدار تەييارلىق بولغانلىقى ئۈچۈن قىيىنلىق كەتمەيتتى، نۇرغۇن ئېسىل خىزمەت ئورنىدىن كەسكىنلىك بىلەن ئىستىپا بېرەلگەن تۇردى ئۈچۈن ئېيتقاندا ھەممىنى يېڭىدىن باشلاش ئۇنىڭ ئۆز يۇرتىدا قىلماقچى بولغان ئىشلىرىنىڭ تۇنجى قەدىمى ئىدى. چۈنكى ئىقتىدارلىق كىشى ئۈچۈن يول كۆپ ئىدى.

يازغۇچى بولۇشقا قىل قالغان تۇردى

تۇردىنىڭ شېنجىندا قۇرغان تۇنجى مۇستەقىل شىركىتىنىڭ ئىسمى لەتپ سودا شىركىتى ئىدى. نىمىشقا تۇردى بۇ شىركەتكە لەتپ دەپ ئىسىم قويدى؟ بەلكىم مۇشۇ نوقتتا ئوقۇرمەننىڭ دىققىتىنى قوزغىغان بولۇشى مۇمكىن. چۈنكى تۇردىنىڭ كېيىن قۇرغان شىركەتلىرىدىمۇ بىر خىل ئەدەبىي مەنە پۇراپ تۇراتتى. شېنجىندا باشقىلار بىلەن شېرىكىلىشىپ قۇرغان ئىخلاس سودا شىركىتىنىڭ ئىسمىدىمۇ شۇنداق پۇراق بار ئىدى. ھازىرقى شىركىتىنىڭ ئىسمىمۇ ئېزگۈ ئۆچۈر، پەن - تېخنىكا چەكلىك شىركىتى ئىدى.

تۇردىنىڭ لەتپ دېگەن ئىسمىنى تۇنجى شىركىتىنىڭ نامى قىلىپ تاللىشىدا مەلۇم شەخسى سەۋەپ بار ئىدى. شۇڭا بۇ شەخسى سەۋەپنى چۈشەندۈرۈش ئۈچۈن گەپنى يەنە باشتىن باشلاشقا توغرا كېلىدۇ.

1994 - يىلى تۇردى بىلەن ئىككىمىز تونۇشقان يىللاردا مېنىڭ ئەدەبىياتچىلىق نوقتىسىدىن چىقىپ تۇردىنىڭ ئەدەبىياتچىلىققا - يەنە ياپۇنچە ئەدەبىي ئەسەرلەرنى بىۋاسىتە ياپۇن تىلىدىن ئۇيغۇرچىغا تەرجىمە قىلىپ بېقىشقا ئۈندىگىنىم ھۆرمەتلىك ئوقۇرمەننىڭ ئېسىدە بولسا كېرەك. ئەنە شۇ يىللاردا تۇردى مېنى ھۆرمەتلىگەنلىكتىنمۇ ياكى ئۆزىدە تۇغما بولغان ئەدەبىياتقا قىزىقىش بارمۇ تۇيۇقسىز ئەدەبىياتقا كىرىشىپ قالدى. بەلكىم تۇردىنىڭ سۆزلەشكە، ئۆزىنى ئىپادىلەشكە ھېرىسمەنلىكىمۇ ئۇنىڭ ئويلىرىنى يېزىق ئارقىلىق ئىپادىلەشكە باشلىغان بولۇشى مۇمكىن.

ھەقىقەتەن توختىماي سۆزلەش، ئۆزىنى ئىپادىلەشنى تۇردىنىڭ بىر ئالاھىدىلىكى دېيىش مۇمكىن. لېكىن تۇردىنىڭ بۇ ئالاھىدىلىكى كۆپىنچە سورۇنلاردا گەۋدىلىنىپ كەتمەيدۇ. لېكىن يېقىن دوستلىرىنى - بولۇپمۇ ئۆزىنى چۈشىنىدىغان دوستلىرىنى كۆرگەندە تۇيۇقسىز يانار تاغداك پارتلايدۇ. ئۇ تۇنجى قېتىم شىياڭگاڭغا چىققاندىمۇ بېرىم كېچىدە تېلېفون قىلغان، ئۆزىنىڭ ئويلىغانلىرىنى بىر سائەتتىن ئارتۇق ئىپادىلەنگەن ئىدى. كېيىن ھەتتا تۇققان يوقلىغىلى ئۈرۈمچىگە كەلگەندە مېھمانخانىدا ئېلىپ قويغان ياتىقىدا ياتماي، مېنىڭ ئۆيۈمگە كېلىپ مەن بىلەن

بىر كېچە مۇڭداشقان، ھەتتا ئۇيغۇردىن كۆزلىرىم يۇمۇلۇپ كەتكەندە « سىز ئۇخلاۋېرىڭ، مەن داۋاملىق سۆزلەي » دەپ مېنى كۈلدۈرۈۋەتكەن ئىدى.

تۇردى ئاۋال مېنىڭ ئارزۇيۇم بويىچە ئەدەبىي تەرجىمىگە كىرىشتى. لېكىن مېنىڭ ئويلىغىنىمدەك كاۋاباتا ياسۇنارى قاتارلىقلارنىڭ ئەسىرىنى ئەمەس بەلكى ئۆزى ياخشى كۆرىدىغان ھىندىستان يازغۇچىسى كىراش چاندېرنىڭ « بومباي كۆچمىسى » ناملىق رومانىنى ئۇيغۇرچىغا تەرجىمە قىلىپ چىقتى. تەرجىمىگە شۇنداق ئەستايىدىللىق بىلەن ئىشلىدىكى ئۇنىڭ ئەستايىدىللىقى بىر مەزگىل ئەدەبىي تەرجىمە بىلەن شۇغۇللانغان مېنىمۇ قايىل قىلدى. كېيىن ئۇ لېۋ تولستونىڭ « كاۋكاز تۇتقىنى » ناملىق پوۋېستىنى ياپۇن تىلىدىن تەرجىمە قىلىپ چىقتى. لېكىن ئىككىلا ئەسەرنىڭ ھەممىسى بەك چوڭ بولغاچقا بىرەر نەشرىيات ياكى مەتبۇئات ئورنى بۇ ئەسەرلەرنى تەرجىمە قىلىشقا قىزىقمىدى. شۇنىڭ بىلەن تۇردى قىسقا ئەسەرلەرنى تەرجىمە قىلىشقا باشلىدى. كۆپ ئۆتمەي ئۇ قىلغان ئەمگىكىنىڭ نەتىجىسىنى كۆردى. 1995 - يىللىق دۇنيا ئەدەبىياتى ژورنىلىنىڭ 6 - ساندا ئۇنىڭ ياپۇن تىلىدىن تەرجىمە قىلغان « رەسىملىك كىتاب » ناملىق ھىكايىسى، 1996 - يىللىق 2 - ساندا « چۆچە بىلەن خانقىز » ناملىق ھىكايىسى، 1997 - يىلى 2 - ساندا « ياشلىققا قايتىش » ناملىق ھىكايىسى ئېلان قىلىندى.

تۇردى ئەدەبىي تەرجىمە بىلەن شۇغۇللىنىش ۋە مېنىڭ ياتقىمدا بولىدىغان ھەرخىل ئەدەبىي سورۇنلارغا قاتنىشىش، ئەدەبىياتچى دوستلارنىڭ گېپىنى ئاڭلاش نەتىجىسىدە بىر نەرسىلەرنى يېزىپ بېقىشقا كىرىشتى. ئۇ ئۆزىنىڭ تۇردى مۇنىياز دېگەن ئىسمىدا بۇ ئەسەرلەرنى ئېلان قىلىشتىن كۆرە ئۆزىگە تەخەللۇس قويۇپ ئەسەر ئېلان قىلىش ئويىغا كېلىپ قالدى. بەلكىم تەخەللۇسى بولۇشنى ئەدەبىياتچى بولۇشنىڭ ئالدىنقى شەرتى دەپ ئويلاپ قالغاندۇ ياكى بولمىسا مەن بىر تەبىئىي پەنچى تۇرسا، يازغان ئەسەرلىرىمنى كەسپداشلار كۆرسە نېمە دەپ ئويلاپ قالار دەپ ئويلىغاندۇ. قىسقىسى ئۇ ئۆز ئەسەرلىرىنى تۇردى مۇنىياز دېگەن نامدا ئەمەس بەلكى تۇردى لېتىپ دېگەن ئىسمىدا ئېلان قىلدى. مەنمۇ لەتىپ دېگەن ئىسمىنى ئۆزۈمگە تەخەللۇس قىلىۋالدىم دىدى ئۇ كۈلۈپ تۇرۇپ. ئۇ بۇ دەۋردىكى ئۇيغۇر ياش ئىگىلىك تىكلەنگۈچى، بۇ ئاز توپقا شۇنداق بىر تامغا بېسىلغانكى ئۇلار گاھىدا ئۆزىنى تەنھا ھىس قىلىدۇ، ئەتراپىدىكى بىر مىللەت كىشىلىرىنىڭ ئەقەللى قاراشىنى ئارقىدا قالغانلىقىغا ئېچىنىدۇ، گاھىدا ئۇ سۆزلىسە سورۇندىكىلەر ھەيران بولۇپ قاراپ قالىدۇ، ياكى چۈشەنمەيدۇ، شۇڭا ئۇ تاللاپ پىكىر قاتناشتۇرۇشقا كۆنگەن، ئۇ يېڭى تىپتىكى كارخانىچى. ئۇ پۇلنى قاراملىق ياكى تەساددىپى پۇرسەتتە بېسىغان ئالدىنقى ئەۋلات ئۇيغۇر تىجارەتچىلىرىگە ئوخشىمايدۇ، شۇڭا ئۇ بىكار قالغانلىرىدا ئويلىنىدۇ، ماتىرىيال كۆرىدۇ، لايىھە يازىدۇ، كومپيۇتېر ئالدىدا ئۇخلاپ قالىدۇ. ئۇ يازغۇچى دوستلىرىنىڭ تەسىرى ۋە يازغۇچىلىرى كۆپ مىللەتنىڭ ئەۋزەللىكى بىلەن يېزىقچىلىققا كىرىپ قالدى. باشقا تىلنى شۇ تىلدا كۈندىلىك خاتىرە يېزىش ۋە تەرجىمە قىلىپ تۇرۇپ ئۆگۈنۈشتەك ئۇسۇللىرى ھەم يېڭى تىپتىكى كارخانىچى بولۇش ئەۋزەللىكى بىلەن يېزىقچىلىقتا تەبىئىي ئارتۇقچىلىققا ئېگە بولۇپ قالغان ئىدى. شۇڭا توختىماي يازدى، يېزىپ تۇرۇپ تەپەككۈر قىلدى، يەنە بىر تەرەپتىن ئۇ تىلنى ئىشلىتىپ تۇرۇپ كۆپ ماتىرىيال كۆرۈپ تۇرۇپ كۆپ قىر، كۆپ تەرەپتىن چىقىپ تۇرۇپ ئۆگۈنۈشتەك ئۈنۈملۈك ئۇسۇل بىلەن ئۆگەنگەن بولغاچقا تەبىئىي ھالدا تەرجىمان بولۇپ قالدى.

1997 - يىلى شىجاڭ ياشلىرى ژورنىلىنىڭ بىرىنچى ساندا ئۇنىڭ « زامانىمىزدىكى رەڭدارلىق ۋە كىشىلەرنىڭ دىنىغا سىغمايۋاتقان سۈپەت ئۆزگۈرۈشى » ناملىق ماقالىسى بېسىلىپ چىقتى. شۇ يىلى شىجاڭ مەدەنىيىتى ژورنىلىنىڭ 4 - ساندا « ئېچىۋېتىش ھەققىدە ئويلىغانلىرىم » ناملىق ماقالىسى ئېلان قىلىنىپ ئوقۇرمەنلەرنىڭ دىققىتىنى قوزغىدى. ئۇ تاكى شىنجىنغا كېتىپ يېزىشقا ۋاقتى چىقىمىغانغا قەدەر شىجاڭ ياشلىرى، شىجاڭ مەدەنىيىتى، دۇنيا ئەدەبىياتى، ئاسىيا كىنىدىكى، ئىشچىلار ۋاقت گېزىتى قاتارلىق مەتبۇئاتلاردا 10 نەچچە پارچە ئەسەر ئېلان قىلدى. « كۆپىنچە سەپەر » دېگەن نامدا چوڭ تىپتىكى ئەدەبىي خاتىرە يېزىپ ئېلان قىلىشقا مۇۋەپپەقىيەت بولالمىدى.

بەلكىم تۇردى شىنجىنغا كەتمەي ئۈرۈمچىدە تۇرۇۋۇۋەرگەن، مېنى ئىزدەپ كېلىدىغان ئەدەبىياتچى دوستلار بىلەن ئارىلىشىۋەرگەن بولسا بەلكىم بۈگۈنكى كۈندە خېلى نامى بار بىر يازارمەن بولۇپ قېلىشىدا گەپ يوق ئىدى. ئەلۋەتتە، تۇردى كېيىنكى مەزگىلدەمۇ يېزىشنى تاشلىمىدى. لېكىن كۆپ يېزىپ كېتەلمىدى. ئۇ شىنجىندىكى چاغلاردا رەھبەتلىك يازغۇچى ھۈسەيىن تاشنىڭ « رەڭ قارغۇسى » ناملىق ھىكايىسىنى ياپۇن تىلىغا تەرجىمە قىلىپ چىقتى. باشقىلارنىڭ نەزىرىدە بۇ پەقەت تەرجىمە قىلىپ ئەسەر ئېلان قىلىپ قەلەم ھەققى ئېلىشلا ئىدى، ئەمەلىيەتتە ئۇ تەرجىمە ئارقىلىق تىل، يېزىقچىلىق ۋە ئەقىل جەھەتتە مەشقلەنىش ئىدى، شۇڭا ئۇنىڭ تەرجىمە ئۇسۇلىمۇ باشقىلارنىڭكىگە ئوخشىمايتتى. كېيىن « ئىزدىنىش » قاتارلىق تورلاردا ئىقتىساد



،ئېچىۋېتىش ،بېگى تەپەككۈر ،بېگى سودا پۇرستى ھەققىدە بىر قىسىم ماقالىلەرنى يېزىپ تورداشلار ئالقىشلايدىغان تور يازغۇچىسىغا ئايلاندى .

لېكىن تۇردى يېزىقچىلىقى ئۆزىنىڭ كەسپى ئەمەس بەلكى ئۆزىنى ئىپادىلەيدىغان بىر ۋاستە دەپلا قارىدى .ئەدەبىياتقا پۈتۈن كۈچى بىلەن ئۆزىنى ئۇرمىدى .ئەدەبىياتتىن ئىبارەت يېزىقچىلىق سەنئىتى ئارقىلىق ئۆزىنىڭ ئېغىز تىلى ئارقىلىق ئىپادىلەپ بەرگىلى بولمايدىغان ياكى ئىپادىلەپ بەرگىلى بولسىمۇ جىق ئادەم نەپ ئالالمايدىغان ،ھەرخىل ئۆيلىرىنى ئىپادىلەشنى مەقسەد قىلدى .ئۇنىڭ بۇ خىل ئەدەبىيات قىزغىنلىقى ئىختىيارسىز ئادەمنىڭ ھۆرمىتىنى قوزغايتتى .ئادەمنى تۇردى نۇرغۇن ئەدەبىياتچىلارغا قارىغاندا ئەدەبىياتنىڭ ماھىيىتىگە تېخىمۇ يېقىن ئېكەن دېگەن خىيالغا كەلتۈرەتتى .

تۇردى ھازىرمۇ ئويلىغانلىرىنى خاتىرىلەپ قويۇش بىلەن بىرگە تۇردى مۇنبىياز دېگەن ئىسمىدىن كۆرە تۇردى لېتىپ دېگەن تەخەللۇس قوشۇلغان ئىسمىنى كۆپرەك ئىشلىتىدۇ .ھەتتە نۇرغۇن ئادەم تۇردىنى تۇردى لېتىپ دەپ تونۇيدۇ .ھەتتا بەزى تونۇشلىرى ئۇنىڭ تۇردى لېتىپ دەپ ئاتىلىدىغانلىقىنى ئاڭلاپ ئۇ ھېلىقى تۇردى مۇنبىياز شۇمۇ دەپ ھەيران قېلىشىدۇ .لېكىن تۇردى بۇنداق ھەيران قېلىشلارغا بېپەرۋا . ئەتراپتىكى ئۆزى ھەققىدە بولۇۋاتقان مۇھاكىمىلەرگە بېپەرۋا قاراپ ،ھەممە ئىشقا ئەقلىي تەپەككۈر بىلەن مۇئامىلە قىلىش ئۇنىڭ بىر ئالاھىدىلىكىگە ئايلىنىپ قالغان .

بەزىدە تۇردى يېزىقچىلىق ھەققىدە گەپ بولغاندا ياخشى ئىش - ھەركەتمۇ ناھايىتى يۇقۇرى سەۋىيەلىك يېزىقچىلىق دەپ پۈتۈنلەپ قويدۇ . بەلكىم بۇ ئۇنىڭ ھازىرقى كۆپ يېزىشقا ۋاقىت چىقىرالماس بولۇپ قالغانلىقىغا كەلتۈرگەن باھانىسىدۇر . لېكىن تۇردىغا ئوخشاش يېزىقچىلىققا كىرىشىپ قالغان ئادەملەرنى يېزىش - يازماسلىق ھەققىدە سۆزلەپ يۈرۈشنىڭ ھاجىتى يوق . ئۇ يېزىش ئۈچۈن ئەمەس ئۆزىنى ئىپادىلەش ئۈچۈن يازغاچقا ئۆزىنى ئىپادىلىگۈسى كەلسە ئەڭ ئالدىراش ۋاقىتلىرىدىمۇ بىر نەرسىلەرنى يېزىپ قويۇشى مۇمكىن . ھەتتا بەزى خىياللىرىنى يازغاندىن كۆرە ئۆزىنىڭ ئىگىلىك باشقۇرۇش ۋە كارخانا قۇرۇش ئەمىلىيىتى جەريانىدا ئىشلىتىپ تاشلىشى مۇمكىن . بۈگۈنكى جەمئىيەتكە زۆرۈر بولغىنى قۇرۇق نەزىرىيەدىن كۆرە سەنئەت دەرىجىسىگە كۆتۈرۈلگەن ئەمەلىيەت ئىكەنلىكى نۇرغۇن ئوقۇرمەنگە سىر بولمىسا كېرەك .

### تۇردىنىڭ ھايات ھەققىدىكى ئويلىرى

تۇردىنى چۈشۈنۈش ئۈچۈن ئۇنىڭ ھايات ھەققىدىكى ئويلىرىنى چۈشۈنۈش كېرەك . ئەلۋەتتە ، تۇردىنى چۈشۈنۈشتىن كۆرە ئۇنىڭ قىلغان ئىشلىرىنى بايان قىلىش ئوقۇرمەننىڭ زوقىنى قوزغاپ تۇرسىمۇ تۇردىنىڭ ھايات چۈشەنچىسى ئۇنىڭ ئەمەلىيىتى بىلەن بىرلىشىپ كەتكەن بولغاچقا ئۇنىڭ ھايات چۈشەنچىسىنى تەكشۈرۈپ كۆرۈشنىڭ زىيىنى بولمىسا كېرەك . بەلكىم تۇردىنىڭ بەزى ھايات چۈشەنچىلىرى بەزى ئوقۇرمەنلەرگە بېگى تەپەككۈر يولى ئاتا قىلىپ قالسا ئەجەپ ئەمەس .

تۇردى ياپۇنىيەلىك بىر كارخانىچى يازغان < ياشاش ئۇسۇلى > ناملىق خەنزۇچە كىتابنى تەكرار - تەكرار ئوقۇيدۇ . ياپۇن تىلى ئۇنىڭ دۇنيانى كۈزىتىشىدىكى مۇھىم بىر ئۆتكەل بولۇپلا قالماي ياپۇنىيەلىكلەرنىڭ تەپەككۈر شەكلى تۇردى ئۆلگە ئېلىشىنى خالايدىغان ئەڭ ئالى تەپەككۈر شەكلىدۇر . تۇردى ياپۇنىيەلىكلەرنىڭ تەپەككۈر شەكلىگە قىزىقىدۇ . لېكىن بۇ قىزىقىش چوقۇنۇش دەرىجىسىگە كۆتۈرۈلگەن . ياكى تۇردىدا ئۇلارنىڭ تەپەككۈر شەكلىگە چوقۇنۇش تۇيغۇسى يوق . ئۇ ئادەتتە ھەرقانداق شەكلىدىكى چوقۇنۇشقا قارشى تۇرىدۇ . ئۇنى ياپۇنلارنىڭ بۈگۈنكى تەپەككۈر شەكلىنى ياپۇنىيەنىڭ بۈگۈنكى قۇدرىتىگە ئاساس سالغان دەپ قاراپ ، ئەشۇ تەپەككۈر شەكلىنى ئۆزلەشتۈرۈشنى ئارزۇ قىلىدۇ ، ئەشۇ تەپەككۈر شەكلىنى ئۆزىگە ئۆلگە قىلىدۇ دېسەك ئەڭ مۇۋاپىق بولىدۇ . لېكىن ياپۇنلارنىڭ تەپەككۈرىغا بولغان مەپتۇنلىقى ئۇنىڭ ئۇيغۇرنىڭ قەدىمىي تەپەككۈرىغا بولغان سېغىنىشىنى يوققا چىقىرالمىغان . بەزىدە ئۇ ئاتا - بوۋىلىرىمىزنىڭ قاتناش تەرەققىي قىلىمىغان ئەشۇ يىللاردا يىپەك يولىنى ئاچقان ، ئاسىيا - ياۋرۇپانى بويلاپ سودا قىلغان شانلىق تارىخىنى ئەسكە ئېلىپ كۆڭلىنى تاتلىق قىلىدۇ ۋە ئەشۇ جەريانلاردىن بۈگۈنكى سودا يولى ۋە ئىگىلىكى ئۈچۈن ئۆلگە ئالغىلى بولىدىغان تەركىپلەرنى ئىزدەيدۇ . مۇكەممەل ئادەم ئۆزىنىڭ مۇستەقىل ھايات قارىشى ۋە ياشاش ئۇسۇلىنى بەرپا قىلىپ بولغان ئادەم دەپ قارايدۇ تۇردى .

ياشاش ئۇسۇلى دەل شۇكىشىنىڭ كىشىلىك مۇناسىۋەتلەرنى بىتەرەپ قىلىشىدىن تارتىپ ھاياتنى قانداق ئۆتكۈزۈشىگە قەدەر بولغان جەريانلارنىڭ سېستىمىسىدۇر ياكى كىشى ئەشۇ جەريانلاردا ئەمەل قىلىدىغان قائىدە - پىرىنسىپلارنىڭ يىغىندىسىدۇر . ياخشى ۋە ئۆزگىچە ياشاش ئۇسۇلى بىزنى مۇۋاپىقىيەت يولغا باشلايدۇ .

تۇردى بېيجىڭدىكى بىر ياپۇنىيە شىركىتى بىلەن خېلى ئۇزاق سودا مۇناسىۋىتىدە بولدى. لېكىن ئۇلارنىڭ ئوتتۇرىسىدىكى مۇناسىۋەت يەنە تەرەققىي قىلماي، يەنى پەسىپ كەتمەي بىر ئىزدە تۇرۇپ قالدى. بىر قېتىم ياپۇنىيە شىركىتى ئۇنى بېيجىڭغا تەكلىپ قىلىپ كەچلىك زىياپەت بەردى. زىياپەتتە ياپۇن تەرەپ ئۇنى سۆزگە تەكلىپ قىلدى. تۇردى ناھايىتى سالماقلىق بىلەن ئۇلارغا ئۆزى باشلانغۇچ مەكتەپتىكى چاغدا تىل - ئەدەبىيات دەرسلىك كىتابىدىن ئوقۇۋالغان بىر مەسەلىنى ھىكايە قىلىپ بەردى.

بىر تۇرنا بىلەن تۈلكە دوست بوپتۇ. بىر كۈنى تۈلكە تۇرنىنى مېھمانغا چاقىرىپتۇ. تۈلكە ئۆزىنىڭ ئادىتى بويىچە يەيدىغان تاماقنى بىر چوڭ تەخسىگە ئۇسۇپ ئېلىپ كەپتۇ. تۇرنىنىڭ تۇمشۇقى ئۇزۇن بولغاچقا ياپىلاق تەخسىدىكى تاماقنى يىيەلمەي ئاچ قاپتۇ. تۈلكە بولسا يالاپ - يالماپ ھەممە تاماقنى يەۋىتىپتۇ.

بىر كۈنى تۇرنا تۈلكىنى مېھمانغا چاقىرىپتۇ. بۇ قېتىم تۇرنا تاماقنى ئېغىزى تار، قۇرسىقى ئۇزۇن، ئۆزى بەھۇزۇر تاماقلىنىۋالغان چوڭۇنسىمان نەرسىدە ئەكەپتۇ. تۈلكە تاماق يەي دەپ ھەرقانچە ئۇرۇنسىمۇ تۇمشۇقىنى چوڭۇنسىمان قاچىغا تىقماي ئاچ قاپتۇ. تۇرنا بولسا ئۇزۇن تۇمشۇقى بىلەن تاماقنى تويغۇچە يەپتۇ.

مەن بىلەن سىلەرنىڭ مۇناسىۋىتىڭلار دەل تۇرنا بىلەن تۈلكىنىڭ مۇناسىۋىتىگە ئوخشاپ قالدى. ناۋادا ھەمكارلىقىمىزنى كۈچەيتەيلى دىسەك بۇ ھالەتنى ئۆزگەرتسەك.

سورۇندىكى ياپۇنلار بۇ مەسەلىنى ئاڭلاپ جىمىپ قاپتۇ. لېكىن شۇندىن كېيىن ئۇلارنىڭ سودىسى شۇنداق راۋانلىشىپ كېتىپتۇ. سودا مۇناسىۋىتى بولسۇن ياكى دوستلۇق مۇناسىۋىتى بولسۇن تۈلكە بىلەن تۇرنىنىڭ مۇناسىۋىتىگە ئوخشاپ قالسا بۇنداق مۇناسىۋەتنى داۋاملاشتۇرغاننىڭ ھېچقانداق پايدىسى يوق. كەسكىن ھالدا ئۆزگەرتىش، تۇرنا تۈلكىنىڭ تاماق يېيىش ئۇسۇلىغا، تۈلكە تۇرنىنىڭ تاماق يېيىش ئۇسۇلىغا ھۆرمەت قىلىش كېرەك. تۇردى ياپۇنلار بىلەن ئارىلىشىش، ياپۇنلار بىلەن سودا قىلىش جەريانىدا ئۆزىگە خاس كارخانا باشقۇرۇش ئۇسۇلى بىلەن ياشاش ئۇسۇلىنىڭ ناھايىتى مۇھىم ئىكەنلىكىنى ھىس قىلدى. ئۇ ھازىرمۇ بار ئامال بىلەن ئۆزىنىڭ ياشاش ئۇسۇلىنى مۇكەممەللەشتۈرۈش ئۈچۈن كۈچەۋاتىدۇ.

قول - قولنى يۇيسا، قول قوپۇپ يۈزنى يۇيۇپتۇ دېگەن ھىكمەتنىڭ روھىغا كارخانا باشقۇرۇشنىڭ ئەڭ ئاساسىي قائىدىسى سېلىپ كەتكەن. ئاتا - بوۋىلىرىمىز سودىغا ماھىر مىللەت بولۇش سۈپىتى بىلەن ئۆزىنىڭ بۇ ھەقتىكى يەكۈنلىرىنى ماقال - تەمسىل، چۆچەك ۋە مەسەللەرگە يوشۇرۇۋەتكەن. شۇڭا دۇنادا ياخشىلىق ئارقىلىق ياخشىلىققا ئېرىشىشتەك ياخشى قانۇنىيەت ئاساسى ئورۇندا تۇرغاچقا دۇنيا ياخشىلىقلار جۇغلانمىسى ئىچىدە ئامان ئېسەن تۇرماقتا.

مۇۋاپىقىيەت قازىنىش ئۈچۈن ئەتراپتىكى ئادەملەرنىڭ پىكىر قىلىش شەكلى قانداق، ياشاش شەكلى قانداق چوقۇم ئېنىق چۈشەنچىگە ئېگە بولۇش لازىم. ئۆزىنىڭ سودا ئوبىكتىنى چۈشۈنۈش سودا رىقابەتچىسىنى چۈشەنگەندەك مۇھىم .

بەلكىم تۇردىنىڭ ھايات ئۇسۇلى ھەققىدىكى كۆز قاراشلىرى بۇندىن كېيىن تېخىمۇ مۇكەممەللىشىشى، تۇردى مۇشۇ ھايات ئۇسۇلىغا تايىنىپ تېخىمۇ زور ئىشلارنى ۋۇجۇدقا چىقىرىشى مۇمكىن. چۆچىنى كۈزدە، چۆچىرنى پىشقاندا ساناشقا توغرا كېلىدۇ. لېكىن تۇردىنىڭ بۇ خىل سوغۇققان تەپەككۈرى مەلۇم نوقتىدا ئادەمگە تۇردىنىڭ كەلگۈسىدىن بىشارەت بېرىپ تۇرىدۇ.

ساراڭ دەپ نامى بار تۇردى

تۇردى سانائەت ئىنستىتوتىدا ئوقۇۋاتقان يىللاردا ساۋاقداشلىرىنىڭ نەزىرىدە كاللىسىنىڭ سۈيى بارلار تىپىدىن ئىدى. تۇردىنىڭ باشقىلارنىڭ ئويلىمىغان يېرىدىن چىقىدىغان مەجەزى، ئېقىمغا ئەگىشىشى خالىماسلىق روھى، مەلۇم بىر ئىشقا كىرىشكەندىن كېيىن شۇ ئىشنى باشقا ئەپچىقىش ئۈچۈن ئۆزىنى پىدا قىلىدىغان تەلۋىلىكى بالىلارنىڭ كاللىسىدا ساراڭ دېگەن ئوينى پەيدا قىلغان ئىدى.

ھازىرمۇ تۇردىدا بەزى ساراڭلىق ئېلىمىنىلىرى بار. لېكىن بۇ ساراڭلىق ئامىللىرىنىڭ تەكتىگە يەتسەك تۇردىنىڭ ھاياتىدىكى يەنە بىر لوگىكىنى بايقايمىز. مەن بۇ يەردە پەقەت تۇردىنىڭ ھاياتىدىكى بىرلا مىسالنى ئۆزىنىڭ ھايات لوگىكىسىنى چۈشەندۈرۈش مەقسىتىدە بايان قىلىپ قويماقچى.

تۇردى ئۈرۈمچىگە يېنىپ كەلگەندىن كېيىن ئىزچىل ئۆي ئىجارە ئېلىپ تۇردى. تۇردى شېنجىندىن ئۈرۈمچىگە يېنىپ كەلگەن ئەشۇ يىللاردا يەنى 2002 - يىللىرى ئۈرۈمچىدە ئۆي باھاسى ئۇ قەدەر ئۆسۈپ كەتمىگەن، شەھەرنىڭ مەركىزى رايونلىرىدىن ھەر كىۋادىرات مېتىرى مىڭ نەچچە يۈەنلىك ئۆيلەرنى تېپىش مۇمكىن ئىدى. لېكىن تۇردى نىمىشقىدۇر ئۆي ئالماي قويدى. ئۇ شېنجىندا ياشاش جەريانىدا جوڭگۇنىڭ ئۆي - مۈلۈك بازىرىنى چۈشەنگەن، ئۈرۈمچىدىكى ئۆي - مۈلۈك بازىرىنىڭ شىددەت بىلەن جانلىنىدىغانلىقىنى، ئۆي باھاسىنىڭ شىددەت

بىلەن ئۆزلەيدىغانلىقىنى بىلمەيدىغان يەردە ئەمەس ئىدى. بىزنىڭ ئۆي ئالىمىمىز دېگەن سۇئالىمىزغا كۈلۈپ قويۇپلا جاۋاپ بەرمەيتتى. شۇ چاغدا تۇردىنىڭ بەزى دوستلىرى تۇردى پو ئاتقان بىلەن قولدا ئۆي ئالغۇدەك پۇل يوقمۇ يا دەپ ئويلاپ قالغان ئىدى. كېيىن تۇردى ئۆزى ئىشلەۋاتقان شىركەتنىڭ يېنىدىكى بىر رايۇندىن ئۆي ئالدى. ئەمما بۇ ئۆيىنىمۇ چاقماق تىزلىكىدە سېتىۋەتتى ۋە باشقا بىر رايۇنغا كۆچۈپ بېرىپ ئۆي ئىجارە ئېلىپ ئولتۇردى.

مەن ئاخىرى تۇردى بىلەن ئۆي ھەققىدە ئەستايىدىل پاراڭلىشىپ بېقىش قارارىغا كەلدىم. تۇردى مېنىڭ ئۆي ئېلىش ھەققىدىكى پىكىرلىرىمنى بىردەم ئاڭلىغاندىن كېيىن چوڭقۇر ئويغا چۆكتى. تۇردى باشقىلار بىلەن پاراڭلاشقاندا ئىزچىل ھالدا قارشى تەرەپنىڭ كۆڭلىنى رەنجىتىپ قويماستىنلا، ئۆزىنىڭ گەپلىرىنىڭ قارشى تەرەپنىڭ جاراھىتىگە تېگىپ قويماستىنلا دىققەت قىلاتتى.

– ھەقىقەتەن قاراپ باقسىڭىز ئۆي ئېلىش ئۈرۈمچىدە بىز زۆرۈرىيەتتەك تۈيىلىدۇ. لېكىن مېنىڭچە ئۆي بىر زۆرۈرىيەت، بىردىنبىر زۆرۈرىيەت ئەمەس. مېنىڭ ئالدىمدا نۇرغۇن زۆرۈرىيەتلەر تۇرسا ئۆيىدىن ئىبارەت زۆرۈرىيەتكە باغلىنىپ قالسام قانداق بولىدۇ. ئۆزىڭىز بىلىسىز مېنىڭ خاراكتېرىم ئەركىنلىككە ئادەتلىنىپ قالغان. بەزىدە ئۆي ماڭا تۈرمىدەك كۆرۈنۈپ قالىدۇ. بىر يەردە مۇقىم ئۆيىنىڭ بولۇشى ئادەمنى شۇ يەرگە مۇقىملاشتۇرۇپتىن باشقا گەپ ئەمەسمۇ. بەزى ئادەملەر نىمىشقا بىر رايۇندا، بىر ئۆيىدە شۇنچە ئۇزاق ۋاقىتقىچە زېرىكمەي ياشايدىغاندۇ دەپ ئويلاپ قالىمەن. پات-پات كۆچۈپ تۇرسىڭىز، يېڭى قوشنىلار بىلەن تونۇشىشىڭىز، يېڭى مۇھىتتا كۆڭلىڭىز كۆتۈرۈلۈپ قالىدۇ. بىر رايۇن، بىر ئۆيىدە ياشاۋۇرەرسىڭىز كۈزىتىش ئىقتىدارىڭىز گاللىشىپ، ئادەتلىنىپ قېلىش پىسخىكىڭىز باش كۆتۈرىدۇ، ئىجادچانلىقىڭىز كۈچتىن قالىدۇ.

بۇ گەپلەرنى مەلۇم مەنىدىن توغرا دەپ قاراشقا بولاتتى. لېكىن بۇنداق چۈشەندۈرۈش مېنى قايىل قىلالمايتتى. تۇردىنىڭ پات-پات كۆچۈپ ئۆي ئالماشتۇرۇپ تۇرىشى بەزى تونۇشلارنىڭ نەزىرىدە قويىمىچىلىق سۈپىتىدە كۆزگە چېلىقاتتى. لېكىن مەن بۇ نوقتىغىمۇ قايىل بولمايتتىم. قويىمىچى بولسا ئۆي ئالماشتۇرۇپ قالماي شىركەت ئالماشتۇراتتى. تېلپون نومۇرى ئالماشتۇراتتى. ياكى ئۆزلۈكىسىز ئادىرىس، سالاھىيەت ئالماشتۇرۇپ تۇراتتى. لېكىن تۇردىنىڭ ئۆيىدىن باشقا تېلپونى بىرەر قېتىم ئۆزگىرىپ باقمىغان ئىدى.

كېيىن مەن ئۆي بازىرى ھەققىدە ئەھۋال ئىگەللەش جەريانىدا تۇردىنىڭ لوگىكىسىنى چۈشۈنۈپ يەتتىم. تۇردىنىڭ بۇ ھەقتە ماڭا نىمىشقا تولۇق ئىزاھات بەرمىگەنلىكىنى تونۇپ يەتتىم. تۇردى تولۇق ئىزاھات بەرسە مېنىڭ كۆڭلۈمنىڭ ئازار يېيىشىدىن ئەندىشە قىلغان ئىدى.

تۇردىنىڭ نوقتىئىزىرى بويىچە ئادەم تەرەققىي قىلىپ مەلۇم نوقتىغا يەتكەندە ئۆي قاتارلىق ئامىللار ھاياتتىكى ئىككىلەمچى ئامىلغا ئايلانماقتا. ئۆيىنى پەقەت كىيىم سۈپىتىدە كۆرۈش مۇمكىن ئىدى. كۆڭلۈنىڭ مەبلى بويىچە ئالماشتۇرغىلى بولاتتى. لېكىن شىنجاڭدا مەندەك مائاش قاتلىمىدىكى ئادەم ئۆيىنى كىيىم دەپ قارىيالىمايتتى. ئۆيگە ئېرىشىش بىزنىڭ ھاياتىمىزنىڭ بىر پەللىسى ئىدى. نۇرغۇن ئادەم ئۆيگە ئېرىشكەنلىكى تۈپەيلىدىن شاتلىناتتى.

يەنە بىر نوقتىدىن ئېيتقاندا ئۈرۈمچىدە نۇرغۇن ئادەم مەبلەغ سېلىش ئۈچۈن ئۆي سېتىۋالاتتى. ئۇلار ئۆي سېتىۋېلىشنى ئۈنۈملۈك مەبلەغ سېلىش دەپ قارايتتى. ھەقىقەتەن ئۆي باھاسى تۈز سىزىق بىلەن ئۆزلىگەن يىللاردا بىر قىسىم كىشىلەر ئۆي سېتىۋېلىش ئارقىلىق مەنپەئەتلەنگەن، پۇل پاخاللىقىغا ئۈنۈملۈك قارشى تۇرغان ئىدى. لېكىن تۇردىدەك شىنجىن ۋە شىياڭگاڭنىڭ ئۆي مۈلۈك بازىرىدىن خەۋەردار ئادەم ئۈچۈن ئېيتقاندا ئۆي ئېلىپ قويۇشنى مەبلەغ سېلىش دەپ قارىغىلى بولمايتتى. بەلكى تۇردى ئۆي سېتىۋېلىش ئارقىلىق مەبلەغ سېلىشنى ئەڭ كالاۋالەرچە مەبلەغ سېلىش دەپ قارايتتى. چۈنكى پۇل ھەر يىلى مەلۇم نىسبەتتە پاخاللىشىپ تۇراتتى ياكى مەلۇم نىسبەتتە مال باھاسى ئۆسۈپ تۇراتتى. ئۆي ئېلىپ قويسىڭىز بىرىنچىدىن سىزنىڭ سېتىۋالغىنىڭىز زىمىن ئەمەس بەلكى ئۆيىنىڭ ئىشلىتىش ھوقۇقى ئىدى. ئىشلىتىش ھوقۇقى تۈگىگەن ھامان ئۆي قولىدىن كېتەتتى ياكى بىنا چاققۇدەك ئەھۋالغا كېلىپ قالاتتى. شۇڭا ئۆي سېتىۋالغان كۈندىن باشلاپ ئۆيىنىڭ ئىشلىتىش ھوقۇقى كۈنسىرى ئاز قېلىشقا باشلايتتى. ئىشلىتىش ۋاقتى ئاز قالغانسىرى ئۆيىنىڭ قىممىتى چۈشەتتى. ئىككىنچىدىن ئىجارە ئېلىش بىلەن ئۆيىنى سېتىۋېلىش ئوتتۇرىسىدىكى باھا پەرقى ۋە ئۆيىڭىز جايلاشقان جايدىكى ئۆي مۇلازىمەت ھەققى قاتارلىق تۈرلۈك ھەقلەر ۋە پۇل پاخاللىشىش قاتارلىق ئامىللارنى قوشقاندا ئۆي ئىجارە ئېلىش سېتىۋالغاندىن ئەرزان توختايتتى. ئۈچىنچىدىن ئۆي سېتىۋالغان پۇلنى ياخشى سودىلارغا مەبلەغ قىلىپ سالسا قولغا كەلتۈرگىلى بولىدىغان ئۈنۈم تېخىمۇ يۇقۇرى بولاتتى. بىر ئۆي سېتىۋالغۇچە ئاددىي بولسىمۇ تۈرلۈك ماللار دۈكىنىدىن بىرنى ئېلىپ قويۇش ياكى دۇكان سېتىۋېلىش، كىرا ماشىنىسى سېتىۋېلىش قاتارلىق تۈرلەرنىڭ پايدا نىسبىتى تېخىمۇ يۇقۇرى بولاتتى.

شۇ سەۋەبتىنمۇ تۇردى سېتىۋېلىپ بولغان ئۆيىنى مەبلەغ سېلىش ئېھتىياجى تۈپەيلىدىن سېتىۋەتكەن ياكى نۇرغۇن پۇلنىڭ ئۆي شەكلىدە خوراپ تۈگىشىنىڭ ئالدىنى ئېلىش ئۈچۈن ئۆيىنى سېتىۋېتىپ ئۆز ئىگىلىكىگە مەبلەغ سالغان ئىدى.

- ئالى مەكتەپتە ئوقۇۋاتقاندا قەستەن بالىلار ئۈگۈنۈشكە ماگىسا مەن ئوينىغىلى ماگاتتىم. ئۇلار تاماققا ماڭغاندا تاماقتىن قايتاتتىم. قىسقىسى ھەممە ھەرىكىتىدە ئۇلاردىن پەرقلىنىشكە تىرىشاتتىم. شۇ سەۋەبتىنمۇ بەزى ئەخمىقەنە ئىشلارنى قىلىپ سالاتتىم. ھەرقانداق ئىشنى باشقا نوقتىدىن ئويلاشقا، مەسىلىلەرنىڭ تېخىمۇ ياخشى يېشىمى بارمۇ دەپ تەپەككۈر قىلىشقا ئىنتىلاتتىم. دەل مۇشۇ ئامىللار مېنى ئۆزگەرتتى. خەلق ساراڭ دىدىيۇ لېكىن مەن ساراڭ بولۇپ چىقىشنىڭ ئورنىغا ئۆز ھەرىكىتىم بىلەن قىلغانلىرىمنىڭ توغرا ياكى توغرىغا مايىل ئىكەنلىكىمنى ئىسپاتلىدىم، - دەيدۇ تۇردى.

ئاشخانغا يېسىز باغلىنىش

ئەمدى بۇ يەردە تۇردىنىڭ ئىقتىدار يېتىلدۈرۈش ئىسسىمىسى ھەققىدە سۆزلەشكە زۆرۈرلۈك چىقتى، تۇردى ئالى مەكتەپ ئىمتىھانىنىڭ ئالدىدا ئارزۇ جەدۋىلىنى تولدۇرغاندىن باشلاپ ئۇنىڭدا بىر ئېنىق ئىزچىل ھايات پىلاننى تۇرغۇزۇلغان ئىدى، بۇ ياشلاردا ئاز ئۇچرايدىغان سەزگۈرلۈك. نۇرغۇن ياشلار جەمئىيەت ئېھتىياجى، ئۆز شارائىتى، مەكتەپ مۇھىتى ھەققىدە ئويلىنۇنۇش ۋە قارار چىقىرىش ۋە بۇنى ئىزچىلاشتۇرۇشقا سەل قارايدۇ، تۇردى ئېلىكتىر كەسىپنى تاللىدى، شۇنىڭ بىلەن ئالى مەكتەپتە بۇ كەسىپتە ئوقىدى، ئېلىكتىر كەسىپى ھەرقانداق باشقا كەسىپكە قارىغاندا دۇنيانى دۇنيا بارلىققا كەلگەندىن تارتىپ ئېلىكتىر كەسىپ بارلىققا كەلگەن ۋاقىتچە بولغان نەچچە مىڭ يىللىق ۋاقىتنىڭ يىغىندىسىنى نەچچە يۈز ھەسسە ئۆزگەرتىۋەتكەن كەسىپ. تۇردى بۇ كەسىپنى ئوقۇۋاتقاندا دۇنيانىڭ ئېلىكتىر كەسىپى كومپىيوتىرنىڭ ئۇچقاندەك تەرەققىياتى ئارقىلىق دۇنيانىڭ تەرەققىياتىنى نەچچە ھەسسە قاتلىۋەتتى، لېكىن بۇ كەسىپمۇ ئۆگەنگۈچىدىن بىر مۇھىم دىت تەلەپ قىلىناتتى. بۇ دەل ئۆگەنگەنلىرىنى ئۆگۈنۈۋاتقانلىرىنى، ئۆگەنمەكچى بولغانلىرىنى ئەمەلىيەتكە ئېھتىياجىغا باغلاش دىتى ئىدى. شۇڭا ھازىرقى زاماننىڭ كارخانىچىلىرى ياكى يۇقۇرى كىرىملىك مۇتەخەسسسلەرگە قارايدىغان بولساق ئۇزۇن مۇساپىلىق مۇشۇنداق ئۇلاش ۋە زورۇيۇش مۇساپىسىنى بېسىپ ئۆتكەن، ھەرگىزمۇ بىر كېچىدىلا بايلار قاتارىغا كىرمىگەن. تۇردى ئېلىكتىر كەسىپىدە ئوقۇۋاتقاندا ئېلىكتىر تېخنىكىسى ئېلىكتىر تېخنىكىسى دەپ ئاتىلىدىغان بولدى، چۈنكى ئېلىكتىر مەھسۇلاتلىرى بۇرۇنقىدىن كۆپ خىللىشىپ مەخسۇسلىشىپ تۇر ئىقتىدار تەننەرقى فۇنكسىيىسى تەسەۋۋۇر قىلغۇسىز تەرەققى قىلىپ كىشىنىڭ ئەقلىنى لال قىلدى، تېخنىكىمۇ زىللاشتى، مەكتەپتە ئاساسەن ئېلىكتىر ئىشنىڭ ماھىيەتلىك نەزىرىيە قىسمى ئۆگۈتۈلەتتى، تۇردى ئۆز نىشانىغا يېتىش ئۈچۈن 90 پىرسەنتتىن يۇقۇرى بىلىمنى يەنىلا ئۆزلۈكىدىن ئۆگەنمەي بولمايتتى، بولۇپمۇ باشقا كەسىپكە قارىغاندا يېڭىلىش سۈرئىتى ئەڭ يۇقىرى بولغان ئېلىكتىر كەسىپىدە شۇنداق ئىدى، ئۇچۇر دۇنياسى دىگەن گەپنىڭ ھەقىقى مەنىسىمۇ شۇ ئىدى، ئەڭ يېڭى بىر تېخنىكىنى ئىگەللەۋالغان بىر ئادەم بەزىدە ئالدىدىكى بارلىق نوپۇز ئىگىسىدىنمۇ يامان بولۇپ قالاتتى، شۇڭا ئۇ ئەڭ يېڭى تېخنىكىنى ئۆگۈنۈش ئۈچۈن ياپونچە، ئېنگىلىزچە تىلنى ئۆگۈنۈشى كېرەك ئىدى، ئېلىكتىر تېخنىكىسى قاتتىق دېتال ۋە يۇمشاق دېتال دەپ بىر بىرىدىن ئايرىلمايدىغان ئىككى تەرەپتىن تەركىپ تاپاتتى، يۇمشاق دېتال ساھەسىدىكى تەرەققىيات جۇغلانمىسى ئاساسىغا تايىنىپ ئامېرىكا قاتتىق دېتال ۋە يۇمشاق دېتالدىكى مۇتلەق ئۆستۈنلۈكىنى قولغا كەلتۈرگەن ئىدى، لېكىن شۇنداقتىمۇ ياپون ساپ ئېلىكتىر يەنى قاتتىق دېتالدا ئۆز ئەۋزەللىكى بار ئىدى، قاتتىق دېتال مەكتەپتە بەكراق ئۆتۈلىدىغان ئۆزى كۆپرەك ئۆگەنگەن ساھە، يېڭىلىش سۈرئىتى يۇمشاق دېتالدا ئەمەس، ماھىيەتلىك پىرىنسىپ ئۈستىدە تەرەققى قىلغان. شۇنىڭ بىلەن ئۇنىڭ ئېلىكتىر كەسىپىنى ئۆگەنگۈچى سالاھىيىتىگە تىل ئۆگەنگۈچى سالاھىيىتىنى، تىل ئۆگەنگۈچى سالاھىيىتىگە كومپىيوتېر ماھىرى سالاھىيىتى قوشۇلدى، لېكىن بۇ سالاھىيەتلەرگە ئۇ يۈز كېلەلشى كېرەك، ئۇ بۇنىڭدا ياخشى ئۇسۇلغا تاياندى، ئېلىكتىر كەسىپىدىكى ساۋاقداشلىرى ئۆتۈلگەن دەرسىكى نەتىجىسى بىلەن قانائەت تاپاتتى، ئۇچۇر؟ دەرسىدىن سىرت ئەمەلى تېخنىكا ماتېرىيالىنى ئوقۇپ قوللۇنۇپ باقاتتى، چاقىرغۇدىن تارتىپ ئۇنئالغۇ، زاۋۇتلاردىكى ئۆسكۈنە قاتارلىقلار ئىچىدە ئۇنىڭ قىزىقىدىغان نەرسىسى يوق ئىدى، دۇنيا نىمە دىگەن رەڭگارەڭ، بۇنىڭغا قوشۇلۇپ ئىنسانلار ياراتقان ئۆسكۈنلەرمۇ قىزىقارلىق، ئەشۇنداق قىزىقىش ئىچىدە ئۇ توك يوللىرى، توپلانما توك قانۇنىيەتلىرىنى تەتقىق قىلاتتى، تىل ئۆگەنگۈچىلەر سېپىدە بولسا ئۇ يەنە ئۆزگىچە بىر ئىنسان ئىدى، باشقىلار تىلنى كەسىپ دەپ قاراپ تىل ئۆگۈنۈش ئۈچۈنلا ئۆگۈنەتتى، تىلنىڭ ئۆزىدىن باشقا ھېچنىمىگە قىزىقمايتتى، بۇ خىل قىزىماسلىق تۈپەيلىدىن ئۇلارنىڭ تىل ئىقتىدارىمۇ ئىشلىتىش ئۈنۈمىدىن يىراق بولاتتى، چۈنكى تىل ھەرقايسى سەھە، تۇرمۇش يەنى بىلىمنى تەپەككۈرنى تۇپراق قىلىدۇ، بۇنىڭدىن مۇستەسنا تىل بولمايدۇ، شۇڭا

ئۇلارنىڭ خام سۆز بايلىقى تۇردىنىڭ خام سۆز بايلىقىدىن نەچچە ھەسسە يۇقۇرى، لېكىن گاچا، ساۋاتسىز، تېخى گىرامماتىكا بىلىمىمۇ يۇقۇرى. تۇردىچۇ ئۆز كەسپى ۋە تۇرمۇشى قىزىقىشى بويىچە تىل ئۆگەنگەچكە ھەر بىر سۆز، جۈملە، تەركىبلىرى ئېسىدە مەھكەم ئورناپ خۇددى ئاغزى، قۇلقى، كۆزى بىراقلا ئېچىۋېتىلگەن ھالەتكە يەتكەن ئىدى، ئۇ تونۇيدىغان كومپيوتېرچىلار خۇددى بېلگىيىتىس بولىدىغاندەك يۇمشاق دېتال ئېچىش ياكى مەشغۇلات تەرىپىگە قاراپ قارغۇلارچە تەرەققى قىلىۋاتاتتى، لېكىن ئەشۇ يۇمشاق دېتالنى ئەمىلى ئېھتىياجقا ئۇلاش ھەققىدە ئويۇنۇپ قويمايتتى، شۇڭا جەمئىيەتتە بىر بىرىدىن مەنئەنچى كومپيوتېرچىلار كۆپ. لېكىن بۇ بىلىملەر ئىسراپ بولۇۋاتاتتى، تاكى شىنجاڭ تېخنىكا بازىرى ئۇلارغا ئېھتىياجلىق ئىقتىدار - ئېھتىياج قۇرۇلمىسىنى شەكىللەندۈرگىچە ئۇلار ئەشۇنداق بېسىلىپ ياتاتتى، دەرۋەقە دۇنيا ۋە ئىچكىرى ئۆلكە كومپيوتېر بازىرىدا ئىش تەقسىماتى ئېنىق مۇكەمەل شەكىللەنگەن، شۇنىڭغا چۈشۈلۈك كەسكىن رىقابەتتە شەكىللەنگەن. يۇمشاق دېتال ئاچالايدىغان لېكىن ئېھتىياجلىق يۇمشاق دېتالنىڭ لاھىيىسى كالىسىغا كەلمەيدىغان ياشلار كۆپ. ئۇلارنى يىغىپ كۆلەملەشكەن لاھىيە ئارقىلىق، بازار ئېچىپ، ئۇلارنىڭ ئىقتىدارىنى پۇلغا ئايلاندۇرىدىغان خەلقئارالىق چوڭ مەبلەغلىق كارخانىنىڭ يوقلۇقى ئاچقۇچلۇق مەسىلە ئىدى، لېكىن بۇنىڭلىق بىلەن پۇرسەت يوقمۇ؟ پۇرسەت بار. ھازىرچە ئۇنىڭغا قالغىنى يۇمشاق دېتال ئېچىش ئەمەس، خەق ئىشلەپ چىقارغاننى چۈشۈنۈش، ئىشلىتىشنى ئۆگۈنۈش، كۈندە يېگىدىن پەريا بولۇپ بازارغا سېلىنىۋاتقان ئېلىكروم مەھسۇلاتلىرىنى ئىشلىتىش رېمونت قىلىش ۋە ئۇنىڭ سېتىشتىن كېيىنكى مۇلازىمەتكە بىرلەشتۈرۈپ ئومۇملاشتۇرۇشتەك بىر كەڭ ئىقتىدار - ئېھتىياج بازىرىنى يوشۇرۇپ ياتقان ئىدى، شۇنىڭ بىلەن تۇردى ئۆزىنى تەربىيەلەش ئىسسىمىسىنى سىزدى، ئېلىكترون قاتتىق دېتال، كومپيوتېر يۇمشاق دېتاللىرى ۋە ئۇنى ئۆگۈنۈش ۋە پايدىلىنىش، بازار ئېچىشتا خەنزۇ تىلى، ياپون تىلى، ئېنگلىس تىلى قاتارلىق تىللارنى بىلىش بەكمۇ زۆرۈر ئىدى. لېكىن مەكتەپ ھاياتى بەكلا قىسقا ئىدى، ۋاقىت يېتىشمەيتتى. تېزلا مەكتەپ ھاياتى ئاخىرلاشتى. ئۇ ئوقۇپ چۈشۈنۈش، سۆزلەپ چۈشەندۈرۈش، يېزىپ قايىل قىلىشقا يەتكۈدەك ياپون تىلى ئىقتىدارى، ھەرقانداق ئېلىكترون مەھسۇلاتنىڭ قاتتىق دېتال قانۇنىيىتى بىلەن بىلەيدىغان كەسپى ئىقتىدارى، ھەرقانداق يۇمشاق دېتالنى ئىشلىتەلەيدىغان ئۆگۈنۈش ئىقتىدارى شەكىللەنگەندە ئوقۇش پۈتتۈردى، لېكىن بۇ يېتەرسىز، ئەمەس ئىدى، بازار قانۇنىيىتىنى ئىشلەپچىقىرىش لېنىيىسىنى، ئىقتىساد، ئىگىلىك تىكلەشنىڭ تەپەككۈر شەكلىنى، يەنە ئاللىقانداق يۇمشاق دېتالنى ئۆگۈنۈش كېرەك ئىدى، شۇڭا ئىشلەيدىغان ئورۇننى مەكتەپ تاللىغان ئۆلچەم بويىچە تاللىدى. ئۇ ئالىي مەكتەپنى تاللىغاندا چەتئەل سودىسى ئىدارىسى، سودا نازارىتى، شىنجاڭ ئۇنۋېرسىتېتى، بانكا قاتارلىق ئورۇنلارغا ئورۇنلاشقانلارنىڭ ئۇنىڭغا ئىچى ئاغرىدى، لېكىن ئۇ بۇ ئورۇننى خۇددى مەكتەپنى تاللىغاندەك تاللىغان ئىدى، زاۋۇتنىڭ قانداق ئورۇن ئىكەنلىكىنى كۆرۈپ باقماقچى ئىدى، چۈنكى ئالىي مەكتەپتە بۇنداق ئورۇندا قۇرۇق نەزىيە بىلەن پۇت دەسسەپ تۇرغىلى بولمايتتى، مەكتەپنىڭ قارمۇ قارشىسى ئىدى، ئېلىكترون كەسپىنىڭ ئالدىنقى سېپى ئىدى، ئۇ مەھسۇلات يېڭىلاش، بازار ئېچىش دىگەندەك زامانىۋى ئاتالغۇلار توشۇپ كەتكەن ئوقۇغۇچى كالىسى بىلەن بۇ ئورۇنغا ئىشقا چۈشتى، ئۇ ئىشقا چۈشۈپلا بۇرۇن سىرلىق بىلىنگەن بۇ زاۋۇتتىكى ھەممە نەرسە ئۇنىڭغا تەلۋكۈس ئايان بولدى، زاۋۇت كىچىك جەمئىيەت ئىدى، ئالدى بىلەن زاۋۇت ئارقىلىق جەمئىيەتنى چۈشەندى، ئالى مەكتەپ ئوقۇچىسىنىڭ جەمئىيەت بىلىملىرى تېپىز بولىدۇ، ئۇلار دەرسلىكتىكى ئاتالغۇلار بويىچە جەمئىيەتنى تەسەۋۋۇر قىلدۇ، كىشىلىك مۇناسىبەتتىكى مۇرەككەپلىكلەر ئۇلارنىڭ ئويۇغىنىدىنمۇ مۇرەككەپ بولىدۇ، ئۇ زاۋۇتنىڭ ماتىيال كىرگۈۈش ھالقىسىدىن تارتىپ سېتىشچە ئىشلەپچىقىرىشتىن تارتىپ مەمۇرغىچە ھەممە ھالقىسىغىچە كۈزەتتى. زاۋۇتنىڭ قۇرۇلمىسى ئۇنىڭ ئويۇغىنىدىنمۇ قالاق ئىدى، لېكىن بۇ قالاقلىق ئۇنىڭغا چۈشكۈنلۈك بەخش ئەتمىدى، بەلكى شىنجاڭنىڭ سانائىتىدىكى قالاقلىق يول ئېچىشتىكى پۇرسەتلەرنىمۇ ئۇنىڭغا تونۇتتى، ئۇنىڭ زاۋۇتتىكى قىسقىغىنە ھاياتى مەكتەپتىكى ھاياتىدىنمۇ مول بىلىملەرنى بەردى. بىلىم ئوغرىسى ئوغرى ئەمەس، ئۇ ئىقتىسادى قانۇنىيەتنى سەلبى ۋە ئىجابى تەرەپتىن ئۆگەندى، كىشىلىك مۇناسىبەتلەرنى بىر تەرەپ قىلىشتا ئۆز خاتىرىسىنى تونۇپ يەتكەندە بۇ جەھەتتىمۇ پىشماقچى بولدى، ساياھەت يېتەكچىلىكى بىلەن شۇغۇللاندى. ئوقۇتقۇچى بولدى. ئۇ شېنجىنغا بېرىپ تىجارەت قىلغان چېغىدا شىنجاڭنى ئۇنتۇپ قالمايدى، ئۇ ئىچكىرىدە پىشىپ مەلۇم مەھسۇلات بويىچە شىنجاڭ بازىرىنى ئاچىدۇ. ئۇ شۇ پىلان بويىچە ئېلىكترونلۇق گىرنى تاللىدى.

تۇردى ئىچكىرىدە ئۇزاق مۇددەت ياشاش جەريانىدا ئۇيغۇرنىڭ ئۆزىنىڭ تاماق مەدەنىيىتىگە بەكمۇ مۇستەھكەم باغلىنىپ قالغان بىر مىللىي گەۋدە ئىكەنلىكىنى ھىس قىلدى. ئۇ شېنجىندا ھەپتە ئاخىرىدا نەچچە يۈز كىلوگرام يول يۈرۈپ ئۇيغۇر ئاشخانىسى ئىزدىگەندە بولسۇن ياكى ئۇيغۇر تاماقلارنى سېغىنىپ تۆت كۆز بولغاندا بولسۇن ئۇيغۇر تاماقلارنى ھەققىدە پىكىر يۈرگۈزۈشى توختاتمايدى. توكيودا ياپۇنلار بىلەن ئەڭ ئالى رېستوراندا

غزالانغاندا بولسۇن ياكى خەنزۇلار بىلەن شاڭخەي - بېيجىڭ، گۇئاڭجو - شېنجىندىكى ئەڭ ئالى مۇسۇلمانچە ئاشخانىلاردا غزالانغاندا بولسۇن ئۇيغۇر تاماقلارنىڭ ئۆزگىچە تەمىنى ئېسىدىن چىقىرىۋالدى. بىر ۋاق تاماقنى نەچچە مىڭ يۈەنگە يىگەن چاغدىمۇ دۆڭكۆۋرۈكتە بەش يۈەنگە يىگەن چىنە لەغمەنىنىڭ ھوزۇرنى سۈرەلمىدى. مېنىڭ تەم سەزگۈمدە مەسىلە بارمۇ ياكى ئۇيغۇرنىڭ قولىدىن چىققان تاماقتا ئالاھىدە بىر سېپىرى كۈچ بارمۇ؟ بۇ سوئال دائىم تۇردىنى ئويغا سالاتتى. ئۆزى يىگەن ھەرخىل تاماقلار بىلەن ئۇيغۇر تاماقلارنى سېلىشتۇرۇپ ئويغا چۆكەتتى.

شۇڭلاشقىمۇ ئۇ شېنجىندا تۇرۇۋاتقان چاغلاردا ماڭا بىر ئۇيغۇر ئاشپەز ئەۋەتىپ بەرسىڭز دەپ تېلېپون قىلدى. مەن بىلەن بىر يۇرتلۇق، ئاق كۆڭۈل بىر ئاشپەز يىگىتنى تۇردىنىڭ يېنىغا ئەۋەتتىم. تۇردى ۋە ئۇنىڭ شېنجىندىكى تونۇشلىرى بىر مەزگىل مەن ئەۋەتكەن ئەشۇ ئاشپەز يىگىتنىڭ قولىدىن تاماق يەپ يۈردى. ھەتتا كېيىن ئۆزىنىڭ ئۆيىنىڭ شۇ يەردىكى ئۇيغۇرلارنىڭ لەغمەن يەيدىغان ئاشخانىسىغا ئايلىنىپ قالغانلىقى ھەققىدە ھىكايە قىلىپ بەردى.

قىسقىسى ئۇيغۇرنىڭ تاماقلاردا ئۇيغۇرغا خاس بولغان بىر خىل تەم ۋە جەلپكارلىق بار ئىدى. بۇ تاماقلار ۋاقىتنىڭ سىنىقىدىن ئۆتكەن بولۇپلا قالماي ماكان ھالقىغان ئىدى. ئۇيغۇرنىڭ نان ۋە كاۋاپ مەدەنىيىتىنىڭ ناھايىتى تىزلا پۈتۈن مەملىكەتكە تارلىپ، 13 مىليون جوڭگۇ خەلقى تەرىپىدىن ئېتىراپ قىلىنىشى بۇنى ئىسپاتلاپ تۇراتتى. جوڭگۇنىڭ چوڭ شەھەرلىرىدە ئېچىلغان ئۇيغۇر ئاشخانىلىرىنىڭ سودىسىنىڭ شۇ قەدەر ياخشىلىقى ئادەمنى ھاياجانلاندىراتتى. مەن بېيجىڭدىكى شىنجاڭنىڭ ئىش بېجىرىش ئورنى ۋە ئۈرۈمچى شەھىرىنىڭ بېيجىڭدىكى ئىش بېجىرىش ئورنىدا ئۇيغۇرچە ئاشخانا ئالدىدا ئۆچرەت بولۇپ كەتكەن ئادەملەرنى ئۆز كۆزۈم بىلەن كۆرگەن ئىدىم. ھەتتا ئۈرۈمچى شەھىرىدىكى ئابلاجان نانلىرىنىڭ غەربىي ھەسەن - ھۈسەن يولى (ئىلگىرىكى غەربىي شىمال يولى) بويىدىكى كۈمۈش ئاستانە مېھنەتچىلىرىنىڭ قارشى تەرىپىگە جايلاشقان ئابلاجان نانلىرى ناۋايخاننىڭ ئالدىدا نان ئېلىش ئۈچۈن ئۆچرەت بولۇپ كەتكەن بىرەر يۈز ئادەمنى كۆرۈپ ھەيران قالغان ئىدىم.

جاھان كۆرگەن تۇردى ئۇيغۇر تاماقلارنىڭ سېپىرى كۈچىگە مەپتۇن بولۇپلا قالماي سودا ۋە ئىگىلىك تىكلەشكە، كارخانا باشقۇرۇشقا قىزىقىدىغان بىر ئادەم بولۇش سۈپىتى بىلەن ئۇيغۇر ئاشخانىلىرىنىڭ كەينىگە يوشۇرۇنغان غايەت زور بازار كۈچى ھەققىدە ئويلىنىپ قالدى. ئۇ كېن تاكىكى، ماكدونالد قاتارلىق تىز تاماقلاردا تاماق يەپ كۆرگەن، بۇ خىل زەنجىرسىمان ئاشخانىلارنىڭ باشقۇرۇش مېخانىزىمى ۋە مۇۋاپىقىيەت قازىنىش يولى ھەققىدە ئىزدىنىپ باققان ئىدى. نېمىشقا تاماقلارنىڭ سېپىرى كۈچى بىر يىگەن ئادەمنى ماگنىتتەك تارتىپ تۇرىدىغان ئۇيغۇر ئاشخانىلىرى مېك دونالد ۋە كېنتاكتىلاردا مۇۋاپىقىيەت قازىنالمىدۇ؟ نېمىشقا بىز ئۇنى دۇنياغا يۈزلەندۈرمەيمىز؟ نېمىشقا ئۇيغۇر ئاشخانىلىرى ئەڭ قارشى ئېلىشقا ئېرىشكەن جوڭگۇدەك غايەت زور ئادەم دېڭىزىدا ئۇيغۇر ئاشخانىلىرىنى ئۇيغۇرلارنى قەد كۆتەرگۈزىدىغان پەلەمپەي قىلمايمىز؟

تۇردى ئەمدى ئۇيغۇر ئاشخانىلىرىنى تاماق يېيىش، تامىقى ئوخشايدىغان، پاكىز ئاشخانىلارنى ئىزدەش نوقتىسىدىن ئەمەس ئۇيغۇر ئاشخانىسىنىڭ كەينىگە يوشۇرۇنغان غايەت زور سودا قىممىتى نوقتىسىدىن كۆزىتىشكە باشلىدى. ئۇيغۇر ئاشخانىلىرى تېخى جوڭگۇدا ئۇنچە ئومۇملىشىپ كەتمىگەن، پەقەت چوڭ شەھەرلەردە ئارىلاپ ئېچىلغان ئىدى. لېكىن پۈتۈن جوڭگۇ بويىچە بۇنداق ئاشخانىلارنى بەك كۆپ دەپ قاراپ كەتكىلى بولمايتتى. ھەتتا ئىچكىرىدىكى بەك روناق تاپقان بەزى ئۇيغۇر ئاشخانىلىرى باشقا مىللەتنىڭ قولىدا ئىدى. پەقەت تاماق راسلايدىغانلارلا ئۇيغۇر ئىدى. ھەتتا بەزى ئاشخانىلار ئۇيغۇر تاماقلارنى راسلاشنى ئۈگىنىۋالغاندىن كېيىن ئۇيغۇر ئۇستىلارنى خىزمەتتىن قوغلىغان ئىدى. لېكىن پۈتۈن جوڭگۇ خەلقىنىڭ كالىسىدا ئۇيغۇر ئەتكەن ئۇيغۇر تاماقلارنىلا ھەقىقىي مەنىدىكى ئۇيغۇر تامىقى دېگەن كۆز قاراش بار ئىدى. نۇرغۇن ئادەم ئۇيغۇر تاماقلارنى ئۇيغۇرنىڭ قولىدىن يېيىشنى خالايتتى. گەنسۇ ۋە چىڭخەيدىكى سالا، دوڭشىياڭ قاتارلىق مۇسۇلمان مىللەتلەر تەرىپىدىن ئېچىلغان شىنجاڭ توخۇ قوردىقى دېگەن نامدىكى ئاشخانىلارنىڭ سودىسىمۇ يامان ئەمەس ئىدى. بۇ ئاشخانىلارنىڭ ئۇنۇسكىسىدىكى شىنجاڭ توخۇ قوردىقى دېگەن ئۇنۇسكا دەل مۇشۇ ئاشخانىلارغا ھاياتى كۈچ بەرگەن نوقتا ئىدى. ئۇيغۇرنىڭ كىملىكىنى بىلمەيدىغان نۇرغۇن ئادەم ئاشۇ ئاشخانىلاردا ئۇيغۇرنىڭ قولىدىن چىقىمىغان، ئۇيغۇرچە تەمى يوق توخۇ قوردىقى ۋە لەغمەننى يەپ ئۇيغۇرچە تەمىنى خاتا چۈشۈنۈپ يۈرۈۋاتاتتى. لېكىن ئەنە شۇ ئۇنۇسكا بىر سېپىرلىك ماگنىتتەك كىشىلەرنى جەلپ قىلىپ، ئەشۇ ئاشخانىلارنىڭ ھاياتى كۈچىنى ئاشۇرۇپ تۇراتتى. جوڭگۇدەك ھەركۈنى نەچچە يۈز مىليون ئادەم بازاردا تاماق يەيدىغان دۆلەتتە ئاشخانا ئېچىش ئىستىقبالىق كەسىپ ئىدى. ناۋادا ئۇيغۇردىكى مۇشۇ ئىستىقبالىق كەسىپ ئۆز ئىگىسى بىلەن

جوڭگۇدەك ئادەم دېڭىزىدا ئۆز تەمى ۋە ئۆزىنىڭ پەلسەپە ۋە لوگىكىسى بويىچە ئېچىلسا ناھايىتى تىزلا بىر كىشىلىك ئورۇنغا ئېگە بولالايتتى. مېك دونالد ۋە كونتاكتىدىن ئېشىپ چۈشۈش ئېھتىماللىقى يوق ئەمەس ئىدى. شۇنداق ئەۋزەللىككە ئېگە تۇرۇپ نىمىشقا بۇ ئەۋزەللىكنىڭ مېغىزىنى چاقمايمىز؟ نىمىشقا ئۇيغۇر ئاشخانىلىرى دۇنياغا يۈزلەنمەيدۇ؟ تۇردى بۇ ھەقتە ئۆزىنى يۈرۈپ ئاخىرى ئۇيغۇر ئاشخانىلىرىنىڭ دۇنياغا، ئاددىسى جوڭگۇغا يۈزلىنىپ كېتەلمەي، شىنجاڭدا ئەگىپ يۈرىشىنىڭ سەۋەبىنى چۈشەنگەندەك بولدى.

ئۇيغۇر ئاشخانىسىنىڭ تۈپ مەسلىسى دۇنياغا يۈزلۈنۈش ئۈچۈن ئېھتىياجلىق بولغان باشقۇرۇش جەھەتتىكى زامانىۋىلىشىشتىن تېخى بىخەۋەر ئىدى.

نۇرغۇن ئادەم ئاشخانا ئېچىشتا ئاشپەز ۋە پۇل تۇتىدىغان ئادەم ئۆزىمىزدىن چىقسا ئاندىن بىر ئاشخانىنى روناق تاپتۇرغىلى بولىدۇ دەپ قارايتتى. چۈنكى ئاشخانىلاردا ئاشپەز تۇرغۇزۇش، تاماق پۇلىنى يىغىش جىددىي بىر مەسىلە ئىدى. ئاشپەزلەر ئاشخانىدىن نارازى بولۇپ قالسا تاماقنىڭ سۈپىتىنى ئۆزگەرتىپ تاشلاپ پۈتۈن ئاشخانىنىڭ سودىسىنى بۇزۇپ قوياتتى. پۇل ئالغۇچى ئۆز ئادەمدىن چىقىمىغا خىيانەت قىلىپ ئاشخانا ئىگىسىگە نەپ بېرىشى ناتايىن ئىدى. ئىشچى - خىزمەتچىلەرنىڭ مەسئۇلىيىتىنىڭ ئېنىق بولماسلىقى، مۇكاپات ۋە جازانىڭ قالايمىغانلىقى، ئىش ھەققى تۈزۈمىنىڭ كەمتۈكلىكلىرى ئاشخانىلارنىڭ گۈللەپ ياشىشى ئۈچۈن توسالغۇ بولاتتى، مۇۋاپىقىيەتلىك ھالدا ئاشخانا ئېچىش ئۈچۈن ئەشۇ بىر نەچچە تۈرلۈك خىزمەتنى ئىشلەش زۆرۈر ئىدى.

تۇردى ئاشخانىدىكى بۇ مەسىللەرنى ئوڭشاش ئۈچۈن بىر نەچچە ھالقىنى ئوڭشاش كېرەك ئىكەن دەپ قارىدى. بىرىنچى، ئاشخانىدىكى سودىنىڭ جەريانى ئېنىق بولۇش كېرەك. نۇرغۇن ئاشخانىلار بۇ جەرياننى ھەل قىلىش ئۈچۈن تالۇن يېزىش تۈزۈمىنى قوللانغان، لېكىن مەسئۇلىيەتنى ئېنىق قىلىش ئۈچۈن بىر تالۇننى بىر نەچچىگە كۆپەيتىپ ئاشپەز، كاسىر، كۈتكۈچى ساقلانغان، ھىساپنى بوغقاندا ئۆز ئارا سېلىشتۇرىدىغان قىلغان ئىدى. شۇ ئارقىلىق بەزى تېز تاماقخانىلار پۇل يىغىشتا ئۆز ئادىمىنى قويۇشتىن ئىبارەت تەپەككۈر ئۇسۇلدىن قۇتۇلغان ئىدى. لېكىن بۇ خىل ئۇسۇل پۈتۈنلەي قولدا ئېلىپ بېرىلدىغان بولغاچقا سۈرئەت ئاستا ئىدى. يەنە نۇرغۇن كەمچىللىكلىرى بار ئىدى.

ئىككىنچىدىن باشقۇرۇش رەتلىك ۋە ئېنىق بولۇش كېرەك. تالانتلىق باشقۇرغۇچىنىڭ بولۇشى ئاشخانىغا ھاياتى كۈچ بېغىشلايتتى. لېكىن ئاشخانا ئاچقان ئادەم ھەممە ئىشقا ئارىلىشىۋالدىغان، ئاشخانىنى بىر كارخانا دەپ قاراپ باشقۇرغۇچى خادىم تەكلىپ قىلىشنى ئارتۇقچە ئىش دەپ بىلىش ئۇيغۇر ئاشخانىلىرىنىڭ ئادىتىگە ئايلىنىپ قالغان ئىدى. شۇڭا نۇرغۇن ئادەم ئاشخانىنى ئېچىپ قويۇپ يا ئۆزى ماڭدۇرالمى، يا ئادەم تەكلىپ قىلىشقا چىدىماي زىيان تارتىپ يۈرەتتى. پايدا ئالغان تەقدىردىمۇ ئىگىلىكىنى كېڭەيتىپ، ئاشخانىسىنى كۆلەملەشتۈرۈلەيتتى. ئۈچىنچىدىن ئۇيغۇر ئاشخانىلىرىدا ھەركۈنلۈك سودا مىقدارىنى شۇ كۈنى ئېنىقلاپ، پايدا زىياننى ئېنىق ئايرىپ، قايسى ئىش ھالقىسىدا مەسىلە بارلىقىنى تەكشۈرۈش، خام ماتېرىيالنىڭ كىرىشى بىلەن پىششىقلىنىپ پۇلغا ئايلىنىشىنى ئېنىق تەكشۈرۈپ تۇرغىلى بولىدىغان قۇرۇلما كەم ئىدى. ناۋادا مۇشۇ مەسىللەر ھەل قىلىنىپ قالسا ئۇيغۇر ئاشخانىلىرىنىڭ ھاياتى كۈچىنى بىر ھەسسە ئاشۇرۇش مۇمكىنچىلىكى تۇغۇلاتتى.

شۇ سەۋەبتىن تۇردى شېنجىندىن ئۈرۈمچىگە قايتىپ سودا بوشلۇقى ئىزدىگەندە ئىزچىل ھالدا مۇشۇ مەسىللەرنى كالىسىدىن چىقارمىدى. ئەسلى شۇ شېنجىندا ئىشلىگەن لېيئو شىركىتى ھەرخىل ئېلىكتىرونلۇق گىر، پۇل ئالغۇ، نۇسخىلىغۇچ دېگەندەك نەرسىلەرنى ئىشلەپ چىقاراتتى. ئۇ مۇشۇلارنى كۆزىتىش ۋە مۇۋاپىقىيەت قازانغان ئاشخانىلارنىڭ تەجرىبىسىنى ئانالىز قىلىش ئارقىلىق ئۆزىنىڭ تۇنجى ئىشنى مەخسۇس تاللا بازارلىرى قاتارلىق جايلاردا مەھسۇلاتنىڭ ئېغىرلىقىنى ئۆلچەپ، باھاسى ۋە تۈرنى ئۇرۇپ چىقىرىپ بېرىدىغان ئېلىكتىرونلۇق گىر ۋە پۇل ئالغۇلارنى ياساش، سېتىش تىجارىتى بىلەن شۇغۇللىنىدىغان ياپۇنىيەنىڭ سىگاڭ شىركىتىنىڭ شىنجاڭدىكى ۋاكالىتچىسى بولۇشتىن باشلىدى. چۈنكى ئۇ لېيئو شىركىتىدە مۇشۇ تېخنىكىنى ئۆگەنگەن، مۇشۇ ھەقتە ئېنژىنىرلىق كېنىشكىسىگە ئېرىشكەن ئىدى. ئۇ لېيئو شىركىتىدىكى تونۇشلىرى ئارقىلىق سىگاڭ شىركىتى بىلەن ئالاقە قىلدى ۋە سىگاڭنىڭ شاڭخەيدىكى باش زاۋۇتىدىغا بېرىپ، زاۋۇت رەھبەرلىرى بىلەن كۆرۈشۈپ، ئۇلارنىڭ قوللىشىغا ئېرىشىپ ئۈرۈمچىدە بىر خەنزۇ دوستى بىلەن بىرلىشىپ سىگاڭ شىركىتىنىڭ ئۈرۈمچى شۆبىسىنى قۇرۇپ سىگاڭنىڭ ئېلىكتىرونلۇق گىرلىرىنى سېتىشقا، كېڭەيتىشكە كىرىشتى. شۇنىڭ بىلەن بىرگە ئېلىكتىرونلۇق گىرلارنىڭ رېمىنۇت مۇلازىمىتىنى ئۆز ئۈستىگە ئالدى. ئۇ بىر تەرەپتىن شىنجاڭنىڭ ھەممە يېرىگە بېرىپ ئۆزىنىڭ گىرلىرىنى ساتسا يەنە بىر تەرەپتىن گىرلارنىڭ سېتىشتىن كېيىنكى مۇلازىمىتىنى قىلدى. مۇشۇ جەرياندا ئۇنىڭ ئايىقى تەگمىگەن ئالتايدىكى كۆكتوقايدىن تارتىپ خوتەننىڭ سەھراىرى قالمىدى، يەنە بىر قېتىم شىنجاڭنى تەكرار ئايلىنىپ قىلدى. شۇنىڭ بىلەن بىرگە پۇل ئالغۇ ۋە ئېلىكتىرونلۇق گىرلارنىڭ باشقۇرۇش يۇمشاق دىتالىنى

ئۇيغۇرچىلاشتۇرۇش تەتقىقاتىنى توختاتمىدى. ئۇنىڭ كالىسىدا كېنتاكى ۋە مېكدونالدلارنىڭ پۇل ئېلىش ماشىنىسى بىلەن تاللا بازارلىرىدىكى پۇل ئېلىش ئىقتىدارى بىلەن تالۇن بېسىش ئىقتىدارى بىرلەشتۈرۈلگەن ئېلىكترونلۇق گىرلار ياكى پۇل ئالغۇلارنى ئۇيغۇر ئاشخانىلىرىغا كىرگۈزۈپ بېقىش ئويى ئەگىپ يۈرەتتى. ناۋادا شۇ ئويى ئەمەلگە ئاشسا ئۇيغۇر ئاشخانىلىرىنىڭ نۇرغۇن ئىشلىرى ئوڭايلىشىپ كېتىشى مۇمكىن ئىدى. شۇڭا ئۇ كۈندۈزى شىركەتتە تېخنىكىلىق مۇلازىمەت ۋە باشقا ئىشلار بىلەن ئالدىراش بولسا كېچىسى كومپيۇتۇر ئالدىدا تۇرۇپ ئېلىكترونلۇق گىر ۋە پۇل ئالغۇنىڭ يۇمشاق دىتالىنى ئۆرۈپ-چۆرۈپ ئۇنى قانداق ئۇيغۇرچىلاشتۇرۇش، قانداق قىلىپ ئۇيغۇرنىڭ دىتتاغا ماس ھالدا ئۆزگەرتىشنىڭ خىيالىنى سۈرەتتى. بىر نىمىلەرنى لايىھىلەيتتى. ئۆچۈرەتتى. مۇشۇ ساھەدىكى جوڭگۇ چەتئەلنىڭ كارخانىلىرى بىلەن ئالاقە قىلاتتى. پىكىر ئالماشتۇراتتى.

### ئېزگۇ ئارزۇدىن تۇغۇلغان ئېزگۇ

تۇردىنىڭ ئىزدىنىشلىرى ئۇنى ناۋمىد قويمىدى. ئۇ نۇرغۇن ئويلىنىشلاردىن كېيىن 2006-يىلى 6-ئايدا، شېنجىندىن يېنىپ كېلىپ تەخمىنەن 4 يىل بولغاندا مۇستەقىل ھالدا ئېزگۇ دېگەن نامدا شېنجىن ئېزگۇ ئۇچۇر ئېلىكترون شىركىتىنى قۇرۇپ، شىركەتنى شېنجىندا تىزىمغا ئالدۇرۇپ، شېنجىندا ئىش بېجىرىش ئورنى تەسىس قىلغاندىن كېيىن 11-ئايدا رەسمىي ھالدا ئېزگۇ شىركىتىنىڭ شىنجاڭ شۆبىسىنى قۇرۇپ ئىش باشلىدى. بۇ شىركەتنىڭ ئاساسلىق خىزمەت دائىرىسى ئاشخانىلارنى ئاپتوماتلاشتۇرۇش ۋە ئاشخانا ئاپتوماتلاشتۇرۇش سايمانلىرىنى سېتىش، ياساش، ئېچىش ئىدى.

2007-يىلى 4-ئايدا تۇردى ئۈرۈمچىدە خەلقئارا بازاردا ئېزگۇ شىركىتىنىڭ ئاخبارات ئېلان قىلىش يىغىنىنى ئاچتى. يىغىنغا تۇردىنىڭ ھەمكارلاشقۇچىلىرىدىن تارتىپ مۇخبىرلارغا قەدەر ئىلگىرى ئاخىر بولۇپ ئۈچ يۈزدەك ئادەم قاتناشتى. يىغىنغا ياپۇنىيە توۋاش شىركىتىنىڭ مۇدىرى، شىياڭگاڭ شىيەنخۇا شىركىتىنىڭ مەسئۇل خادىملىرى كېلىپ قاتناشتى. ئۈرۈمچىدىكى بىر نەچچە مۇھىم ئاخبارات ئورنى بۇ ھەقتە مەخسۇس خەۋەر بەردى. تۇردى مانا مۇشۇ ئاخبارات ئېلان قىلىش يىغىنىدا ئاشخانىلاردا ئىشلىتىلىدىغان پۈتۈنلەي ئۇيغۇرچە يېزىقتىكى غەللىنىڭ دۇنياغا كەلگەنلىكىنى جاكارلىدى. شۇنىڭ بىلەن تۇردىنىڭ ئۇيغۇر ئاشخانىلىرىنى ئاپتوماتلاشتۇرۇش سەپىرى باشلاندى. دەسلەپتە نۇرغۇن كىشى تۇردىنىڭ بۇ ئىشىغا بەك قىزىقىپ كەتمىدى. ئۈرۈمچى شەھىرىدىكى مۇھىم ئاشخانا-رېستورانلارنىڭ خوجايىنلىرى ئاخبارات ئېلان قىلىش يىغىنىغا قاتناشقان بولسىمۇ تۇردى تەتقىق قىلىپ ئىشلەپچىقارغان ئاشخانا ئاپتوماتلاشتۇرۇش سېستىمىسىغا بەك قىزىقىپ كەتمىدى. ھەممەيلىن كۆرۈپ بېقىش پوزىتسىيەسىدە بولدى.

تۇردى ئۆز مەھسۇلاتىنى كېڭەيتىش ئۈچۈن ئاشخانا خوجايىنلىرىغا ھارماي چۈشەندۈردى، تەشۋىق قىلدى. ھەقىقەتەن يېڭى شەيئىنى قوبۇل قىلىپ، ئومۇملاشقۇچە بىر مەزگىل كېتەتتى. تۇردىنىڭ بۇ نوقتىدا كۆڭلى توق ئىدى. چۈنكى ئۆز مەھسۇلاتىنى ئىشلىتىدىغان ئادەم چىقىپلا قالماي، بۇ يېڭى شەيئى كۆپ ئۆتمەي ھەممە ئۇيغۇر ئاشخانىسىغا ئومۇملىشىشقا باشلايتتى. چۈنكى ئۇ تەتقىق قىلىپ ئۇيغۇرچىلاشتۇرغان بۇ مەھسۇلات ئاشخانىلارنىڭ نۇرغۇن يۈكىنى يەڭگىلەتتى. ئاشخانا باشقۇرۇشنىڭ تەرتىپكە چۈشۈشىگە ياردىمى بولاتتى. ئۇنىڭ ئىشلەپچىقارغان بۇ يېڭى مەھسۇلاتى كومپيۇتۇرنىڭ دائىرىلىك تور ئۇسۇلىدىن پايدىلىنىپ تۈزۈلگەن بولۇپ ئاشخانىغا بىر مەركىزىي بىتەرەپ قىلغۇچ ياكى مۇلازىمەت قوبۇلاتتى. ئاندىن تاماق قىلىدىغان ئۆيگە بىر خەتباسقۇ قوبۇلاتتى. كۈتكۈچىلەرنىڭ قولىدا بىردىن بۇيرۇتقۇ بولاتتى. خېرىدار تاماقنى بۇيرۇتقاندا تاماق تىزىملىكى كۈتكۈچىنىڭ قولىدىكى بۇيرۇتقۇ ئارقىلىق مەركىزىي بىتەرەپ قىلغۇچقا بېرىپ خاتىرلەنگەندىن كېيىن خەتباسقۇ ئارقىلىق ئاشپەزنىڭ قولىغا تىگەتتى. پۈتكۈل جەريان شۇنداق ئاددىي بولۇپ ئىلگىرىكى ئاۋاز ئارقىلىق توۋلاپ، يۇڭگۇرۇپ يۈرۈپ تاماق بۇيرۇيدىغان ئىپتىدائىي ئۇسۇلدىن قۇتۇلۇپ ئاشخانىدىكى ۋاراڭ-چۇرۇڭنى ئازىتىقلى بولاتتى. خېرىدارلار جىمجىت ۋە ئازادە مۇھىم ئىچىدە غزالىنى تىتى. يەنە بىرى قولىدا يېزىپ، كاسسىرغا ۋە ئاشپەزگە ئاپىرىپ تاپشۇرۇش ئاۋازچىلىقىدىن خالى بولغىلى بولاتتى. ئاشخانا خوجايىنى مەركىزىي بىتەرەپ قىلغۇچ ئارقىلىق خالىغان ۋاقىتتا ئاشخانىدا بولغان سودا، خام ماتېرىيالنىڭ خوراش ئەھۋالى، قانچە تەخسە لەغمەن ياكى قورما سېتىلغانلىقىنى بىلەلەيتتى. قايسى تاماقنىڭ قايسى بۇيرۇتقۇدىن بۇيرۇلغانلىقى، قايسى كۈتكۈچىنىڭ قانداق خىزمەت قىلغانلىقىنى ئاپىرىپ چىققىلى بولاتتى. كەچتە تالۇنلارنى ئۇدۇللاپ ساناپ ھىساپ چىقىرىش ئاۋازچىلىقىدىن خالاس بولغىلى بولاتتى.



كۆپ ئۆيىمەي بەزى ئاشخانلار تۇردىنىڭ مەھسۇلاتلىرىنى سىناپ بېقىشقا كىرىشتى. سىناپ باققانلار رازى بولغاندىن كېيىن باشقا ئاشخانلارمۇ بۇ يېڭىلىققا قىزىقىشقا باشلىدى. كۈتكۈچى بىلەن خېرىدار ئوتتۇرىسىدىكى ھەتەرلۈك ئۇقۇشماسلىق شىددەت بىلەن ئازىيىپ ئۇيغۇر ئاشخانا مەدەنىيىتىدە يېڭى بىر مەنزىرە بارلىققا كەلدى. ئۇ مەخسۇسلاشمىسا بولمايتتى، مەخسۇسلىشىش پۇختىلىق ئىدى، چۈنكى ھازىرقى دۇنيادا مەھسۇلات ئىشلەپ چىقىرىلىپلا كەمكۈتسىز بولمايدۇ، ئۇ ئىزچىل يېڭىلىنىپ بارسا رىقابەتكە تاقابىل تۇرالايدۇ، يېڭىلىنىش ئۈچۈن شىركەت مەھسۇسلىشىشى مەھسۇسلىشىش ئىچىدە ئەۋزەللىكىنى ئاشۇرۇشى كېرەك، ئۇ ئۆگەنگەنلىرىنى يىغىپ ئىشلىتىشى كېرەك، بارلىق ئەۋزەللىك جۇغلىنىشى كېرەك.

2006 - يىلى 6 - ئايدا باشلانغان خاسىيەتلىك ئەمگەك مەن مۇشۇ ئەدەبىي ئاخباراتنى يېزىۋاتقان كۈنلەردە ئۆز ئۈنۈمىنى كۆرسىتىپ تۇردى ئىشلەپچىقارغان مەھسۇلاتلار ئاشخانلاردىن ئورۇن ئالدى. نۇرغۇن ئادەم ھازىر ئاشخانا - رېستورانلاردا تاماقلانماقتا كۈتكۈچىلەرنىڭ يانپون چوڭلىقىدىكى بۇيرۇتقۇ بىلەن خېرىدارلارنىڭ بۇيرۇتمىسىنى ناھايىتى تىزلىكتە ئاشپەزگە يوللىۋاتقانلىقىدىن خەۋەردار. داڭلىق ئاشخانلارنىڭ ھەممىسىدە بۇ ئۈسكۈنىلەر ئاساسەن ئومۇملىشىپ بولدى. تۇردىنىڭ پەخىرلىنىدىغان بىر تەرىپى ئۇيغۇرچىلاشتۇرۇپ، شىنجاڭ بازىرىنىڭ ئەمەلى ئەھۋالىغا ئاساسەن ياساپ چىقىلغان بۇ ئۈسكۈنىلەر ھازىر كۈنسىرى خېرىدارلارنىڭ دىنىغا لايىقلىشىپ پۈتۈن ئۇيغۇر ئاشخانا بازىرىدا ئۇنىڭ ئۈسكۈنىلىرى ئاساسىي ئېقىمغا ئايلانغان ئىدى. دەرۋەقە تۇردىنىڭ تۇنجى قەدىمى ئۇنىڭ بىر تۈركۈم رىقابەتچىلىرىنى ئوتتۇرىغا تاشلىدى. لېكىن تۇردى رىقابەتچىلىرىنىڭ ئوتتۇرىغا چىققانلىقىنى ئۆزىنىڭ كەسپىدىكى بىر مۇۋاپىقىيەت دەپ قارىشى ئالدى ۋە ناھايىتى شاتلاندى. بازاردا يالغۇز مەۋجۇت بولۇپ تۇرۇش ئۇنىڭ شىركىتىنىڭ خىيىم - خەتىرىنى ئاشۇرۇۋېتەتتى. يەنى رىقابەتچىسىنىڭ يوقلىقى تۈپەيلىدىن تېخنىكىدا چېكىنىش ياكى ئالغا باسقۇچىنى، ھەرخىل سۈپەت مەسىلىلىرىنى كەلتۈرۈپ چىقىراتتى. ناۋادا رىقابەتچىسى پەيدا بولسا، سۈپەت، مۇلازىمەت، يېڭى مەھسۇلاتلارنى ئېچىش قاتارلىق جەھەتلەردە داۋاملىق ھۇشيارلىقنى ساقلاپ، ئېزگۈدىكىلەرنىڭ جەڭگىۋارلىقىنى ساقلاپ قالغىلى بولاتتى.

خاتىمە ئورنىدا

تۇردىنى كارخانا قۇرۇش ۋە ئىگىلىك تىكلەش نوقتىسىدىن پۈتۈنلەي غەلبە قىلدى دىيەلمىسەكمۇ 40 ياشقا يېقىنلاشقان بۇ كۈنلەردە ئۇ ئۆزىنىڭ مەۋجۇتلىقىنىڭ دەسلەپكى ئاساسىنى سالدى. ئۆزىنىڭ ئەقىل - پاراسىتى ۋە تىرىشچانلىقى، قۇربان بېرىش روھىغا تايىنىپ شىنجاڭ بازىرىدا ئۆز مەھسۇلاتىنىڭ ئېھتىياجىنى ئويغاتتى. ئۆزىنىڭ تەپەككۈرىنى ھاياتى كۈچكە ئىگە قىلدى. شۇ ئارقىلىق ئىگىلىك تىكلەش پۇرسىتىگە ئېرىشتى.

ھازىرنىڭ ئۇنىڭ قولىدا تەستىقلىنىپ، بازارغا سېلىنىش پۇرسىتى كۈتۈپ ياتقان ئىككى پاتىنت بار. ئۆزى شىنجاڭدىكى ئۆلچەم قوراللىرى ساھەسىدىكى سانى بارماق بىلەن ساناشقا توشمايدىغان ئاز سانلىق مىللەت مۇتخەسسلىرىنىڭ بىرى. ھەتتا ئۇ ئۇيغۇر ئىچىدىلا ئەمەس خەنزۇلار ئىچىدىمۇ تەسىرگە ئىگە. شۇ سەۋەبتىن 2002 - يىلىدىن تا ھازىرغا قەدەر ئاپتونوم رايونلۇق مۇناسىۋەتلىك ئىدارىلەر ئۇنى ئۆلچەم قوراللىرى تېخنىكىسى ھەققىدە يىلدا نەچچە قېتىم لېكسىيەگە تەكلىپ قىلىپ تۇرۇۋاتىدۇ.

ئۈرۈمچىدىكى ئۈچ كارىفور شىركىتىنىڭ تېخنىكا مۇلازىمىتىنى ھۆددىگە ئالغۇچى. ئېنىقراق ئېيتقاندا ئۇلارنىڭ ئېلىكتىرونلۇق گىر، پۇلتالغۇ، كومپىيۇتۇرلۇق قوراللىرىنىڭ تېخنىكا مۇلازىمىتىنى ھۆددىگە ئالغۇچى.

تۇردى ئۆزىنىڭ بۇندىن كېيىن قىلماقچى بولغان ئىشلىرى ھەققىدە كۆپ سۆزلەشنى خالىمايدۇ. سۆزلەپ ھارمايدىغان بىر ئادەمنىڭ بۇ نوقتىدىكى كەم سۆزلىكى ئۇنىڭ سودا مەخپىيەتلىكىنى ساقلاش ئېھتىياجى تۈپەيلىدىن كېلىپ چىققان. شۇڭا مەنمۇ بۇ ھەقتە ئۇنىڭ ئېغىزىنى كۈچلەيدىم. ئەمما دەپ قويۇشقا ئەرزىيدىغان بىر نوقتتا بار. ئېزگۈ شىركىتىنىڭ شىركەت تەرەققىيات پىلانىدا ئېزگۈ شىركىتىنى مۇشۇ نەچچە يىل ئىچىدە شىنجاڭدىكى ئەمەلىي كۈچى ئەڭ زور پۇقراۋىي ئۇچۇر، پەن - تېخنىكا كارخانىسىغا ئايلاندۇرۇش، ئۇيغۇر ئاشخانلىرىنىڭ دۇنياغا يۈزلىنىش قەدىمىنى تىزلىتىدىغان يۇمشاق دىتاللارنى قېزىش ۋە ئىشلەپچىقىرىش تۇردى باشچىلىقىدىكى ئېزگۈ شىركىتىدىكىلەرنىڭ نىشانى.

مەن پەقەت بۇ ئەسەرنىڭ ئاخىرىدا ئۇنىڭ بىر قىسىم كۆز قاراشلىرى بىلەن بەزى ئىشلىرىنى قىستۇرما قىلىپ قويماقچى. مۇۋاپىقىيەت قازىنىش ئۈچۈن پاي - يېتەك بولۇۋاتقانلار ئۈچۈن پايدىسى تېگىپ قالسا ئەجەب ئەمەس. - مەن، - دەيدۇ تۇردى لېتىپ، - كارۋاننىڭ يولى بىر رىسقى باشقا دېگەندەك قانچە كۆپ ئادەم مۇۋاپىقىيەت قازانسا، ئىگىلىك تىكلەسە، ياكى خاتىرجەم، بەختىيار ئائىلىگە ئېگە بولسا شۇنچە خوش بولىمەن. شۇ تۈپەيلىدىن

شىنجاڭغا يېنىپ كەلگەندىن كېيىن نۇرغۇن ئادەمنى شىركىتىمىدە ئىشلەشكە تەكلىپ قىلدىم. لېكىن مېنى ئەپسۇسلاندۇرغان ئىش - ئۆزىنى ئىختىساس ئىگىسى دەپ قارايدىغان، ئىگىلىك تىكلەش كويىدىكى نۇرغۇن ئۇيغۇر بالا ئەڭ ئاۋال مەن يارىتىپ بېرىدىغان تەرەققىي قىلىش پۇرسىتى ئۈستىدە ئەمەس بەلكى مەن بېرەلەيدىغان مائاش ھەققىدە گەپ باشلىدى. شىنجاڭنىڭ ئەھۋالىدىن ئېيتقاندا ئۆزىنىڭ قىممىتى تېخى ئىسپاتلانمىغان يېڭى خادىمغا بېرىدىغان مائاش كۆپ پەرقلىنىدۇ. ياكى مائاش يۇقۇرىلىدى دېگەن تەقدىردىمۇ شۇ ئادەمنىڭ ياللىغۇچىغا يارىتىپ بېرەلەيدىغان قىممىتىگە تاناسىپ ھالدا يۇقۇرىلايدۇ. مەن ئۇلارنىڭ مەن يارىتىپ بېرەلەيدىغان ئىمكانىيەتلەر ھەققىدە سۆز ئېچىشنى، مېنىڭ شىركىتىمنى پەلەمپەي قىلىپ تۇرۇپ، يېقىن كەلگۈسىدە بازاردا مەن بىلەن بىر سەپتە مەۋجۇت بولۇپ تۇرىشىنى ئارزۇ قىلاتتىم. لېكىن بۇنداق بالىلار ناھايىتى ئاز ئىكەن. شۇڭا نۇرغۇن بالىلارنى شىركىتىمىدە ئىشلىتىپ كۆرۈپ، بىر مەزگىلدىن ئىشتىن بوشىتىشقا مەجبۇر بولدۇم. ھەتتا شىركىتىمىدە ئىشلەش ئۈچۈن ئاتا - ئانىسىنى باشلاپ كەلگەن بىر نەچچە ئوغۇل بالىنى ئاتا - ئانىسىنى سىرتقا چىقىرىۋېتىپ < ئىستى سېنىڭ ئوغۇللىقىڭغا، ئالى مەكتەپنى پۈتتۈرۈپ تۇرۇپ بىر شىركەتكە خىزمەت ئىزدەش ئۈچۈن يالغۇز كېلەلمەيدىغان ئادەمنى ئىشلەتكىلى مەن ساراڭمىتىم، كۆزۈمدىن يوقال، خىزمەت ئىزدەيمەن دىگۈچە ئاۋال مۇستەقىل ئادەم بولۇشىنى ئۈگەن > دەپ ئىشخانىدىن ھەيدەپ چىقاردىم.

تۈردىنىڭ بۇ گەپلىرىنىڭ ئاساسى يوق ئەمەس. بۈگۈن ئەتراپىمىزدا مۇۋاپىقىيەت قازىنىشنىڭ پۇرسەتلىرى تولۇپ يېتىپتۇ. پۇرسەتنى قىزغىنىشنىڭ ھاجىتى يوق. بۈگۈن بىزگە كېرىكى ئەشۇ پۇرسەتنى قانداق تونۇش مەسىلىسى. ۋۇجۇدىمىزدا ئىقتىدار يېتىلدۈرمەي تۇرۇپ بۇ پۇرسەتنى تونۇماق تەس. تونۇغان تەقدىردىمۇ تۇتۇۋالغىلى بولمايدۇ. بۈگۈن قانداق ياشاش ئۇسۇلىنى تاللاش ۋە قانداق ياشاشقا رازى بولۇش مەلۇم دەرىجىدە بىزنىڭ شۇ ھەقتىكى ئىزدىنىشلىرىمىزگىمۇ مۇناسىۋەتلىك. تىلگەن تاپار دېگەندەك ھاياتتىن نېمە ئىزدەسەك شۇنى ئالىدىغان گەپ. لېكىن بىز نېمە ئىزدەيدىغانلىقىمىزنى بىلمەسەك بۇ ئەڭ چوڭ پاجىئە. نېمە ئىزدەيدىغانلىقىمىزنى بىلىپ بۇ ھەقتە پىكىر يۈرگۈزمەسەك، پىلان تۈزمەسەك، كۈرەشمەسەك بۇمۇ ئېغىر پاجىئە. ھەممە ئىشنى ۋاقتىدا قىلىپ، سائىتىدە بىجىرمەسەك ھاياتىمىز تراگىدىيەگە ئايلىنىدۇ. تۈردىنىڭ تەپەككۈر يولى، قىلغان ئىشلىرى ئادەمگە مەلۇم دەرىجىدە مۇۋاپىقىيەت قازىنىشنىڭ يول خەرىتىسىنى تاشلاپ بېرەلەيدۇ. مېنىڭ ئۇشۇ ئەسەرنى يېزىپ چىقىشىمۇ دەل شۇ سەۋەبتىن بولسا كېرەك.

2009 - يىلى سېنتەبىردىن 8 - ئۆكتەبەرگە قەدەر ئۈرۈمچىدە يېزىلدى. 27 - ئۆكتەبەر تۈزىتىلدى.

## ئىشسىزلىقمۇ ياكى ئىقتىدارسىزلىقمۇ؟

(مقالە)

ئابدۇلئەھد ئابدۇرەشىد بەرقى

ئۇيغۇرچە ئىشسىزلىق دېگەن ئاتالغۇ بىر سوتسولوگىيە پەنلىرى ئاتالغۇسى سۈپىتىدە قاچان بارلىققا كەلدى نامەلۇم، لېكىن ئۇنىڭ ئىجتىمائىي تەرەققىيات ئەڭ تىزلەشكەن بىر دەۋردە بىزگە يۈزلەنگىنى پاكىت. شۇنداقلا ئىشقا ئېرىشىش، ئىش قىلىش پۇرسىتىگە ئېرىشىشىمىز بىر بەخت ئىكەنلىكىنىڭ دەۋرىمىزدە تەجرىبىمىز ئارقىلىق ئىسپاتلانغانى ھەم پاكىت. ئادەم ئىشتىن باش كۆتۈرەلمىگەندە ئىشتىن بىزار بولغاندەك قىلغان بىلەن ئىش تاپالمىغاندا جاندىن، ھاياتتىن بىزار بولىدۇ، ئىش قىلىشنىڭ جاپالىق ئەمما ئادەمنىڭ ئاجايىپ

ئۇلۇغ بىر ھوقۇقى ئىكەنلىكىنى تونۇپ يىتىدۇ. توختىماي ئىشلەپ، قىلغان ئىشى ئېتىراپ قىلىشقا ئېرىشەلمىسە ياكى ساپاسىز باشقۇرغۇچىلار تەرىپىدىن سانسىز قېتىم تەكرارلىنىشقا مەجبۇر قىلىنسا ۋە ياكى ئىشلىگەنگە چۈشلۈك ھەق ۋە باھاغا ئېرىشەلمىسە بۇ مۇقەددەس ھوقۇق خارلىنىش يولىغا قەدەم قويدۇ.

بۈگۈن ئۇيغۇر جەمئىيىتى ئېغىر بىر ئىشسىزلىق كىرىزىسىنىڭ بوسۇغىسىدا تۇرۇۋاتىدۇ. بۇ كىرىزىسنىڭ مۇقەددىمىسى ئىسلاھات، ئىشكىنى ئېچىۋېتىش بىلەن تەڭ باشلانغان، ئۇلۇغ ئىسلاھاتچى دىڭ شياۋپىڭ 1992-يىلى جەنۇبتىكى دېڭىز بويى رايۇنلىرىنى كۆزدىن كەچۈرۈپ <<ئاق مۆشۈك، قارا مۆشۈك، چاشقان تۇتقان ياخشى مۆشۈك>> دىگەن مەشھۇر سۆزنى قىلىپ جوڭگۇ پىلانلىق ئىگىلىك تۈزۈلمىسىدىن بازار ئىگىلىكى تۈزۈلمىسىگە قەدەم قويغاندا ئۇيغۇر جەمئىيىتىنىڭ سەرخىللىرى بۇ خىل يۈزلىنىشنى تونۇپ يەتكەن، ئەندىشە ۋە خوشاللىق ئىچىدە ئۇنىڭ يىتىپ كېلىشىنى، ئۇيغۇر جەمئىيىتىنىڭ ھەممە ئەزاسىنىڭ بۇ كىرىزىس ئىچىدە پىشىپ يىتىلىپ تەرەققىياتنىڭ يېڭى بىر قەدەم باسقۇچىغا ئوڭۇشلۇق قەدەم قويۇشنى ئۈمىد قىلغان ئىدى.

چۈنكى ئۇلار ئەمىلىيەتتە شىنجاڭ ئۇيغۇر ئاپتونوم رايونىدا بەكمۇ چوڭ داغدۇغا قىلىنماي، خەلقنىڭ نىمىگە يۈزلىنىۋاتقانلىقىنى ئېنىق ئايدىڭلاشتۇرماي باشلانغان بۇ ئىشنىڭ يېڭى بىر تارىخى تەرەققىياتتىن دېرەك بېرىدىغانلىقىنى، بۇ تارىخى تەرەققىياتنىڭ خەلقىمىزگە ئاتا قىلىدىغان پۇرسىتى بىلەن خەتىرىنىڭ تەڭمۇ تەڭ تۇرىدىغانلىقىنى، ناۋادا بۇ پۇرسەتنى چىڭ تۇتالسىمىز مىللىتىمىزنىڭ ئۆز ئىجتىمائىي تەرەققىياتىدىكى بىر ئالتۇن دەۋرگە قەدەم قويدىغانلىقىنى ئېنىق بىلەتتى. چۈنكى بازار ئىگىلىكى ھەممە نەرسىنى بازارنىڭ تەڭشىشىگە قويۇپ بېرىش دىگەنلىك بولۇپ، بىزدىكى پىلانلىق ئىگىلىك دەۋرىدىكى بەزى ئىشلارنىڭ كەلمەسكە كېتىدىغانلىقىنىڭ بىشارىتى ئىدى. شۇنداقلا ۋۇجۇدىدا تۇغما سودىگەرلىك ئامىللىرىنى ھازىرلىغان، مەدەنىيەت تىندۈرمىسىمۇ سودىگەرلىك ۋە بازار ئىگىلىكىگە بەكمۇ ماس كېلىدىغان بىزدەكى مىللەت ئۈچۈن بۇ ھەقىقەتەن بىر زور تارىخ پۇرسەت ئىدى. مۇھىمى كىشىلەرنىڭ ئەمگەك قىلىش ھوقۇقىنىڭ يېڭى بىر تارىخى تەرەققىيات دەۋرىگە قەدەم قويۇپ، ھەممە ئادەم ئىشسىز قالمايدىغان پاراۋانلىق ئىش تۈزۈمىنىڭ ئاخىرلاشقانلىقى ۋە ئاز كۈن ئۆتمەي بىزدىمۇ ئىشسىزلىق دەيدىغان سوتسىيالىستىك پەنلەر ئاتالغۇسىنىڭ كىشىلەرنىڭ تەپەككۈرىغا ۋە تۇرمۇشىغا تەسىر قىلىدىغانلىقىدەك رىيالىتىنىڭ تۇنجى قەدىمىنىڭ بېسىلغانلىقى ئىدى. لېكىن

كۆپىنچە ئۇيغۇر بۇنى تونۇشنى خالىمىدى، تونۇشنى خالىمىغانلىق تەبىئىي ھالدا مائارىپتىكى بازار ئىگىلىكىگە خاس ئىسلاھاتنىڭ ئېلىپ بېرىلىپ، جەمئىيەتنىڭ بازار ئىگىلىكىگە تۈرتكە بولۇشنى كىچىكتۈرۈشتىن باشقا نەرسە ئەمەس ئىدى. شۇ سەۋەپتىمۇ ئۇيغۇر خەلقى تاكى 2000-يىللارغىچە بالىسى ئالى مەكتەپكە ئۆتسە شىتاتى بارمىكەن دەپ سوراڭنى داۋاملاشتۇردى، بۇ ھۆكۈمەت بىۋاسىتە خىزمەت بېرىمىدىكەن ياكى ئۆزى خىزمەت تاپمىدىكەن دىگەنلىك ئىدى. بۇنداق كىشىلەر ئالى مەكتەپنى پۈتتۈرگەن بالىلارنىڭ خىزمەتكە ئورۇنلىشىشىنى تەبىئىي ھالدا دۆلەتنىڭ ئۈستىگە ئېلىشى ئارزۇ قىلدى. دىققىتىنى دادىلىق بىلەن ئاجايىپ پۇرسەتلەر بىلەن تولغان بازار ئىگىلىكى مۇھىتىدىن پۇرسەت ئىزدەشكە يىغماي داشقازاننىڭ ئادەمنى يا تۈزۈك تويغۇزمايدىغان، ئەمما ئاچچۇ قويمايدىغان تامىقى ھەققىدە خام تامالاردا بوغلىدى. بالام بۈگۈنكىدەك بازار ئىگىلىكى شارائىتىدا قانداق كەسپلەرنى ئىگەللەپ، قانداق ئىقتىدارغا ئېرىشىپ، جەمئىيەتتىن بىر كىشىلىك خىزمەت ئورنىنى قانداق ئىزدەپ تاپىدۇ ياكى ئۆز ئەقلىگە تايىنىپ ئۆزىنى قانداق خىزمەتكە ئورۇنلاشتۇرىدۇ ياكى شۇنداق قىلىشى كىرەك دەپ ئويلىمىدى. پۈتۈنلەي ئويلىمىدى دىسەك خاتالاشقان بولىمىز، ئەمما كۆپىنچە ئادەم بۇ ھەقتە ئويلاشنى خالىمىدى. ھەتتە مۇشۇنداق بىر زۆرۈرىيەتنى تونۇپ يەتمىدى. شۇنىڭ بىلەن 21-ئەسىرنىڭ بوسۇغۇسىدا تۇرىۋاتقان شىنجاڭدىن ئىبارەت ئىقتىساس ئىگىلىرى ئەڭ كەمچىل يەردە ئادەمگە شۇنداق ئالاھىدە ۋە غەيرى تۇپىلىدىغان، قارا يۇمۇرغا ئوخشايدىغان ئالى مەكتەپنى پۈتتۈرگەنلەرنىڭ ئىشىز قېلىش ھادىسىسى پەيدا بولدى. بازار ئىگىلىكى مۇھىتىدا شەكىللەنگەن ئالى مەكتەپتە ئوقۇش پۇرسىتىنىڭ كېڭىيىشى ئالى مەكتەپلەرگە كىرىش نىسبىتىنىڭ شىددەت بىلەن ئۆرلىشىنى كەلتۈرۈپ چىقاردى. لېكىن كاللىسى زاماننىڭ كەينىدە قالغان، كۆزى مەنپەئەت بۇلۇتلىرى بىلەن خىرەلەشكەن بىر تۈركۈم ئادەم بۇنداق نورماللىق ئىچىدىكى نورماللىقنى توغرا چۈشىنىلمىدى، چۈنكى ئۇلارنىڭ كاللىسىدا ھۆكۈم سۈرۈۋاتقىنى جەمئىيەتنىڭ پىلانلىق ئىگىلىك تەپەككۈرى پەيدا قىلغان، كىشىلەرنىڭ ئالى مەكتەپلەردە ئوقۇيالىشىدىن ئىبارەت ئەڭ ئەقەللى كىشىلىك ھوقۇقنىڭ خارلىنىشىنى توغرا ھىساپلايدىغان بىنورمال كۆز قاراش ئىدى. شۇنداق قىلىپ پىلانلىق ئىگىلىك تەرتىپىدە ئالى مەكتەپنى پۈتتۈرگەن نۇرغۇن ئوقۇغۇچى پىلانلىق ئىگىلىك قېلىپى بۇزۇۋېتىلگەن بازار ئىگىلىكى ئاستا-ئاستا ھۆكۈمران ئورۇنغا ئۆتۈۋاتقان جەمئىيەتتە

ئىشىنىز قالدى. ئالى مەكتەپلەرنىڭ ئۆزىنى بازار ئىگىلىكى مۇھىتىغا ماسلاشتۇرۇمىغان ئالى مەكتەپلەرنىڭ بىنورمال كەسىپ قۇرۇلمىسى بىلەن بۇيرۇققا بويسۇنۇشقا ئادەتلىنىپ، ئىجادىي تەپەككۈر قىلىشقا ئىستىقامەت تەپەككۈرى يىگىلەپ كەتكەن باشقۇرغۇچىلارنىڭ مەسئۇلىيەتسىزلىكى ۋە ئاتا-ئانىلار ۋە جەمئىيەت، شۇنداقلا ئوقۇغۇچىلارنىڭ كالىسىدا بازار ئىگىلىكىگە خاس كىرىزىس تۇيغۇسىنىڭ شەكىللىنەلمەسلىكى ۋە بۇنىڭدىن باشقا بەزى سۈنئىي ۋە تەبىئىي سەۋەپلەر بۇخىل ھادىسىنىڭ بىۋاسىتە سەۋەپچىلىرى ئىدى. مەن 2002-يىلى خىزمەت مۇناسىۋىتى بىلەن جەنۇبىي شىنجاڭنى ئايلانغاندا تېلېفۇنۇردىن جەنۇبىي شىنجاڭدىكى تۆت ۋىلايەت ئوبلاستىدىكى ئالى مەكتەپنى پۈتتۈرگەن ئىشىنىز ۋە ئۇلارنى ئىشقا ئورۇنلاشتۇرۇش ھەققىدىكى پائالىيەتلەرنى ئۆز كۆزۈم بىلەن كۆرگەن ئىدىم، شۇ چاغدىكى مەلۇماتتىن قارىغاندا جەنۇبىي شىنجاڭدىكى كۆپىنچە ناھىيەلەردە تۇلۇق ئوتتۇرا مەكتەپتىن يۇقۇرى دىپلومى بار، جەمئىيەتنىڭ ئىستىمالدىن ئېشىپ قالغان ياكى ھۆكۈمەتنىڭ خىزمەتكە ئورۇنلاشتۇرۇشنى كۈتۈپ ياتقان ئىقتىساس ئىگىلىرىنىڭ سانى 2000 مىڭدىن كەم ئەمەس ئىدى، شۇنداقلا ھەر يىلى ھەر بىر ناھىيەگە ئوقۇش پۈتتۈرۈپ قايتىپ كەلگەن ئىككى-ئۈچ يۈز ئوقۇغۇچى يەرلىك دائىرىلەرنىڭ كۆتۈرۈپ قوپماس تەس يۈكىگە ئايلانغان ئىدى. چۈنكى ئەشۇ ناھىيەلەردە يارىتىلىۋاتقان ئىش ئورنى يوقنىڭ ئورنىدا بولۇپ مۇشۇ يىللاردا كۆپىنچە ناھىيەلەردە تۈركۈملەپ ئىقتىساس ئىگىلىرىنى ھەزىم قىلىدىغان كارخانىلار ئاساسەن قۇرۇلمىغان ياكى قۇرۇلمىمۇ پۈتۈن خوتەن ۋىلايىتىنىڭ بىر نەچچە ناھىيەسىدىكى زىيان تارتىپ توختاپ قالغان يىپەك زاۋۇتلىرىدەك بىر نەچچە يىل ئۆز پونكىسىسىنى جارى قىلدۇرۇپ ۋەيران بولغان ئىدى. ھەر بىر ناھىيەدىكى ئىقتىساس ئىگىلىرىنى سىڭدۈرىدىغان ئەڭ چوڭ ئاشقازان مائارىپ سېستىمىسىمۇ تويۇنۇشقا باشلىغان ئىدى. ئىشىنىزلىق دائىرىلەرنىڭ كۆڭۈل بۆلىدىغان جىددىي مەسىلە ئەمەس ھەر بىر ئادەم كۆڭۈل بۆلىدىغان ئىش بولۇپ قالغان ئىدى. چۈنكى كېلىپ چىققان بۇ ئىشىنىزلىق بازار ئىگىلىكى بىلەن پىلانلىق ئىگىلىك ئوتتۇرىسىدىكى سۈركىلىشتىن پەيدا بولغان مەسىلە بولۇپلا قالماي، ئىشىنىز قېلىۋاتقان ھەر بىر ئادەمنىڭ ۋۇجۇدىدا كۆمۈلۈپ ياتقان ئىقتىدارسىزلىق مەسىلىسى ئىدى. مائارىپنىڭ مۇھىم مەقسەتلىرىدىن بىرى ئادەمگە بىلىم ئىگىلىتىپ، ھۈنەر كەسىپ ئىگەللىتىپ تېخىمۇ زور ئىقتىدارغا ئىگە قىلىش ياكى ئۇلارنىڭ ھاياتىنى كۈچى ئاشۇرۇش، شۇ ئارقىلىق ئۆزىنىڭ تۇرمۇشىنى باياشاتلىققا

ياكى بەختكە باشلاشتۇر. لېكىن بىزدىكى ئالى مەكتەپنى پۈتتۈرگەن بالىلارنىڭ كۈچلىنىش ئورنىغا ئىش تاپالماسلىقى، يېڭى ئىشسىزلىق قوشۇنىنىڭ ئەزالىرىغا ئايلىنىشى ئادەمنى بەكمۇ ئويغا سالدى، ئۇنداقتا سەۋەب زادى نەدە؟ ئۇلارنى تەربىيەلەۋەتقان مائارىپتەمۇ ياكى يېڭى ئىش ئورنى بەرپا قىلىش ئىقتىدارى بىلەن ئالى مەكتەپنى پۈتتۈرگەنلەرنىڭ نىسبەت پەرقىنى پەيدا قىلىپ قويغان دائىرىلەردىمۇ؟ ۋە ياكى ئاشۇ ئالى مەكتەپلەر تەرىپىدىن تەربىيەلىگەن بالىلارنىڭ ئەمەلىي ئىقتىدارىدىمۇ؟

كېسىپ ئېيتىشكە بولىدۇكى جوڭگۇدەك ئادىمى چوڭ دۆلەتتە ئىشسىزلىق ئادەمنىڭ دىققىتىنى ئالاھىدە تارتىدىغان مەسىلە. بۇ دۆلەتتە يەنە ئادەم كۆپ بولغاچقا ئىشسىزلىقتىن ساقلانماق تەس دەيدىغان كىسەل قاراشنىڭ كۆپىنچە ئادەملەرنىڭ كاللىسىدا ھۆكۈمران ئورۇندا تۇرۇشى بۇ مەسىلىنى تېخىمۇ ئېغىرلاشتۇرۇپ، بۇ مەسىلىنى سۈنئىي كىرىزىسكە، باشقۇرغۇچىلارنىڭ مەسئۇلىيەتسىزلىكىدىن كېلىپ چىققان ئىجتىمائىي ئاپەتكە ئايلاندۇرۇپ قويۇش خەۋپىمۇ يوق ئەمەس. نىمىشقا بىز بۇ يەردە كىسەل كۆز قاراش دىگەن ئاتالغۇنى ئوتتۇرىغا قويىمىز؟ گەرچە جوڭگۇ دۇنيادىكى نوپۇسى ئەڭ كۆپ دۆلەت سانالسىمۇ نوپۇس زىچلىقى ئەڭ كۆپ دۆلەت ئەمەس، دۇنيادا نوپۇس زىچلىقى جوڭگۇدىن كۆپ دۆلەتلەر ناھايىتى نۇرغۇن، مەسىلەن دۆلەت زىمىنى شىنجاڭنىڭ تۆتتىن بىرىگە توغرا كېلىدىغان ياپۇنىيەنىڭ ئاھالىسى 120 مىليۇندىن كۆپ، مۇشۇ نىسبەت بويىچە قارىغاندا جوڭگۇلۇقلارنىڭ نوپۇس بايلىقىدىن كېلىپ چىققان ئەقلى بايلىقى تولۇق ئېچىلسا ياپۇنىيە بىلەن سېلىشتۇرغاندا بىر شىنجاڭ زىمىنى تەخمىنەن 600 مىليۇندەك ئاھالىنى ياپۇنىيەنىڭ تۇرمۇش سەۋىيەسىدە باقالمىشى كىرەك. ئەلۋەتتە بۇنداق سېلىشتۇرۇشقا ھەر خىل گەپلەر بىلەن قارشى تۇرىدىغانلار ناھايىتى كۆپ بولۇشى مۇمكىن، لېكىن قىلدەك پاكىت پىلىدىمۇ چوڭ قۇرۇق گەپتىن ئۈستىن تۇرىدۇ.

ئۆز-ئۆزىنى تەمىنلەش ئاساسىدىكى ناتۇرال ئىگىلىكنىڭ ھۆكۈمرانلىقىدا نەچچە مىڭ يىل ياشىغان، ئادەملىرى ناتۇرال ئىشلەپچىقىرىش ئەندىزىسىدىن تېخىچە تولۇق قۇتۇلالمىغان، ئەزەلدىن جىددىي ئىجتىمائىي رىقابەتكە يۈزلىنىپ باقمىغان، بىر مەزگىللىك پىلانلىق ئىگىلىك دەۋرىنى بېشىدىن كەچۈرگەن شىنجاڭ ئۇيغۇر ئاپتونوم رايونىدا بۇ تېخىمۇ چوڭ مەسىلە. چۈنكى ناتۇرال ئىگىلىك پەيدا قىلغان ھورۇنلۇق، يېڭى ئىش ئورنى يارىتىشقا ئىنتىلىمەسلىك، ئاتەتتىكى ئىشلارنى ياراتماي، ئۇلۇغ ئىشلارغا ئېرىشەلمەسلىكتىن ئىبارەت

مىجەز - خاراكىتىر زامانىنىڭ تىز تەرەققىياتى سەۋەبىدىن كېلىپ چىققان ئىشسىزلىق بىلەن ئۇچراشسا تراگىدىيە تېخىمۇ ئېغىرلىشىپ كېتىدۇ.

ئەمىلىيەتتە ئالى مەكتەپ ئوقۇغۇچىلارنىڭ ئىشسىزلىق مەسىلىسىنىڭ بۈگۈنكى كۈندە شىنجاڭدىكى ئەڭ مۇھىم مەسىلە بولۇپ قېلىشى دەل مانا مۇشۇنداق تراگىدىيەنىڭ تۇرمۇشىمىزغا رەھىمسىزلىك بىلەن باستۇرۇپ كېتىۋاتقانلىقىنىڭ بىۋاسىتە ئىپادىسى .

ئىشسىزلىقنى تۈگىتىش ئۈچۈن ئىش ئورنى يارىتىش كىرەك. ئالى مەكتەپنى پۈتتۈرگەنلەرنى ھەزىم قىلىش ئۈچۈن تېخىمۇ يۇقىرى تېخنىكا تەلەپ قىلىدىغان ئىش ئورنى كىرەك، ئۇنداقتا بۇنداق ئىش ئورنىنى زادى كىم يارىتىدۇ؟ ھۆكۈمەتمۇ؟ ياكى بىل. گايىتىسقا ئوخشاش تالانتلىق كارخانىچىلارمۇ؟ پىلانلىق ئىگىلىك دەۋرىدىكى تەپەككۈرىمىز بويىچە قارىغاندا بۇنداق ئىش ئورۇنلىرىنى ھۆكۈمەت يارىتىشى كىرەك. چۈنكى پىلانلىق ئىگىلىك دەۋرىدە ھەممە ئىشىمىزغا ھۆكۈمەت ئىگە بولۇپ، ھەتتا بىزگە خىزمەت بېرىپ كالىمىزدا ئېغىز دەرىجىدە ھۆكۈمەتكە يۆلىنىۋېلىش پىسخىكىسىنى پەيدا قىلغان، نەتىجىدە نۇرغۇن كىشىلەر جەمئىيەتتىكى خىزمەت ئورنى قانداق پەيدا بولىدۇ دىگەن مەسىلىدە قىلچە باش قاتۇرماس بولغان، شۇنىڭ بىلەن جەمئىيەتمىزنىڭ تەرەققىياتىدا ئۆزىنىڭ ئىجادىي تەپەككۈرى بىلەن جەمئىيەت تەرەققىياتىغا تۈرتكە بولىدىغان ئىشلار ناھايىتى ئاز يۈز بېرىدىغان ياكى زادى يۈز بەرمەس بولۇپ قالغان. لېكىن بازار ئىگىلىكى تۈزۈلمىسى ھۆكۈمەتنىڭ ئىشقا ئورۇنلاشتۇرۇش پونكىسىسىنى زور دەرىجىدە ئاجىزلاشتۇرۇپ، بۇ ۋەزىپىنى بازارغا تاپشۇردۇ. ھەممە ئىش بازارنىڭ قانۇنىيىتى بويىچە تەشكىللىنىدۇ.

ئۇنداقتا بۈگۈنكى ئىشسىزلىقىمىزنىڭ سەۋەبى زادى نېمە؟ ئۇ ھەقىقىي ئىشسىزلىق ياكى ئىدىيەنىڭ ئازات بولالماسلىقى تۈپەيلىدىن كېلىپ چىققان، بازار ئىگىلىكىگە ماسلىشالمىدىغان ئىقتىدارسىزلىقمۇ؟ قانداق قىلغاندا بازار ئىگىلىكىگە ماسلىشىپ، بازار ئىگىلىكىنىڭ پۇرسەتلىرى بىلەن توشۇپ ياتقان قوينىدا يېڭى ئىش ئورنى مۆجىزىللىرىنى ياراتقىلى بولىدۇ؟ ھەتتا نۇرغۇن كىشىگە ئىش ئورنى يارىتىپ بەرگىلى بولىدۇ؟

مەن بەزىدە مۇشۇ ئويلا بىلەن دەرس بېرىۋاتقان، ئالى مەكتەپلەرنى پۈتتۈرۈش ئالدىدا تۇرغان ئوقۇغۇچىلار بىلەن مۇڭدېشىپ قالمەن.

- ئالى مەكتەپنى پۈتتۈرگەندىن كېيىن نىمە ئىش قىلىش ئويىدا يۈرۈۋاتسىلەر ؟ - دەپ سورىدىم بىر كۈنى .  
- مەمۇرلۇق ئىنتىھانغا قاتنىشىمىز ، ئوقۇتقۇچىلىق ئىنتىھانغا قاتنىشىمىز ، - دەپ جاۋاپ بەردى بالىلار .  
- ئۇنداقتا ھەممىڭلار دۆلەتنىڭ خىزمەتكە ئورۇنلاشتۇرۇشىنى تاما قىلىدىكەنسىلەردە ؟ - دېدىم مەنبالىلار .  
تۇشمۇ تۇشتىن سۆزلەپ كەتتى ، ھەتتا بەزىلىرى ئالى مەكتەپكە ئوقۇشقا كىرگۈزۈپ قويۇپ خىزمەتتە كارى بولمايۋاتقان ھۆكۈمەتتىن ئاغرىندى ، ئۇلار گەرچە ھەر خىل خىزمەتكە قوبۇل قىلىنىش ئىنتىھامغا قاتنىشىمىز دېيىشكەن بولسىمۇ ئۇلارنىڭ خىزمەتكە ئورۇنلاشتۇرمىدى دەپ دۆلەتتىن ئاغرىنىش كويىدا بولغانلىقى ، ئۇلارنىڭ تېخىچە پىلانلىق ئىگىلىك دەۋرىدىكى داشقازاننىڭ تامىقىنى يېيىش تەپەككۈرىدىن قۇتۇلالىغانلىقىنى بىلدۈرۈپ تۇراتتى ،

مەن تونۇيدىغان نۇرغۇن ئالى مەكتەپ ئوقۇغۇچىسىنىڭ بازار ئىگىلىكىدىكى خىزمەت مۇھىتىغا نىسبەتەن بەكمۇ كۆپ تەييارلىقى يوق ئىدى . ئۇلار زور كۆپچىلىكى ئۆتۈلگەن دەرىجىلەرنى مەلۇم دەرىجىدە ئۆگۈنۈپ قويۇپ ، ئۆزىنىڭ كەلگۈسى ھەققىدە قىلچە شەخسىي پىلانىسىز ، مەكتەپنىڭ پىلانىغا ماشىنا ئادەمگە ئوخشاش بويسۇنۇپ كىتىپ باراتتى . ھەتتا نۇرغۇن بالىلارنىڭ كاللىسىدا ئوقۇش پۈتتۈرگەندىن كېيىنكى خىزمەت رىقابىتىگە قانداق تەييارلىق قىلىمەن ؟ كەلگۈسىدە مېنى قانداق تەقدىر كۈتۈپ تۇرىدۇ دىگەن مەسىلىلەر ھەققىدە ھىچقانداق تەييارلىق يوق ئىدى . بۇ نوقتىدا ئۇلار مەكتەپداشلىرى بولغان خەنزۇ ستۇدېنتلاردىنمۇ زور دەرىجىدە پەرق قىلاتتى . ئۇيغۇر ستۇدېنتلارنىڭ كۆپىنچىسىنى سۇنىڭ ئېقىشىغا ، تۈكنىڭ يېتىشىغا قاراپ ئىش تۇتتۇراتىدۇ دەپ سۈپەتلەشتىن باشقا ئامال يوق ئىدى .

مۇشۇنداق خىياللار بىلەن تۇرغاندا 2002 - يىلى خىزمەت مۇناسىۋىتى بىلەن خېنەن ئۆلكىسىنىڭ جېڭجۇ شەھىرىدە تۇرۇپ قالغان يېرىم يىلغا يېقىن ۋاقىت ئىچىدە يولۇققان بەزى ئىشلار ئېسىمگە چۈشتى . 4 مەن شۇ يەردە بىر نەچچە سورۇنغا قاتناشتىم ، مەن شۇ سورۇنغا يېڭى بولغاچقا ھەمىشە سورۇندىكىلەر بىر قاتار تونۇشتۇرۇلۇپ چىقاتتى . ياكى ئۆزىنى ئۆزى تونۇشتۇرۇش ئېلىپ بېرىلاتتى

ھەر قېتىم مەن ئۆزۈمنى شىنجاڭ مائارىپ ئىنستىتوتىدا ئىشلەيمەن دەپ تونۇشتۇراتتىم ، لېكىن خېنەنلىكلەر بولسا مەن پۇستانى يەردە داگۇڭ (مەدىكارلىق قىلىش دىسە سەل مۇۋاپىق) دەپ جاۋاپ بېرەتتى . لېكىن ئەنە



شۇنداق مەدكارلىق قىلىمەن دىگۈچىلەرنىڭ كىيىمى شۇنداق رەتلىك، ئوقۇش تارىخى ناھايىتى يۇقۇرى بولۇپ چىقاتتى. بىر كۈنى بىر سورۇندا جېڭجۇدىكى مەلۇم داشۆدە ئىشلەيدىغان بىرسى ئۆزىنى مەن پۇستانى ئالى مەكتەپتە داگۇڭ (مەدكارلىق) قىلىمەن دەپ تونۇشتۇردى. مەن ئۇلارنىڭ مۇشۇنداق دېيىشىدە مەلۇم سەۋەپلەر بار ئوخشايدۇ دەپ ئويلىدىم ۋە مۇشۇ سەۋەپنى بىلىش ئۈچۈن پۇرسەت كۈتتىم، بىر كۈنى يەنە بىر سورۇندا ئولتۇرۇپ قالدىم، ئەتراپىمىدىكىلەرنىڭ ھەممىسى مەن تونۇيدىغان، ئالى مەكتەپتە ئىشلەيدىغان زىيالىلار ئىدى. ئۇلار ئۆزلىرىنى پۇستانى ئالى مەكتەپتە مەدكارلىق قىلىمەن دەپ تونۇشتۇردى، لېكىن مەن دائىم مەكتەپنىڭ يېنىدىكى بىر گېزىت بوتكىسىدا كۆرۈپ قالدىغان بىر يىگىتنى ئۇلار ئالاھىدە ھالدا خوجايىن دەپ تونۇشتۇردى. مەن بىر گېزىت بوتكىسى ئاچىدىغان ئادەمگە بىلدۈرۈلگەن ھۆرمەتتىن ھەيران قالدىم. 7. نىمىشقا دىگەن سۇئالىغا خېنەندىكى مەلۇم ئالى مەكتەپتە ئىشلەيدىغان خېلى نامى بار زىيالى مۇنداق دەپ جاۋاب بەردى.

- بىز بۇ يەردە سېنى باشقىلار خىزمەتكە ئورۇنلاشتۇرغان بولسا، بۇندىن كېيىنكى تەقدىرنىڭ خىزمەتكە ئورۇنلاشتۇرغۇچىنىڭ ئىلتىپاتىغا باغلىق بولسا، ھەتتا سەن ھۆكۈمەت خىزمىتى ئىشلەيدىغان ئادەم بولساڭمۇ كىشىلەر سېنى مەدكار دەپ ئاتايدۇ، مەنمۇ ئۆزۈمنى پالانى ئالى مەكتەپتە مەدكارلىق قىلىمەن دەپ تونۇشتۇرىمەن. ئويلاپ باق سېنى مەدكار دېمەي نىمە دەيدۇ. چۈنكى سېنى ئۆستۈرۈش، خىزمەتتىن بوشۇتۇش، قانداق مائاش بېرىش، ھەتتا خىزمەتتىن ھەيدىۋېتىش قاتارلىقلارنىڭ ھەممىسى باشقىلارنىڭ قولىدا تۇرسا ئۆزۈڭنى مەدكار دېمەي نىمە دەيسەن؟

شۇڭا بىز بۇ يەردە ئۆز ئالدىغا ئىگىلىك ياراتقان ئەقىل ئىگىلىرىنى - ھەتتا ئۇ ئاياغ مايلىغۇچى بولسىمۇ - ھۆرمەتلەيمىز، چۈنكى ئۇلار ئۆزىنىڭ ھەممە ئىشىنى ئۆزى باشقۇرىدۇ، ئۆزىگە ئۆزى خوجايىن، بىزگە ئوخشاش بىزنى ياللىغۇچىلارنىڭ كۆزىگە قاراپ ئولتۇرمايدۇ. 4 بۇ گەپلەر ھەقىقەتەن ئويلىنىپ بېقىشقا ئەرزىيتتى، خېنەنلىكلەرنىڭ خىزمەت ئېڭى ھەقىقەتەن بىزدىن نەچچە ھەسسە ئىلگىرلەپ كەتكەن، بىز تېخى پىلانلىق ئىگىلىك دەۋرىدىكى خىزمەت ئېڭىدىن قۇتۇلالمايغان ئىدۇق. مەدكار بولۇشنى شان - شەرەپ دەپ بىلەتتۇق. شۇ سەۋەبتىن شىنجاڭدىكى ئالى مەكتەپلەر بىلەن ئىچكىرى ئۆلكىلەردىكى ئالى مەكتەپلەرنىڭ

ئوقۇش كەيپىياتىدا ئالەمشۇمۇل پەرقلەر پەيدا بولغان ئىدى. مىسالى خېنەندىكى ئالى مەكتەپ ئوقۇغۇچىلىرى ئالى مەكتەپنى جەمئىيەتتىن قانداق ئورۇن ئېلىشىنى بىۋاسىتە بېكىتىدىغان بوسۇغا دەپ قارايتتى، ئالى مەكتەپنى ئەڭ ياخشى نەتىجە بىلەن پۈتتۈرگەنلەرنىڭ خىزمەت غايىسى باشقىلارغا ياللىنىپ ئىشلەش ئەمەس مۇستەقىل ئىگىلىك يارىتىشىنى مەقسەت قىلغان ئىدى. شۇڭا بەزى يىللىرى ھۆكۈمەت ئورۇنلىرى ئەڭ ياخشى ئالى مەكتەپ ئوقۇغۇچىلىرىنى جەلپ قىلالماي بەزى جەلپ قىلىش تەدبىرلىرىنى تۈزۈشكە مەجبۇر بولغان ئىدى، نوپۇسى يۈز مىليۇنغا يېتىدىغان خېنەن ئۆلكىسى ئادەمگە ئىشىسىزىلار ھەممە يەردە لاغايلاپ يۈرگەن تۇيغۇ بەرمەيتتى. كىشىلەرنىڭ مەدىكار بولامسەن ياكى خوجايىن بولامسەن تاللاش ئۆزۈڭگە باغلىق دىگەن پەلسەپىسى خېنەننى بىر ناھايىتى پۇختا ۋە تىز تەرەققىي قىلىۋاتقان ماشىنىغا ئوخشىتىپ قويغان ئىدى. ئادەم كۆپ بولسىمۇ ئىشلەيمەن دەيدىغان ئىرادە بولسىلا ئىش تېپىلىش خېنەندەك ئادەم كۆپ جەمئىيەتنىڭ ئىجتىمائىي ئالاھىدىلىكى بولۇپ قالغان ئىدى. بىزدە ئالى مەكتەپ ئوقۇغۇچىلىرى يۈككە ئايلىنىپ قېلىشقا باشلىغاندا خېنەندە ئالى مەكتەپ ئوقۇغۇچىسى ئەمەس ئەڭ ئادەتتىكى ئوتتۇرا تېخنىكوملارنىڭ ئوقۇغۇچىلىرىغۇ جەمئىيەتنىڭ خېلى زور ئېھتىياجى بار ئىدى.

جەمئىيەتتە مەدىكار بولۇپ قېلىپ، باشقىلارغا ئۆز تەقدىرىنى تاپشۇرۇپ قويۇپ بىر مەلۇم ساندىكى مائاشنىڭ قولى بولۇپ ياشاشتىن نومۇس قىلىدىغانلارمۇ يوق ئەمەس ئىدى، ئۇلار ھەممە كىشى تۆمۈر تاۋاقتىن مېھرىنى ئۈزلەيمەي يۈرگەندە تۆمۈر تاۋاقتىن ئاكتىپلىق بىلەن ۋاز كەچتى ۋە مۇستەقىل ئىگىلىك يارىتىش يولىغا قەدەم قويدى. 1 مەن بىر كۈنى 30 نەچچە ئادەمى بار بىلىم ئاشۇرغىلى كەلگەن ئوقۇغۇچىلارغا دەرس بېرىۋېتىپ ئۇلاردىن «ھازىرلا خىزمەت ئورنىڭلاردىن ئايرىلىپ قالساڭلار قانداق قىلىسىلەر؟ ھەر ئايدا ھازىر ئېلىۋاتقان مائاشىڭلارنى جەمئىيەت قوينىدىن تېپىپ خەجلەپ، كۈنۈڭلارنى ئېلىشقا كۆزۈڭلار يېتەمدۇ؟» دەپ سورىدىم، سىنىپ ئىچى جىمىپ كەتتى، تېخى ئىككى ئۈچ بالا ئۇنداق بولۇشتىن خۇدايىم ساقلاپ دەپمۇ ئۆلگۈردى. مەن ئۇلارنىڭ كۆزىدىن بىر خىل قورقۇمسىراش ۋە بىچارىلىقنى ھىس قىلدىم، پەقەت 30 نەچچە ئادەمدىن بىر نەچچەسىلا بىز جېنىمىزنى بېقىپ كىتەلەيدىغاندەك قىلىمىز دەپ جاۋاب بەردى.

قىسقىسى 30 نەچچە ئادەم خىزمەتتىن ئايرىلىپ قالسىمۇ دىگەن ئويىدا بولۇپ باقمىغان، ھەتتا بىر ئۆمۈر

مۇشۇنداق ئۆتۈپ كېتىشىنى پىلانلاپ بولغاندەك قىلاتتى، قىسقىسى كەلگۈسىدىكى ھەر خىل يۈر بېرىپ قېلىش ئېھتىماللىقى ناھايىتى يۇقىرى ئېھتىماللىقلارغا نىسبەتەن كالىسىدا ھىچقانداق تەييارلىق يوق ئىدى.

- مىليونېر بولۇپ باققۇڭلار يوقمۇ؟ چەتئەلگە ساياھەتكە چىقىپ باققۇڭلار يوقمۇ؟ - داچا سېتىۋالغۇڭلار يوقمۇ ؟ دىگەندەك بىر قاتار سۇئاللارنى ئارقا-ئارقىدىن سورىدىم. ئۇلار يۇقارقى ئىشلارنىڭ ئۆزلىرى بىلەن قىلچە باغلىنىشى يوقتەك ماڭا چەكچىيىپ قاراپ تۇرۇشتى. مۇشۇ ئوقۇغۇچىلارنىڭ تۇرقىدىن ئۇلارنىڭ تەربىيەسى ئاستىدا چوڭ بولۇۋاتقان بالىلارنىڭ سىماسى كۆرۈمگە كۆرۈنگەندەك بولدى. ئىچىم ئاچچىق بولدى، چۈنكى ئۇستازنىڭ ھازىرقى تۇرقىدىن شاگىرتىنىڭ كەلگۈسى ئەھۋالىنى كۆرۈۋالماق بەك تەس ئەمەس ئىدىمانا، مۇشۇنداق چاغدا ئادەمنىڭ ئېسىگە بۈيۈك ئېمپىراتور ناپالىيوننىڭ گېنىرال بولۇشىنى ئويلاپ باقمىغان ئەسكەر، ياخشى ئەسكەر ئەمەس دىگەن گېپى كىلەتتى.

### 3

1991-يىلى ئالى مەكتەپنى ئەلا نەتىجە بىلەن پۈتتۈرگەن بىر ياش كىشىلەر ھەۋەس قىلغۇدەك جايغا خىزمەتكە ئورۇنلاشتى، لېكىن بىر نەچچە يىل خىزمەت قىلىپ بېقىپ بازار ئىگىلىكىنىڭ ناھايىتى نۇرغۇن پۇرسەتلەرنى يوشۇرۇپ ياتقانلىقىنى، ھازىرقى خىزمەت ئورنىنىڭ ئۆزىنىڭ ئىقتىدارىنى تولۇق جارى قىلدۇرۇشقا دەرىجىدە ئىمكان بەرمەيدىغانلىقىنى ھىس قىلىپ، قەتئىي نىيەتكە كېلىپ 1997-يىلى خىزمىتىدىن ئىستىپا بەردى ۋە ئۆزىنىڭ مۇستەقىل ئىگىلىكىنىڭ ئاساسىنى سالدى. ناھايىتى ئاز مەبلەغ ۋە شارائىت ئىنتايىن ناچار ھالەتتە بەش ئادەم بىلەن ئىش باشلىدى. ئارىدىن ئون يىل ئۆتكەندە بۇ ياشنىڭ شۇ چاغدىكى قارارىنىڭ بەكمۇ توغرا بولغانلىقى ئىسپاتلاندى. مانا بۈگۈن ئۇ 10 يىل بۇرۇن تىككەن مايسا ئۈنۈپ خوتەن، قەشقەر، ئاقسۇلاردا تارماق دوختۇرخانىسى بار، قۇرۇلۇش كۆلىمى 11785 كۇۋادىرات مېتىر، 220 كىسەل كارۋىتى بار، 300 ئىشچى خىزمەتچىسى بار بىر كارخانىنىڭ - بوغدا دوختۇرخانىسىنىڭ خوجايىنىغا ئايلاندى.

مۇھىمى كىشىلەر تۆمۈر تاۋاقتىن ۋاز كېچەلمەي ھەتتا ۋاز كېچىشىنىمۇ خىيالغا كەلتۈرمەي يۈرگەندە ھۆكۈمەت بەرگەن بىر خىزمەت ئورنىدىن ۋاز كېچىپ جەمئىيەتتە 300 كىشىلىك خىزمەت ئورنى ياراتتى. 300 ئادەم ئۇنىڭ قۇرغان ئىگىلىكىدىن نەپ ئېلىپ ئائىلىسىنى بېقىشقا باشلىدى. كەم دىگەندە ئۈچ يۈز ئائىلە ئىقتىسادىي

كاپالەتكە ئېرىشتى. ئەلۋەتتە، بۇ دوختۇرخانا ياراتقان ئىجتىمائىي قىممەتلەرنى ساناپ كەلسەك گەپ تولا. ئۇ جەمئىيەت ئۈچۈن دەل ئۈچ يۈز خىزمەت ئورنى ياراتتى، ھۆكۈمەتنىڭ خىزمەتكە ئورۇنلاشتۇرۇش بېسىمىنى يەڭگىللىتىپ قالماي نۇرغۇن خىزمەت كۈتۈپ تۇرغانلارنىڭ خىزمەت قىلىش ھوقۇقىنى كاپالەتكە ئىگە قىلدى. شاڭخەيدىكى بىر نوقتىلىق ئالى مەكتەپنىڭ ئەتىۋارلىق بىر كەسپىنى پۈتتۈرگەن بىر ياش 1995 - يىلى ئۆزىنى مىڭ بىر جاپادا يىققان ئېشىنچىسى بىلەن بازار ئىگىلىكىنىڭ مۇنبەت تۇپرىقىغا بىر ئۇرۇق تىكتى. ئارىدىن 10 يىل ئۆتكەندە بۇ ئۇرۇق كۆكلەپ چىقىپ بىر مۇنتىزىم كارخانىغا ئايلاندى. 600 كىشىلىك خىزمەت ئورنى ياراتتى، ئۇنىڭ ماركىسى ئارمان شىنجاڭنىڭ بۇلۇڭ - پۇچقاقلرىغىچە تونۇش داغلىق ماركىغا ئايلاندى. مانا بۇ ئۇرۇقنى تىككۈچى داغلىق كارخانىچى رادىل ئابلا ئىدى.

ئابدۇۋەلى ئىسىملىك بىر ياش شىنجاڭ داشۆنى پۈتتۈرۈپلا ھۆكۈمەت بەرگەن خىزمەتكە قانائەت قىلماي خوتەن تۇپرىقىغا بىر ئۇرۇق تىكتى، بۇ ئۇرۇق ناھايىتى تىزلا كۆكلەپ چىقىپ، ئابدۇۋەلى ئىسىملىك بۇ يىگىت 30 ياشقا كىرمەي تۇرۇپ، مەسئۇلاتلىرى ناھايىتى چاپ - چاپ كىروران گىرىم بۇيۇملىرى زاۋۇتى ۋە شۇ ناملىق شىركەتنىڭ خوجايىنىغا ئايلاندى. نۇرغۇن ئادەمنى ئىشقا ئورۇنلاشتۇردى. مەن مۇشۇ ئۈچ مىسال يىتەرلىك دەپ قارايمەن، بۇ ئۈچ كارخانىنىڭ ئىشقا ئورۇنلاشتۇرۇشتىن باشقا پونكىسىيەلىرىنى، جەمئىيەتكە قوشقان تۆھپىللىرىنى سانساق گەپ ئاۋۇپ كېتىدۇ. ئەڭ مۇھىم تۆھپە ئۇلار بىر يول بارلىققا كەلتۈردى. ئۇلار بارلىققا كەلتۈرگەن يول نۇرغۇن كىشىگە ئۈمىد ۋە ئىشەنچ ئاتا قىلدى. چىقىش يولىنى كۆرسىتىپ بەردى. ئۇلارنىڭ ئەھۋالى كاللىسى ھېلىمۇ پىلانلىق ئىگىلىك دەۋرىدە تۇرۇۋاتقان كىشىلەر ئۈچۈن ياخشى بىر ئۆلگە ئىدى. ئەلۋەتتە بۇ كارخانىلار نۇرغۇن ئەگرى توقايلىقلارنى باشتىن كەچۈردى، قۇرۇق قول دىگۈدەك ئىش باشلىغاچقا نۇرغۇن توسالغۇلارغا دۇچ كەلدى. لېكىن ئۇلار بۇ توسالغۇنى بۆسۈپ ئۆتۈپلا قالماي شانلىق نەتىجە ياراتتى. ئەلۋەتتە، بىزنىڭ خەلقىمىز ئىش قىلماي گەپ تېپىش بىلەن خېلى مەشھۇر، بىز ئۇلار ھەققىدە ھەرخىل گەپلەرنى توقۇيمىز. ھەتتا سېستىماچى بولىمىز، كاللىمىزغا ئۇ بىزنىڭ كارخانىمىز، ئۇ بىزنى ئىش ئورنى بىلەن تەمىنلەيدىغان كارخانا، قوللىشىمىز، ئەپۇ قىلىشىمىز ۋە يول كۆرسىتىشىمىزگە مۇھتاج دەپ قارىمايمىز. ھەتتا ئۇلارنى جەمئىيەتكە تىگىشلىك تۆھپە قوشىدى دەيدىغانلارمۇ بار. ئەمما شۇنىسى ئېنىقكى ئۇلار ياراتقان

ئىش ئورنى جەمئىيىتىمىز ئۈچۈن ئەڭ چوڭ تۆھپە ئىدى. چۈنكى بىر ئادەمگە ئازراق ئىقتىسادى ياردەم بېرىپ قۇتقۇزغانغا قارىغاندا ئۇنىڭغا داۋاملىق ئەنە شۇنداق ئىقتىسادىي مەنپەئەتكە ئېرىشىپ تۇرىدىغان بىر مەنبەنى ھازىرلاپ بېرىش ھەقىقىي مەنىدىكى ياردەم ئىدى. بەزىدە كوچىلاردا بىكار يۈرۈۋاتقان ئەنە شۇنداق نۇرغۇن كىشىلەرگە قاراپ، ماتېرىياللاردىن ئالى مەكتەپ ئوقۇغۇچىلىرىنىڭ ئىش تاپالمىغانلىقى ھەققىدىكى خەۋەرلەرنى ئوقۇپ ئۇلار ھەقىقەتەن ئىشىسىزمۇ ياكى ئىقتىدارسىزمۇ دەپ ئويلاپ قالمىەن.

ئەلۋەتتە مەن جەمئىيەت تۈزۈلمىسى بارلىققا كەلتۈرگەن ئىشقا ئورۇنلىشىش فونكىسىيەسىنىڭ ئىش ئورنى يارىتىشتىكى ھەل قىلغۇچ رولىنى ئىنكار قىلمايمەن. لېكىن جەمئىيەتتە ئەنە شۇنداق ئىشىسىزلار بىلەن بازار ئىگىلىكى بارلىققا كەلتۈرگەن يوشۇرۇن پۇرسەتلەر ھەققىدە خىيالغا پېتىپ بىزنىڭ ئىشىسىزلىقىمىزنىڭ تۈپ مەنبەسى نېمە؟ بىز ئىشىسىزمۇ ياكى ئىقتىدارسىزمۇ دەپ خىيالغا پاتىمەن.

كوچىلاردىكى سانجاق - سانجاق ئۇيغۇر ئاشخانىلىرى ماھىيەتتە بىر كارخانىنىڭ ھۆلى ئىدى. لېكىن نۇرغۇن كىشى مەن كارخانا قۇردۇم دەپ ئەمەس ئاشخانا ئاچتىم دەپ تەپەككۈر قىلغاچقا بۇ ئاشخانىلار ئالغا باسماي ئاشخانا پېتى قېلىۋەردى. ئاشپەزلەر مەن ئىقتىدارىمنى جارى قىلدۇرۇپ مۇشۇ ئورۇندا ئۈزلۈكسىز ئالغا ئىلگىرلەپ كەسپىمنىڭ قەنتىنى چاقىمەن دەپ ئويلىمىغاچقا ئاشپەز پېتى قېلىۋەردى ۋە ئۇيغۇر ئاشخانىلىرىنىڭ ئاشپەز ئىشلىتىش مەسلىسى ئۇلارنىڭ كارخانىسىدىكى ئەڭ ئاجىز ھالقا بولۇپ قالدى. شۇ سەۋەپتىن ئۇيغۇر رايۇنىدا ئون يىل ئۆمۈر كۆرگەن بىرەر رېستۇران، ئاشخانىنىڭ نامىنى تىلغا ئالغىلى بولمايدۇ. ئۈرۈمچىدە رېستۇرانلارنىڭ نامىنى ئالماشتۇرۇش ۋە پات - پات يېڭى رېستۇرانلار بارلىققا كېلىش بىر مودا.

يول بويىدىكى بىر ساتراچخانا ئۆزىنى بىر ساتراچخانا دەپلا قارىغاچقا ۋە تېخنىكا يېڭىلاش تېخنىكا ئۆگۈتۈشكە سەل قارىغاچقا تەرەققىي قىلىپ ھۆسن تۈزەش مەركىزى ۋە مەكتىپىگە ئايلىنالمىدى. مۇزدۇزلار ئايلاق تىكىشتىن ئايلاق ياماش تەرەپكە قاراپ تەرەققىي قىلىپ بىرەرسى مۇزدوزلۇقتىن ئايلاق زاۋۇتى بارلىققا كەلتۈرۈشكە يۈزلەنمىدى. ھەتتا بەزى نورمال ئېقىۋاتقان كارخانىلار كارخانا باشقۇرۇشنى بىر ئىلىم دەپ قارىماي، زامانىۋىي كارخانا تۈزۈمىنى سىناپ باقماي، كارخانىنىڭ خوجايىنى ئۆلۈپ كەتسە كارخانا تەڭ تاقىلىپ قالىدىغان، كارخانا باشقۇرۇش ئىلىمىگە ماھىر بىر ئادەمنى يۇقۇرى مائاش بېرىپ تەكلىپ قىلىشقا رازى

بولماي رىقابەتچىلىرىدىن تەرىپىدىن شاللىۋېتىلىدىغان، ئىلىم بىلەن پۇل ئورگانىك ھالدا بىرلەشمەي، ئىلىم ئىگىسى نامرات، پۇل ئىگىسى بىلىمسىز قالىدىغان تەقدىر ئۇيغۇر كارخانىلىرى دۇچ كېلىۋاتقان نۆۋەتتىكى ئەڭ جىددىي مەسىلە.

2006-يىلى 11-ئاينىڭ 12-كۈنى پۈتتى

## تىلىنىڭ قۇدرىتى، ئۇستاز ھۆرمىتى

ئابدۇمىجىت مۇھەممەد

(مەن بۇ ئاددى يازمامنى ماڭا ئۇزۇندىن بۇيان سەمىي كۆڭۈل بۆلۈپ، ئەستايىدىل يەتكەپ كىلىۋاتقان

تەلەپچان ئۇستاز ئابدۇلئەھەد ئابدۇرېشىت بەرقىنىڭ ئۇستازلىق بايرىمىغا بېغىشلايمەن)

مەن ئۇنى قايتا كۆرگەندە ئۆز ئۆزۈمدىن ھەيران قالدىم. ئۇ بۇقىتىم بۇرۇنقى ئۆزىگە زادىلا ئوخشىمايتتى. ئۇ بىر شائىر ئىدى. بۇنىڭدىن 10 يىل ئىلگىرى مەن ئۇنى ئۆرۈمچىدە ئۇچراتقان ۋاقىتىدا ئۇنىڭ قەلبىدىكى بۈيۈك شائىرلىق ئوبرازى بىر نادان دېھقان ئوبرازىغا ئالماشقان ئىدى. شۇ چاغلاردا مەن ئۇنىڭ شائىرانە تەپەككۈر ۋە ئىلمىي يەكۈنلىرىدىن گۇمانلانغان ئىدىم. چۈنكى ئۇنىڭ نەتىجىسى بىرلا ئانا تىل بىلىمى ئاساسىدا ئانچە زور تەرەققى قىلالىغاندەك قىلاتتى. ئۇ ۋاقىتتا بىز ئۆچەيلەن تىببى ئۇنىۋېرسىتېتى ئالدىدىكى قىستا قىستا بازارنى ئارلاۋىتىپ ئۇنىڭ نەچچە قىتىم قىزارغانلىغىنى كۆرگەن ئىدۇق. بۇنىڭ سەۋەبى ئىنتايىن ئاددى لىكىن تولىمۇ تاساددىبى ئىدى. ئۇ بىرتال تۇخۇمنى تۇتۇپ ئىگىزلىكىنى ئاچقىنىچە خىلى ئۇزاق تۇرۇپ قالغان ئىدى. دەسلەپتە بىز بۇنىڭدىن ھەيران قالدۇق. كىيىن بىلدۈرۈشكى ئۇ ئۆز ئويلىرىنى خەنزۇ تىلىدا تولۇق بىلەن ئىپادىلەپ بىرەلمىگەنلىكىدىن، ئىپادىلىگەنلىرىنى قارشى تەرەپنىڭ تولۇق چۈشىنىپ كىتەلمىگەندىن خىجىللىق ھىس قىلىۋاتقان ئىدى.

ئارىدىن ئىككى مىنۇت ئۆتمەي ئۇ يەردە بىز يەنە بىر قېتىم خەنزۇ تىلىنىڭ بىسىمغا دۇچ كەلگەن ئىدۇق. بۇ قېتىم بىز ئالما سىتېۋالماقچى بولدۇق. بىراق بۇ ئەتراپتا ئالما ساتىدىغانلارنىڭ ھەممىسى خەنزۇ ئىدى. ئۇ تىتت بولدى، ئەتراپقا ئىز تىراپ بىلەن قارايتتى. ئۇنىڭ چەمبىدىكى ئازاپ، كەملىك تۇيغۇسى لەۋلىرىنى چىڭ چىشىلىگەندىن كىيىنكى قىپقىزىل قاننىڭ لەۋلىرىگە، خىجالەت ئىلكىدىكى مەڭزىگە ئۇخچۇپ چىقىشى بىلەن ئىپادىلەنمەكتە ئىدى. كۆزلىرىمىز بىر نوقتىدا تۇچراشتى. ئۇ شۇنچە بىچارە، شۇنچە مەيۈس ھالەتتە ئىدى. - ئاھ دېگەن ئىدى ئۇ ئاخىرى يۈرىكىنى قاماللاپ... بۇنىڭدىن مەنمۇ ھەيران قالغان ئىدىم. چۈنكى ئۇ چاغلاردا ماڭا ئوخشاش بىر ساددا ئەدەبىيات ھەۋەسكارى ئۈچۈن نەچچە يىللاپ چوقۇنۇپ، ياخشى كۆرۈپ ئەسەرلىرىنى يادلاپ كىلىۋاتقان بىر ئۇستازنىڭ شۇدەۋىرنىڭ ئەڭ ئاددى تەلەپلىرىدىن بىرى بولغان، ئۆزى ئۈچۈن ئەڭ زۆرۈر ھەم ئاددى نەرسە بولۇپ تۇيۇلىدىغان خەنزۇ تىلىدىن ئانچە يۇقىرى ساۋاتقا ئىگە بولالمىغانلىقى ئىدى. چۈنكى مەن ھەر بىر قېتىم ئۇنىڭ شېئىرلىرىنى ئوقۇغاندا ئۇنى بۈيۈك شائىرلار بىلەن سىلىشتۈراتتىم. ئەلشىر ناۋايى مۇنداق دېگەن ئىدى. «ئەرەپ پارىس تىللىرىدا مەن چىلىك پاساھەتكە يەتكەنلەر يوقتۇر، لىكىن مەن يەنىلا شىئىرنى تۇيغۇ تىلى بىلەن يازمەن.» مەن يەنە توختىماي تەپەككۈر قىلاتتىم، ئابدۇخالىق ئۇيغۇر ماڭا ئۇستازىمنىڭ ئۇستازىدەكلە تۇيۇلاتتى. ئۇ نىمە دېگەن ئىدى. «ئەي پىشىر ئۇيغۇر ئۇيغۇن ئۇيۇقۇڭ يىتەر...» دېمەككى بۈگۈنكى ئۈچۈر دەۋرىدە جۇڭگۇدەك مۇشۇنداق بىر دۆلەتتە ياشاۋاتقان ھەرقانداق بىر مىللەت ئەزاسى ئۈچۈن ئىيتقاندا خەنزۇ تىلىنى بىلىش ئۇيغۇننىڭ ئەڭ ئەقەللى بەلگىلىرىدىن بىرى ئىدى.

مانا ئەمدى ئارىدىن ئون يىل ئۆتكەندە مەن بۇ ئاددى يىزا شائىرنى يىراق سېپىل ئىچىدىكى بېيجىڭ شەھرىدە ئۇچراتتىم. بۇ قېتىم ئۇ تولىمۇ خۇشال ۋە روھلۇق ئىدى. نورغۇن ئادەملەر بىلەم سالاملىشاتتى. توختىماي چاخچاق قىلاتتى. بۇنى كۆرۈپ ئىغىزىم ئىچىپلا قالدى. چۈنكى ئۇنىڭ چاخچاقلىرى مىنى يەنە بىر قېتىم

چۈچۈتتى. ئۇ مەن ئۇيلىغان ئاددى يىزا شائىرى ئەمەس ئىدى، بەلكى ئۇنىڭ سىمىسى قەلبىدىكى ئىلگىرىكى بۆيۈكلۈكىنى خىجىل قىلغۇدەك دەرىجىدە يۇقىرى ئىدى. ئىلگىرى ئۇ ئاددى ئاۋام ئارىسىدا ئۆز تەلەپپۇزىدىن، سۆز قىسىنچىلىغىدىن ئۇيالىغان بولسا، مانا ئەمدى ئۇنىڭ راۋان خەنزۇ تىلىدىكى چاقچاقلىرىدىن جۇڭگۇدىكى 56 مىللەتنىڭ ھەربىرى كۈلەلەيتتى. ئۇنىڭ يىغىسىنى 56 مىللەتنىڭ ھەربىرى قىز يىگىتلىرى ئاڭلىيالايتتى، يىغىسىغا يىغا كۈلكىسىگە كۈلكە قوشالايتتى، چۈنكى ئۇ ھازىر خەنزۇ تىلىنى ھەربىرى خەنزۇ زاتلىرىدىنمۇ پاساھەتلىك ئىشلەتمەكتە ئىدى.

- ياق دىدىم ئۇستازدىكى بۇ ئۆزگىرىشلەردىن چۈچۈپ ۋە گۇمانلىنىپ. ئەجىبا ئۇستاز شۇنچە تىز ئالغا باسقانىدۇ؟ ئۇ قانداق ئۈگەنگەندۇ؟ ئۇنى شۇنچە تىز، شۇنچە پۇختا ئىلگىرلەتكەن نەرسە زادى نىمىدۇ؟... ئەمما يىنىمىدىكى ئامىرىكىلىق ياش مەكەي باشقىچە قاراشتا ئىدى. مۇئەللىمىدىنلا ئەمەس ئۇ ئۆزىنى تونۇغان ھەرقانداق بىر ئۇيغۇر زىيالىسىغا قايىل ئىدى. ئۇلارنىڭ ئەقلىگە، چىدامچانلىقىغا، بولۇپمۇ تىل ئۈگۈنۈش جەھەتتىكى ئارتۇقچىلىقلىرىغا قايىل ئىدى.

- سىلەر ئۇيغۇرلار ئاجايىپ مىللەت ئىكەنلىكىڭلار! دەيتتى مۇئەللىمنىڭ ئىنگىلىز تىلىدا ئىنتايىن راۋان بايان قىلىۋاتقان چاقچاقلىرىن زۇقلىنىپ. مەن تۇيدۇرماستىن مۇئەللىمنى كۈزەتتىم، ئۇنىڭ چىپىرىگە نەزەر سالدىم. ئەپسۇسكى ئۇنىڭدا بۇرۇنقى جىددىلىشىشلەر، ئىككىلىنىشلەر ۋە يەنە قانداقتۇر غەلىتە تۇيغۇ، تەسىراتلار كۆرۈلمەيتتى. ئۇ ئۆزىنىڭ ئۇيغۇر تىلىدا ياكى خەنزۇ تىلىدا ۋە ياكى ئىنگىلىز تىلىدا سۆزلەۋاتقانلىغىدىن ھەيرانمۇ قالمايتتى. دۇدۇقلاپمۇ ئولتۇرمايتتى. پەقەت ئارىلاپ ئارىلاپ ئانا تىل ھەققىدە قوشۇمچە قىلغىنىدا ياكى قايسىدۇر ئۇلۇغ ھىكمەتلىك سۆزلەرنى، ياكى ئۆزۈندىلەرنى بايان قىلماقچى بولغىنىدا خۇددى خەنزۇ، ئىنگىلىز تىللىرى ئاجىزلىق قىلىۋاتقان دەك ئانا تىلىدا شۇنچىلىك راۋان ۋە ئىنىق قىلىپ ئېيتىپ قۇباتتى. بۇ ۋاقىتتا ئۇنىڭ



كۆزلىرى تىخىمۇ چاقناپ، چىرايىدىن ھاياجان، پەخىر ئۇخچۇيىتى. ئەتراپىدىكى تىگىشغۇچىلىرىمۇ تىخىمۇ زور قىزىقىش ۋە ھەۋەس بىلەن ئۇنىڭ ئىغزىغا تىكىلىپ خۇددى ئۇيغۇرتىلىنى بىلىدىغاندەك، مەنىلىرىنى چۈشىنىدىغاندەك قايىللىق ئىلكىدە بىشىنى لىگىشتاتتى. مانا موشۇ دەقىقىلەردە ئۇيغۇرتىلى ماڭا تىخىمۇ ئۇلۇغ، تىخىمۇ چىرايلىق ئاڭلىنىشقا باشلىدى. - تۇغرا، دېدىم - ئۇستازىم چىرىمگە مەنىلىك باققىنىدا. ئۇ ماڭا نورغۇن نەرسىلەرنى ئىيتىماقچىدەك قىلاتتى. ئەمما ئادىملىكنىڭ بەلگىسى بولمىش ئاددى ئىنسان تىلى بىلەن ئەمەس بەلكى «يۇم كۆزۈڭنى كۆزگە ئايلانسۇن كۆڭۈل» دىگەن ھېكمەتنىڭ مەنىسى بويىچە ماڭا ئۇلۇغ بىر تىلدا سۆزلىمەكچى ئىدى.

بىز نەچچە مىنۇت كۆزىمىزنى ئۆزىشىمىدۇق. بۇ قىتىم ئۇ ماڭا سۆزلىمەكتە ئىدى. ئىلگىرىكى خىجىلچىلىقنىڭ ئورنىدا ئەمدى بىرخىل ھاياجان، ئىشەنچ نۇرى چاقنىماقتا ئىدى. ناھايىتى سىپايە ۋە ئىشەنچ بىلەن ماڭا شۇنداق دەيتتى: - تىرىشايلى ئۆكۈم. كىشىگە ھەربالا كەلسە نادانلىق ۋە خوراپاتلىقتىن كىلىدىكەن. ئۇنىڭ ئۈستىگە بۇ خورلۇقلار تاما سەۋەبىدىن تىخىمۇ ئىغىرلاپ كىشىنى ۋىجدان ۋە بۇرچ ئالدىدا باش كۆتۈرەلمەس قىلىپ قويدىكەن...

مىللەتنى دۇنيا تونۇتۇش ھەرگىزمۇ قۇرۇق شۇئار، خەلىق مەيدانىغا ئىسىپ قۇيۇلغان لوزىنىكلارنىڭ سانى بىلەن ئەمەلگە ئاشمايدىكەن. پەقەت توختىماي ئۆگۈنۈش ئۆگەنگەندىن كىيىن ئۆگەنگەن نەرسىلەرنى ئىشلىتىش، سىرتقا چىقىرىپ ئىپادىلەش ئارقىلىق ئەمەلگە ئاشىدىكەن. ئەگەر نادانلىق تۈگىمىسە بۇنىڭغا بىز تاڭ خورازلىرى باش بولمىسان دۇنيا بىزنى تونىسىمۇ بۇ تونۇش بىزگە بالا قازا، خىيىم خەتەردىن باشقا نەرسە ئىلىپ كىلەلمەيدىكەن...

مانا ئەمدى ئىلگىرىكى بالىلارچە تەپەككۈرۈمدىن، قارغۇلارچە چوقۇنۇش نەتىجىسىگە كىلىپ چىققان ساددا تەپەككۈرۈمدىن قاتتىق نۇمۇس ھىس قىلىپ قالدىم. مانا ئەمدى ئۇنىڭ ئاۋازىنى يالغۇز يەتتە مىللىيۇن ئۇيغۇرلار ئەمەس نەچچە مىللىيارد جۇڭگۇلۇق ھەتتا پۈتۈن دۇنيادىكى ئىنگىلىز تىلىدىن خەۋىرى بار ھەرقانداق مىللەت ۋە خەلىقلەر چۈشىنىلەيتتى. ئۇ ئارقىلىق ئاۋال ئۇنى ئاندىن كىيىن ئۇنى ۋە بىزنى چۈشىنىلەيتتى. دىمەككى، بىرمىللەتنى دۇنياغا تونۇشتۇرۇش ئۈچۈن ئاۋال شۇ مىللەتتە دۇنياغا تونۇلغۇدەك ساپا ۋە ئاڭ بولۇشى، بۇخىل ئاڭ بۇرۇنقى مىللى ئەنئەنە ۋە مەدەنىيەت تىنىدىنسىيەسى بىلەن يۇغۇرلۇپ مىللەتنىڭ كۆتۈرۈلۈش ۋە چۈكۈشۈشۈكى ئۇلۇغ بۇرۇلۇشنى ھاسىل قىلالىشى كىرەك ئىدى. بۇ بۇرۇلۇش خۇددى ئەشۇ ئاددى ئۇستازىمىدەك ئەقلى ئويغاق كىشىلىرىمىزنىڭ بولۇپمۇ ئىلىم ئەھلىلىرىنىڭ قەلەمكەش ساھىب قىرانلىرىمىزنىڭ تىرىشىشى ئۆلگە كۆرسىتىپ بېرىشى ئاساسىدە ئەمەلگە ئاشاتتى.

دەرھال قايسى بىر قىتىم بىر قەلەم ساھىبىنىڭ ئۇھەققىدە «ھەي! بۇ ئادەم كىنۇ سىنارىيىسى يىزىپ باقماپتۇ ئاشۇنى بىر يىزىپ باققان بولسا ھەممە ئىشقا چەتنى كىرىپ بولار كەن» دىگەن تەنقىدى ئىسمىگە كەلدى. ئەينى ۋاقىتتا بۇ تەنقىدچىنىڭ كۆرەلمەسلىكىدىن، ھەسەتخورلۇقىدىن نارازى بولغان بولسام مانا ئەمدى ئۆزۈمنىڭ شۇ ۋاقىتتىكى چۈشىنىش ئىقتىدارىمىدىن شەكلىنىشكە باشلىدىم. ئۇ چاغدا ئۇ قەلەم ساھىبى ئۇستازنى تەنقىت قىلىمىغان بەلكى ئۇستازنىڭ كەلگۈسى تەرەققىياتىغا كۆزى يىتىپ شۇنداق باھا بەرگەن بولسا كىرەك دىگەن خۇلاسىگە كەلدىم. چۈنكى مەن ئۇنىڭ يىقىنقى مۇۋاپىقىيەتلىرىدىن تولمۇ رازى ۋە خۇشال ئىدىم. ئۇنىڭ «قىز پەسلى» دىن باشلانغان شېئىرلىرى، «كۆز ئىچىدىكى كۆز سۆز ئىچىدىكى سۆز» دىكى ئىلمىي تەپەككۈرلىرى ۋە كۆزىتىشلىرى، تەرجىمە ساھەسىدىكى «بۆركۈت سايسى»، «بىل گەيتىسىنىڭ بالا تەربىيەش ئۇسۇللىرى»، «ئورۇقلارنىڭ يىڭى تەدبىرلىرى»، «تالانتلىق بالىلارنىڭ تەربىيەشنىڭ سىرى» قاتارلىق ئەمگەكلەردە ئۆز ئىپادىسىنى تاپقان بولسا

«ئارتىبالىق ھەققىدە قىسسە»، «قىساس» ناملىق رومان پوۋستلىرى ئارقىلىق ۋايىغا يەتكەن، «ئۇلۇغ قۇرۇق گەپ ۋە چۈمۈلە روھى» دىكى ماقالىلىرىدە يەنە بىر قىتىم قاسراق تاشلىغان ئىدى. دىمىسىمۇ ئۇ ھەرقايسى ژانىرلاردا قەلەم تەۋرىتىشكە جۈرئەت قىلغان ۋە ھەر ساھەدە ياخشى نەتىجىگە ئېرىشكەن زات ئىدى. ئىشقىلىپ ئۇنىڭ ئەمىلىيىتىدىن ئۇنىڭ ھەرىمە قىلالايدىغانلىغى، قولىدىن كىلىدىغانلىغى ۋاقتى كەلسە خەلىقنىڭ تەشەببۇسى ئۇنىڭ جامىدىن قانائەت تاپالايدىغانلىغى ئىسپاتلانغان ئىدى.

دەرھال ئۆزۈمگە قايتتىم. شىنجاڭ پىداگوگىكا ئۇنىۋېرسىتېتىنىڭ تىل ئەدەبىيات كەسپىنى ئەمدىلا پۈتتۈرگەن ۋاقتىم ئىدى. بىر كۈنى ئۇمنى ئۆيىگە چاقىرىپتۇ. ئۇ ماڭا تۇرلا «ھە، ئۇيغۇر تىلى كەسپىنى پۈتتۈردىڭىز، ئىنگىلىز تىلىدا ئوقۇغۇچىلارنى تەربىيەلەۋاتقىنىڭىزغىمۇ 2-3 - يىل بولۇپتۇ، ئەمدى ئەشۇ تەجربە ساۋاقلېرىڭىزنى يەكۈنلەيدىغان ۋاقتىمۇ بولۇپ قالدى. تىل ئۆزى بىر كۆۋرۈك. ئوقۇغۇچى تەربىيەلەشمۇ ياخشى ئىش، لىكىن بىر ئىزدا توختاپ قالسىڭىز بولمايدۇ. ئەمدى تىخىمۇ پىشاك» دەپ ئالدىغا «ئىنگىلىز تىلى گىرامماتىكىسىنىڭ مەخپىيىتى»، «ئىنگىلىز تىلى سۆزلۈكىنىڭ مەخپىيىتى» ۋە «ئىنگىلىز تىلى جۈملىە شەكىللىرىنىڭ مەخپىيىتى» ناملىق ئۈچ كىتاپنى تاشلاپ بەرگەن ئىدى. دەسلەپتە تولىمۇ تەمتىرىگەن، بۇ خۇددى بىر ئاجىز چۈمۈلنىڭ زىمەسىگە بىر چوڭ تاغنى ئارتىپ قويغاندەك، توکۈرنى سۇغا ئىتتىرىگەندەك ئىش بولدى دەپ ئويلىغان ئىدىم، لىكىن شۇنداق بولۇشنى، ئەنە شۇنداق ئۆز شاگىرتىغا كۆيۈنىدىغان، ئىشىنىدىغان، قاتتىق تەلەپ قويالايدىغان بىر ئۇستازغا يولۇقۇشنى تولىمۇ ئارزۇ قىلاتتىم. شۇنىڭ بىلەن كۈچسىز بىلەكلەرگە كۈچ كىردى، ئاجىز روھىمغا روھ كىردى. خۇددى شۇچاغلاردىكى ئۇنىۋېرسىتېتتىكى يەنە بىر ئۇستازىم ئەنۋەر سەمەت قۇرغاننىڭ دائىملىق سۆز بولمىش «سەن قىلالىمىغاننى ھىچ كىشى قىلالمايدۇ»، «تەۋكۈلۈنى ئاللاغا قىلغۇلۇق» دىگەن ھېكمەتنىڭ زورى بىلەن تەرجىمىگە كىرىشىپ كەتتىم. دەل ئالتە ئاي بولغاندا بۇ ئۈچ كىتابنىڭ دەسلەپكى تەرجىمىسى قولۇمدىن چىقتى. مۇئەللىم

تەكشۈرۈشتە ئىنتايىن ئەستايىدىل ئىدى، لىكىن يەنىلا نورغۇن نەرسىلەرنى، مەسىلىلەرنى مېنىڭ ھەل قىلىشىمغا تاشلايتتى. بىر قېتىم ئاتالغۇ، ئېسىملار ھەققىدە مەسىلەت سورىدىم. مەسىلەت ئىنتايىن ئاددىي، خۇددى كىيىنكى ئۇستازىم مەرتىبەم سايتىنىڭ دائىملىق سۆزى «ئۇيغۇرلارغا ئىككى سائەتتە پىشىدىغان پۇلۇدىن قورساق ئىچىپ ئۆلەي دەپ قالغاندا تىلغا ھەسەل تىتىدىغان ئەشۇ بىر پارچە نان تولىمۇ زۆرۈر. ئەمگەك قانچە ئاددىي، ئۇسسۇس يەرگە بارىدىغان، بازارغا يارايدىغان بولسا شۇنچە ياخشى» دېگىنىگە ئوخشاش پىكىرلەرنى بىرەتتى. ئۆز تەرجىمىلىرىمنى ئۆزۈم كۆرۈپ نەچچە يەردە ھايانجانلىنىپ كەتكەن ئىدىم. ئۇستاز مەن بىلەن تەڭ ھايانجانلىناتتى. دېمىمۇ ئۇ كىتابلار تولىمۇ ياخشى ماتېرىياللاردىن ئىدى. چۈنكى ئىنگىلىز تىلىغا ھەۋەس قىلىدىغان خەنزۇ بالىلىرى خىلى يۇقىرى سەۋىيىگە يەتكەندە ئاندىن كۆرۈپ پايدىلىنالايدىغان بۇ كىتابلار ئەمىلىيەتتە سۆز قۇرۇلمىسى جەھەتتىن ئۇيغۇر تىلىغا تولىمۇ ئوخشاپ كىتىدىغان بولۇپ، كىتابدىكى بۇ خىل ئۆگىنىش ئۇسۇلىنىڭ ئۇيغۇر بالىلىرىنىڭ دەسلەپكى سەۋىيىدىلا بۇكىتابنى ۋاستە قىلىش ئارقىلىق سۆز ۋە گىرامماتىكىنى تىز ئىگەللەش مەخسەتلىگە يېتەلەيدىغانلىغىنى ئاللىقاچان ھىس قىلىپ يەتكەن ئىدىم. ھەرقىتىم بىر ئىسىم مەزمۇنى تەرجىمە قىلغىنىدا ئۇستازنىڭ كىتاب تاللاش ئىقتىدارىغا بىر قايىل بولاتتىم. تولىمۇ ئەپسۇس، كىتاب پۈتكەندىن كىيىن نەشرىياتقىمۇ تاپشۇرۇدۇق، تەھرىرنىڭ چەكلىك سەۋىيىسى، ۋە نەشرىياتچىلىقنىڭ تازا ئادىل بولماسلىقى سەۋەبىدىن كىتابلارنىڭ ئېسىلى، ئۇيغۇرلارنىڭ ئەڭ ئىھتىياجلىق كىتابى بولغان بۇ ئەسەرلەر ئىقتىسادى مەنپەئەت توقۇنۇشلىرى سەۋەبىدىن «سۆزلۈكنىڭ مەخپىيىتى» گە نەچچە ئادەمنىڭ ئىسمى قوندۇرۇلۇپ، خىلى بىر مەزگىل كىتاب سۆدگەرلىرى بىلەن نەشرىيات ئارلىقىدا سوزۇلۇپ ياتقان بولسىمۇ، ئىنگىلىز تىلى بىلەن تۇرۇپ ئىنگىلىزچە ماتېرىياللارنى تەھرىرلەيدىغان تەھرىرى ۋە خەت ئۇرغۇچى سەۋەبىدىن بىر قىسىم قۇر ئالمىشىپ قىلىش ۋە ئىملا خاتالىقلىرى يۈز بەرگەن. كىيىنكى ئىككى كىتابنىڭ ئاتالمىش ئادىل رىقابەتنى قوغلىشىدىغان كۇرس چىلارنىڭ غەيۋەت پاراڭلىرى، كۇرسلاردىكى تەتۈر

تەشۋىقاتلار ئارقىلىق كىتابنىڭ بىر مەزگىل بازار تاپالماسلىقىغا سەۋەپ بولغان بولسىمۇ يەنە نورغۇن ئىلىم سۆيەر، ئوقۇرمەنلەر، ئىنگىلىز تىلى ئۇستازلىرى ۋە ئوقۇغۇچىلارنىڭ رەھمەت، تەبرىك خەتلىرىنى تاپشۇرۇپ ئالدىم. مانا بۇلار ئەمىلىيەتتە 10 يىل ئاۋال خەنزۇچىدا دۇدۇقلايدىغان، مانا ئەمدى خەنزۇ، ئىنگىلىز تىللىرىدا مەخسۇس ئەسەرلەرنى كۆرۈپ، ھوزۇرلىنىدىغان، ماگىستىر، دوكتور ئاسپىرانتلىقنىڭ تەمىنى تىتىپ، بۇ ساھەدە ۋاپىسىپ يۈرگەنلەرگە ئۆلگە بولۇپ تۇلپاردەك كۆزنى چاقىتىپ كىتىۋاتقان بۇ قەلەم ساھىبىنىڭ مەن ئارقىلىق رۇياپقا چىقارغان زور نەتىجىلىرى ئىدى...

ئارىدىن يەنە نەچچە يىل ئۆتۈپ، ھايات بۈگۈنگە ئۇلاشقاندا ئاقىۋاتقان چاچلارغا كىرىس تۇيغۇسى ئىلىپ كىلىۋاتقان 27 - قىتىملىق ئوقۇتقۇچىلار بايرىمىنىڭ ئىلھامى بىلەن ئاددى ئەسلىملىرىم ئارقىلىق بۇ ئۇستازغا سالام بېرىشنى، قەلبىمنىڭ چوڭقۇر قاتلىرىدىكى ھۆرمىتىم بىلەن يەنە بىر قىتىم بېيجىڭ سەپىرىگە ئۇزۇتۇپ قويۇشنى مۇۋاپىق كۆردۈم.

خەيرى ئۇستاز ئاق يول بولسۇن!...

2011 - يىل 9 - ئاينىڭ 10 - كۈنى ئۆرۈمچى

## لۈكچە كىسىز زامان

بەرقى

بۆرە يوق جاڭگال جاڭگال ئەمەس ئۇ ،  
شەر ، يولۋانسىز  
يوق ھاياتلار پادىشاھلىقى .  
بۆلبۈلسىز باغلار قەبرىستان ،  
گۈلسىز چىمەن نەدە ؟  
ئەڭ بىچارە يارسىز ئاشق .  
شەر ، يولۋانسىز ،  
مايىۋنلارغا ئەسىر بولار قاپلان .

كۈنلەر بەكمۇ ئۆتەر شىلمىشقا ،  
لۈكچەكسىزلىككە ئايلانسا زامان .

لۈكچەكسىز زامان ،  
قۇرتلار لۈكچەك بولۇۋالغان .  
لۈكچەك بولۇۋالغان قاغا ، سىغىرخان .  
قارغايلا بېقىلىدۇ پولاتتەك تۇرۇپ ،  
بىر يۇمشاق قۇرت ئالدىدا .  
پالۋانلار جان بېرەر ،  
مەزلۇمغا ئايلىنار ،  
قىلىچ ئالدىدا ئەمەس  
ئادەملەرنىڭ سۈيى قاقچان قەلبى ئالدىدا .

كۈنلەر نەقەدەر ئاستا ئۆتمەكتە ،  
مەنسىز نەرسە تۇنامسىز شۇنداق .  
يۈرەك بىر پارچە گۆش ،  
ياق !  
ئۇ بىر تاشتۇر ،  
زەخمىلەنمەسلىك ئۈچۈن  
بولۇۋالغان يۇمىلاق ،  
قاتتىق بولۇۋالغان  
باغرىدىكى تىترەشلەرنى  
سەزمەسلىك ئۈچۈن .

ماشىنا ئىچىدە قۇرۇتلار ،  
لىشتىلاردا ئۆزلىمەكتە يۇقىرىغا  
توخۇلار ،  
بۈركۈت قەپەستە ،  
ئۇ قەپەستە باغلانغان ،  
قاناتلىرى داغلانغان ،  
كەڭرى ئاسمانغا  
مۇڭلانغانچە تۇرىدۇ قاراپ .  
بۇلبۇلسىز باغلار قەبرىستان ،  
ئاشىق قەلبى يازسىز باياۋان ،  
شىر ، يولۋاسسىز  
يوق ھايۋانلار پادىشاھلىقى .  
كۈنلەر نەقەدەر ئاستا ئۆتمەكتە ،  
بىر پاشا پىچىرلىدى يەنە بىرىگە :  
لۈكچەكسىز زامان .

بەرقىنىڭ « قىز پەسلى » ناملىق شېئىرلار توپلىمىدىن

### تەنھالىق تەشۋىشلىرى

مەيلى ھېچكىم كەلمىسە يوقلاپ ،  
يوقلاپ تۇرار ۋاپادار چۈشۈم .  
تاملاز بىلەن سۆزلىشىۋالار ،  
ھىجران بىلەن تىترەپ تۇرۇشۇم .

مەيلى دوستلار كەتسەمۇ تاشلاپ ،  
تاشلىمايدۇ بۇ دەردلىك جاھان .  
ھېچكىم ھېچكىم ئۈچۈن دۇنيادا ،  
دەرد تارتىشىپ بېرەلمەس ھامان .

مەيلى سەندىن كەلمىسەمۇ خەت ،  
كېلىپ تۇرار خىيالىڭ بىراق .  
پاڭلىنىدۇ تەبەسسۇمىڭدا ،  
خاتىرىلەر تۇغقان ئىشتىياق .

«قىز پەسلى»دىن

خەيرى ، 18 باھار

قېنىغا پاتىماستىن ئاققان بىر دەريا ،  
كەپ قالدى دولقۇنلۇق دېڭىز ئالدىغا .  
بىر چىنار پەلەككە قاراپ سوزدى بويى ،  
كۆرۈنۈپ بارغانچە گۈزەل بۇ دۇنيا .

.....  
مىنۇتلار ئۆتمەكتە... تۇرمەن سېزىپ .  
بىلىمەن ئۇ مەڭگۈ قالماس تىرىلىپ .  
يۈرىكىم چۈشمەكتە ياش بولۇپ ئېقىپ ..

كۆمۈلدى بىر چېچەك يەرنىڭ ئاستىغا ،  
كۆمۈلدى بىر يالقۇن تەكتىگە يىلتىز .  
خوشلاشتى بىر دەريا ناخشىسى بىلەن ،  
باغاشلاپ دولقۇنلاپ تۇرغان كۆك دېڭىز ...

1989 - يىلى 23 - ئاۋغۇست لوپ ناھىيە سامپۇل يېزىسى

### قىش شەپسىسى

داللاردا ھۇۋلايدۇ شامال ،  
سارغايماقتا شاخلاردا ياپراق .  
ئېتىزلاردا ئۇخلايدۇ مايسا ،  
بوشلۇقلاردا تىنەيدۇ توزغاق .

تاۋلانماقتا جۇدۇندا گىياھ ،  
زىمىستانغا ئېچىپ كەڭ ئېتەك .  
ئەتىكى ئۆز ، يېڭى باھاردىن  
قىش شەپسىسى بەرمەكتە دېرەك .

1988 - يىلى 17 - ئۆكتەبىر لۇپ 1 - ئوتتۇرا مەكتەپ

(بۇ شېئىر <<يېڭى قاشتېشى>> ژورنىلىنىڭ 1989 - يىللىق 3 - ساندا ئېلان قىلىنغان)

### ئاي تۇتۇلغان ئاخشىمى

ئاي تۇتۇلدى بۇلۇتسىز ئاخشام ،  
شۇنچە خۇنۇك ، قاتىل يۈزىدەك .  
جىمىرلىشار يۇلتۇزلار سوغۇق ،  
ئالەم تىمىتاس ئۆلۈك كۆزىدەك .

باغچىسىغا نازۇك كۆڭۈلنىڭ ،  
بايۋانلار كېلىدۇ دەۋرەپ .  
سۇنۇق دەرەخ شېخىدا بىر گۈل ،  
ئاجىزغىنە تۇرغاندەك تىترەپ .

بىر مېھماندۇر چاقىرىلمىغان ،  
تومۇرلاردا ئەگىگەن تەشۋىش .  
ئاي تۇتۇلغان بۇ سوغۇق ئاخشام ،  
روھىيەتتە ھۆكۈم سۈردى قىش . . .

1989 - يىلى 21 - فېۋرال لۇپ

### گۈم

تىنىمىز بىر خىل شاقىرار ئازما ،  
قىرغاققا تەكرار ئۇرۇلار دولقۇن .  
ئىنسان چۈشەنمەس گۈزەل بىر تىلدا ،  
سۆزلىشەر تىنماي ،

سۇ بىلەن زىمىن .



قاينار بۇزغۇنلار ياساپ كەڭرى گۈم ،  
سۈزۈك مارجانلار ئۇرۇلار ھەريان .  
بەلكىم بىر چۆچەك ، بەلكىم بىر تارىخ ،  
قىلىپ بارىدۇ بۇ يەردە داۋام .

گۈمغا قارايمەن ، ئەجەپقىنا ھال ،  
يۈرەك تىنىچسىز ، چېچىلار خىيال . . .

1988 - يىلى 10 - ئۆكتەبىر سامپۇل

### بىر ئېشەككە تېز سىزما

(ھەجۋىي)

ھاڭرىشى يوق مۇستەقىل پەقەت ،  
باشقىلارغا جۈر بولۇپ ھاڭرىار .  
خىيالى يوق تەنھا ھەتتاكى ،  
دەپ بولمايدۇ شەخسىي پىكرى بار .

يەم يىسە گەر يېنىدا بىرسى ،  
ئۇمۇ دەرھال يەمگە يېپىشار .  
خۇددى بىر تال سايىدۇر جىسمى ،  
باشقىلارنى دوراشقا تەييار .

ئۆلدى ئاچ قېپ ئاخىرى ئېشەك ،  
ئۆزى قالغاچ ئېغىلدا تەنھا .  
چۈنكى ھىچكىم نەرسە يىمىسە ،  
بولمايدۇدە ئۇ يىسە توغرا .  
1989 - يىلى 14 - يانۋار شەنبە سامپۇل

### ئىشەنمەيمەن ئادەملەرگە ھىچ

(بىر قوش تىلىدىن)

قولدا دان چاقىرار ھازماي ،  
مېنىڭ ئۈچۈن بولۇپ پاي - پېتەك .  
پەرۋازىمغا باقار زوقلىنىپ ،  
قونسۇن ئۇ دەپ ئېچىپ كەڭ ئىتەك .

لېكىن كۈلەر ئەجەپپۇ سىرلىق ،  
بىر كۆز ئوينار كۆزى ئىچىدە .

بىر يۈز باردۇر يۈزى ئىچىدە ،  
سۆز بار يەنە سۆزى ئىچىدە .

كۆرىنىدۇ توزاق سايىسى  
كۆرىنىدىكى قارا كېچىدە . . .

1988 - يىلى 26 - سېنتەبىر لۇپ

## بالىلىق يالدامسى

قوي باققان بالا ئىدىم ،  
سوۋغا بولغان قويلاردىن قوي كۆز .  
سوۋغا بولغان بۇلاقلاردىن ،  
سۈزۈك بىر قەلب .

سوۋغا بولغان جاڭگالدىن ،  
قاراقچىغا ئوخشاش بىر مەجەز .  
سوۋغا بولغان تىكەنلەردىن ،  
تاپنىمغا جەسۇرلۇق .

قوي باققان بالا ئىدىم ،  
باقماقتىمەن ھازىر  
سۆيگۈنىڭ قويلىرىنى  
ئۆتلىتىپ  
مىسرالارنىڭ جاڭگاللىرىدا . . .

1989 - يىلى 10 - فېۋرال لۇپ

## باياۋان

ئابدۇلئەھەد ئابدۇرەشىد بەرقى

چېقىلارمەن تاك قىلىپ چەكسەك ،

جامالىڭنى كۆرىستەر ئەمما

تولۇق قىلىپ ھەربىر سۇنۇقۇم .

ئەگەر ماڭا قىلماق بۇلساڭ سۆز ،

ئېغىزىڭ ھىچ مىدىرلىمىسىمۇ ،

نېمە دېمەكچىسەن

ئاڭلاپ بولار ھەممىنى قۇلۇقۇم .

كېلەر بۇلساڭ

كېلىشىنى ھەم قىلساڭ خىيال ،

يۈرۈگۈم

بولار دەرھال يولغا ئايلىنىپ .

كۆرىشىنى ئىستەيمەن

كەلمەيسەن ئەمما .

سۆيىشىنى ئىستەيمەن

سۆيەيمەن ئەمما .

2

قانچىنچى ئادەمەن بۇ ئالەمدە ،

تۇغۇلغان يەنە قانچىنچى بۇلۇپ ؟

بىلىمەيمەن كۆسىمدىكى

شۇ كىچىك يۈرەك قاچان قالدى

بۇتۇلۇغ ئوتلارغا تولۇپ .

تىكىلىمەن ئۇزاقتىن - ئۇزاق

تۆزىم بىلىمگەن خىيالىمدىكى بىر يولغا .

شۇ يولدا كېلەر

يۈرگىمىدىكى ئوتنىڭ تىلىنى ئۇققۇچى .

تەنلىرىم گۆش ، بىزگە ئوخشاش

بىر ئادەم تۇرۇپ

شۇ ئوتلارنى يۇتۇپ ئۆتكىچى .

3

دەپلەنگەن گەپلەردىن تولا ،

سورسا بىرەرسى دەپلەيمەن ئەمما .

ماڭمىغان يۇللەردىن تولا ،

ماڭ دىسە بىرەرسى ماڭمايمەن ئەمما .

ئېچىلمىغان سىرلارنىڭ ئېچىلمىغىنى خوپ ،

كېيىن

ئۆلىنىشنىڭ تۇنجى كېچىسى ،

چۈشەندۈرگەي مېنى ، يۈرۈكىمنى

شۇ دەپلەنگەن گەپ

شۇ ماڭمىغان يول

ئورنۇمدىن تۇرۇپ .

4

سالام خەتلەرنىڭ كۆيدۈرمە كىچىدىم ،

خەتلەرنىڭ كۆيدۈردى ۋە لېكىن مېنى .

كۈل قىلدى كۆز بېشىڭ مەغرۇرلۇقۇمنى .

ئاھلىرىڭ ئۆلتۈردى بۇيۈرۈكىمنى .

ئۆزۈمنى كۆيدۈردۈم ، ئۆزۈمنى خالاس ،

خىيالىمدا سەن يەنە غالىپ .

سېغىنىشىم كۆكۈدە شاھسەن

مېنى قىيناپ تۇرغان شۇنچە ئاجايىپ .

پاشا قەسىدىسى

بەرقى

ياتقىمدا بىر پاشا ،  
خامان بولدى بەدىنىم ئاگا .  
خالسا چاقدۇ ، خالىسا  
قۇلىقىم تۇۋىدە ئېيتىدۇ ناخشا .

قاچقۇم كېلەر تېرەمدىن چىقىپ ،  
ماڭا قىيىن ، ئاڭما تاماششا .  
بۇنىڭدىن سەت ئاۋاز ،

ناچار لىرىكا ،

بىلىمدىم بارىمدۇ يەنە دۇنيادا ؟  
قوغلىسام قاچىدۇ ،  
قاناتلىرى بار ،  
توختىسام شۇھامان كېلىدۇ قايتىپ .  
ئۇرسامۇ شۇنچىلىك ، چەنلەپ ئاۋايلاپ ،  
شاپلىقىم ئاستىدىن بولىدۇ غايىپ .  
چاقسىمۇ مەيلىتى ،  
چىقماي ئاۋازى ،  
بەدەننىڭ دەردىگە بېرەتتىم بەرداش .  
ۋە لېكىن ناخشىسى تەسۋىرلىمەك تەس ،  
مۈمكىنمۇ ئاڭلىماق ، مۈمكىنمۇ چىداتش ؟

بۇ ئاۋاز ھەممە يەردە ،  
تارقالماق بولار ھەممە يەرگە .  
ھەتتا كىرەك بولار ،  
بۆسۈپ قەلبىمگە .  
ھالىتىم بىچارە ،  
ئامالسىزلىق دەشتىدە ،  
مەن بولىدۇم رەسۋا ،  
ئاڭلاش سەزگۈمگە بولالماي ئېگە .

بۇ ئاۋاز ھەممە يەردە ،  
تارقالماق بولار ھەممە يەرگە .  
سەت دەي دېسەم ،  
خىجىل بوپ قالىدۇ سەت دېگەن سۈپەت .  
يېقىمىسىز دەي دېسەم ،  
يېقىمىسىزلىق ئۇنىڭ ئالدىدا ،  
بىباھا يېقىملىق ،  
راھەتتۇر راھەت !

ئېغىزى ئېچىلسا  
ئاڭلىماسلىق ئىختىيار ئەمەس .  
ئۇچار قۇلىقنىڭ يېنىدىن ئايلىنىپ .  
سەزگۈك تېكەنلىشىپ ،

زۇلۇمغا ئايلىنار ،  
سەن ئالغان نەپەس .  
قۇلاقنى ئەتسەڭمۇ  
تېرەڭ ئارقىلىق كېلىدۇ كىرىپ .  
سەرگۈڭنى گویا  
بىر گال پىچاقتا كېسىپ ۋە يىرتىپ .

قۇلىقىم تۇۋىدە بىر پاشا ،  
قىيىنالىغان ھالىمنى قىلار تاماششا .  
ئاۋازى  
مەن ئۈچۈن دەجىلىنىڭ بۇرغىسى گویا ،  
ئۇ خوشال ۋە لېكىن ،  
شۇنچىلىك پەرۋاسىز ئېيتىدۇ ناخشا .  
تىگىشايىمەن ،  
تار كېلىپ تېرەم .  
تىگىشايىمەن ،  
قۇلىقىمدىن ۋاز كەچكۈم كېلىپ .

2011-يىلى 22 - سىنتەبىر بېيجىڭ . لۇشۈن ئەدەبىيات ئىنستىتوتى

### ئابلېكىم ئابدۇلئەھەد

(ئوقۇغۇچۇم ، شائىر ئابلېكىم ئابدۇلئەھەدكە مەرسىيە )

شائىرلىق كوچىسىدا بىر دانە جېنى ،  
يېرىلغان ئاناردەك بولدى مىڭ دانە .  
ئۆلۈمنىڭ باغرىغا ئۆزىنى ئۇرۇپ ،  
ھاياتقا ئۆلۈمدىن ئىزدىدى مەنە .

ئۆزى كەتتى ، قالغان سۆزلىرى ،  
پارلايدۇ ۋە لېكىن مىسرا تۇۋىدە .  
كەتتى دېمەڭ مۈمكىن ئۇچرىشىش ،  
مەنەلەر باغرىدا قايتىدىن يەنە .

يازغان شېئىرلىرىدىن يازمىغىنى كۆپ ،  
دەپتىرىدە ئاخىرى ئۆزى ،

قېتىپ قالدى بىر شېئىر بولۇپ .

ھايات نوبۇسىنىڭ تېلېپون نومۇرى

(ئوقۇغۇچۇم ، شائىر ھاياتنوبۇسقا مەرسىيە )

تۆچۈرۈۋېتەي دېسەم ھەي تېخى ،  
تۆچۈرۈۋەتەي دېسەم ھەي تېخى .  
تېگىرقاشتىمەن ،  
قىيىنلار يۈرەك ،  
بەدىنىدە ئاجىز بىر تىترەك .  
گويا بۈگۈن ئەتە ئىچىدە  
تېلىپونۇم تۇيۇقسىز جىرىڭلاپ ،  
ھايات سوراپ قالىدىغاندەك ،  
- مۇئەللىم سىز نەدە ؟

تۆچۈرۈۋەتسەم تېل نومۇرىنى  
بىزدىن مەڭگۈ ئايرىلغان ھايات ،  
تۆچۈپ كېتىدىغاندەك نومۇر بىلەن تەڭ .  
تۆچۈرۈۋەتسەم  
ھەر كۆرگەندە بۇ نومۇر ،  
ئازابىمغا ئاچار يېڭى جەڭ .  
تېلىپونۇمۇر دەپتىرىمىدىكى  
ئۇ دۇنياغا كېتىپ قالغان ،  
نۇرغۇن دوستۇم ، يېقىنىم بىلەن .

ھايات ئوقۇغۇچۇم ئىدى تۈنۈگۈن ،  
ئۇنىڭ ئۆلىمى ئالدىدا ،  
ئوقۇغۇچى بولدىمەن بۈگۈن .  
ئۆلۈمنىڭ ئالدىدا ئاجىزكەن ھەممە ،  
جېنىمىز تۇتۇقكەن ئۆلۈملەر ئۈچۈن .  
ئالەمنىڭ كۆكسىدە ئېچىلغان گۈلكەن ،  
بىزگە مەنسۇپ دەملەر  
ئەتە ۋە ئۆگۈن .

ئەلۋىدا ، ئەلۋىدا ، ئەلۋىدا ھايات ،  
تېلىپون نومۇرى ئىچىدە  
بىر قۇش كەبى قېقىپ تۇرغان قانات .

## سۇ چېقىنلىرى

### 1 ئابدۇلئەھەد ئابدۇرەشىد بەرقى

شۇنچىلىك گۈزەل ۋە مۇلايىم ،  
بىر قۇتا ئىچىدە ئۇخلاپ ياتار جىم .  
باشلىرىنى قويغۇڭ كېلىدۇ سىلاپ ،  
بىر تەلۋە تۇيغۇنىڭ دەردىگە چىداپ .  
نېمە دەپ تەرىپلەي سۈزۈكلۈكىنى ،

سۈرۈكتىن ئۆتە تۈزۈكلىكىنى...

سلىدىم ، سلىدىم ،  
بىر گەۋدە بولدى ئۇنىڭ بىلەن ئالقىنىم .  
قارىدىم ، قارىدىم ،  
مەن ئۇنىڭ تېنى ،  
ئۇ مېنىڭ تېرەمدۇر بەلكىم .

ئىچىمدە ئاجايىپ قانىمىس بىر چاڭقاش ،  
شۇ چاڭقاش ئىچىدە ئاقىدۇ قېنىم .  
چاڭقاشنىڭ ئىچىدە ئېغىر بىر قاناش ،  
قاناشنىڭ دەردىدە قىيىنلار جېنىم .

ئالدىمدا بىر گەۋدە ،  
شەكىلسىزلىك ئۇنى قىلغان پەيۋەندە .  
رەڭگى ئۈنلەيدۇ بولۇپ بىر كەپتەر ،  
تەمى  
ئاتلىق ئەمەس ،  
ئاچچىق ئەمەس .  
دەپ بەرگىلى بولماس بىر تەم ،  
ئۇنىڭ مەۋجۇتلىقىدىن تارقىتار خەۋەر .  
مەن ئۈچۈن بەلكىم ،  
ئۇ بىر يېرىم كېچە ،  
ياكى بىر سەھەر .

تېرەم بىلەن مۇڭدىشار ،  
دەپ بەرگىلى بولماس بىر تىلدا .  
باغرىم بىلەن ئوينىشار ،  
كۆڭلۈم بىلەن بويلىشار ،  
مۇقەددەس بىر ئاھاڭ ،

ئاھ بۈگۈن دىلدا!

2

ئاسماندىن تۆكۈلەر پەرىشتىلەر ،  
چېچىمدا ئۇچرىشار گويىا ئىككى چۆل .  
بىر - بىرىگە چەكسىز يېقىنلىشار ،  
قانمىس جۈپ كۆڭۈل....

3



شامال ياپراقلارنىڭ كۆيۈك قەلبىنى ،  
سوۋۇتۇشقا ئۇرىنار ،

ۋۇجۇدى بىلەن .

لېكىن ياپراق كۆيەر ،  
يامغۇرنىڭ سۆيۈشى  
ئۇنى سۆيۈپ ، سۆيۈپ تۈگىتەر .  
ئاھ بۇ سۆيۈك دەرتلىك نەقەدەر...!

4

بەزىدە قاتتىق... .

قاتتىقلىقى ئوخشايدۇ تاشقا .

ياقساڭ لېكىن قەلبىڭنى

سۈزۈكلۈك ۋە پاكىزلىق بىلەن ،

تاش ئېرىپ ،

ئايلىنىدۇ بىر تامچە ياشقا .

تىلەيمەن رەببىدىن ئەمما ،  
تاش بولۇشنى يولاتما باشقا .

5

ئامراقلىقىدىن

يۇتۇۋەتكۈم كېلىدۇ قانداي... .

نارزۇكلىقىدىن  
قارايمەن سائەتلەپ ،

كۆزۈمنى ئالماي .

رەڭگى كۆك ياكى يېشىلغا

يېقىنلاشقاندا ،

تۈگەيدۇ تاقەت بۇ ئاجىز جاندا .  
ئۇندىن ئۆزگە نەپىسلىك قالماس جاھاندا .  
ۋەسلىگە يەتسىمۇ لېكىن قانداي ،  
رىغەت يوق ئالدىغا مېڭىشقا ،  
ياكى يانالىماي  
يۈرەك پارە - پارە بولار ئارماندا .

6

نەچچە مىڭ يىل ئۇسسۇزلۇق ئازابىدا ،  
باغرى كاۋاپ بولغان تەكلىماكان .  
سىموۋۇلى قەلبىنىڭ بۈگۈن .  
باشلاپ كەلسە دېڭىزنى  
تەكلىماكان قانار .

قەلبىم قانىماس .  
باشلانغاندەك ئەمدى ئۇسسۇزلىقى .

## قايتىش

قايتىپ كەلدىم يۇرتۇمغا ئاخىر ،  
سېغىنىشنىڭ باغرىنى يېرىپ .  
قانىتىمغا ئۇرۇلۇپ بۇلۇت ،  
توزغاق كەبى كەتتى چېچىلىپ .  
كۆزلىرىمنىڭ باياۋىنىدا ،  
تونۇش سىما گۈل بوپ ئېچىلىپ .

ئۇچۇۋاتقان مەن ، ئۇچقۇ ئەمەس ،  
يىراقلاردا قالماقتا ۋاقت .  
تېنىم تېخى كۆكنىڭ قەھرىدە ،  
لېكىن ئۇچقۇر يۈرىگىم ھازىر ،  
بۇلبۇل بولۇپ ئۈنلەيدۇ غېرىپ .  
مەنزىلىگە بولغاندەك بېرىپ .

سالام! سوغۇق سۆيىدى لېۋىمنى ،  
بىر ئىللىقلىق لېكىن ئەپتىدە .  
چىلىق چىلىق تەرىلىدىم ھەتتا ،  
ئاپپاق قارنىڭ تۆككەن تەپتىدە .  
تەكلىپ قىلار مېنى ئۇسۇلغا ،  
كۆپ - كۆك مۇزلار ئاۋات رەستىدە .  
دەرۋازىدا بىر تۈپ چوڭ دەرەخ ،  
سېغىنىشتا بولۇپ مەس - مەلەغ ،  
پىچىرلىدى ئۆز تىلىدا ئۇ ،  
سۆيۈشكەندەك ئۆز تىلىدا سۇ .

ئالىپ بۈگۈن گویا بىر دېڭىز ،  
كۆك ئاسماندۇر باغرىم ئىلتەرىش .  
قايتىپ كەلدىم ئۆيۈمگە ئاخىر ،  
ئۈنلىگەندە باھار بولۇپ قىش .

2011 - يىلى 4 - يانۋار كەچ ، ئۈرۈمچى

## بۇلۇت

### 1

ئارىلىقىمىز شۇنچىلىك يىراق ،  
كۆز ئالدىمدا تۇرىسەن بىراق .

ئېسىمدە ،  
خىيالىدە كالا نازۇك باغرىڭغا  
ئۇچۇپ كېلىپ ئۇرۇلغىنىمدا  
بىر گۈل كەبى تۇزۇپ كەتكىنىڭ .  
بۇلۇتلارنىڭ تەسەۋۋۇرىدا  
مۇشۇ ۋىسال بولۇشى مۇمكىن .  
ياكى بۇلۇت ئۆزىگە تىلسىمات ،  
ۋىسال نېمە بىلمەيدۇ بەلكىم .

بەزىدە سۈكۈتنى ئاۋازىم بىلىپ ،  
توۋلايمەن : بۇلۇت ، بۇلۇت!  
سادا كېلەر ئاسماندىن :  
- ئۇنۇت ، ئۇنۇت!  
لېكىن تەستۇر ئۇنتۇماق ،  
ئۇنتۇشقا ئۇرۇنغانسىرى ،  
ئېغىر كېلەر ئادەمگە پىراق .

جىسمى خىيالىدىن يەڭگىل ،  
خىيالى  
ئالەمدىن ئېغىر  
كۆكۈمدىكى ئەي ئاپپاق بۇلۇت ،  
سېنى ئويلاپ قان بولدى بېغىر ،  
سېنى ئويلاپ خىيالىم يېغىر .

### 2

گۈلگە قاراپ بولسەن خىجىل ،  
نەقەدەر ئاجىز ھە ئىنساندىكى تىل .  
دېگەن گەپلىرىم چالدىم دائىم ،  
ئەمما ئۆز تىلىدا شۇنچە بەھۇزۇر ،  
قېنىپ - قېنىپ مۇڭدەشسەن گۈل .

چىقىمىس ئاۋازى ،  
تىلى ئۇنىڭ جىمجىتلىق .  
بولۇپ لاۋۇلدىغان ئوت ،  
گۈلى ئۇنىڭ جىمجىتلىق .

ئەي ئاق بۇلۇت ئاسماننىڭ گۈلى ،

ئەي ئاق بۇلۇت سۆيگۈنىڭ كۈلى.

3

ئۈچۈپ ئۆتتۈم بۈگۈن يېنىڭدىن ،  
ھوزۇر ئېلىپ يەنە جېنىڭدىن .  
پەرۋاز قىلار بەھۇزۇر ئۇچقۇ ،  
قاراقلىرىم پاتتى باغرىڭغا ،  
مەن ئۈچۈن بۇلۇتقا  
ئايلانغان ئەي سۇ!

2010 - يىلى دېكابىر

### تەنھالىق تەشۋىشلىرى

مەيلى ھېچكىم كەلمىسە يوقلاپ ،  
يوقلاپ تۇرار ۋاپادار چۈشۈم .  
تاملار بىلەن سۆزلىشىۋالار ،  
ھىجران بىلەن تىترەپ تۇرۇشۇم .  
مەيلى دوستلار كەتسىمۇ تاشلاپ ،  
تاشلىمايدۇ بۇ دەردلىك جاھان .  
ھېچكىم ھېچكىم ئۈچۈن دۇنيادا ،  
دەرد تارتىشىپ بېرەلمەس ھامان .  
مەيلى سەندىن كەلمىسىمۇ خەت ،  
كېلىپ تۇرار خىيالىڭ بىراق .  
پاڭلىنىدۇ تەبەسسۇمىڭدا ،  
خاتىرىلەر تۇغقان ئىشتىياق .  
« قىز پەسلى » دىن ئېلىندى

## قىيامەت

يامالسا بىر قىزنىڭ قىزلىقى ،  
يىگىتنىڭ غورۇرى بولىدۇ خازان .  
بىر قىزنىڭ قىزلىقى ،  
قىيامەتكە يېقىنلايدۇ بىر قەدەم جاھان .

بىر يىگىت خازان بولسا ،  
باراۋەردۇر ،  
سۇنغانغا دۇنيانىڭ بىر تۇۋرىكى .  
بىر يىگىت تامام بولسا ،

باراۋەردۇر ،  
پاچاقالانغا ئىشەنچنىڭ بىر كۆۋرۈكى .

قىزنىڭ گۈلى قىزلىقى ،  
يىگىتنىڭ روھى قىزلىقى ،  
ئانىنىڭ روھى قىزلىقى .

بىر دەرەخ يىقىلسا ،  
تۇزايىدۇ روھىدىن بىر گۈل .

بىر باغ خازان بولسا  
دوزاققا ئايلىنار بۇ روھىم پۈتكۈل .

بىر باغ ئىدىك كۆڭلۈمدە ئەي قىز،  
باغۇەن ئىدىك قەلبىمدە ئەي قىز،  
روھ گۈللىرىمنى پەرۋىش قىلىۋاتقان.  
قىزلىقىڭ ياسالدى،

قەلبىمدە ئازاپتىن پۈتتى بىر دېڭىز.

1995 - يىلى

### روزى ھېيت

بارلىق دوستلارنىڭ ھېيتىغا مۇبارەك بولسۇن!!

روزى ھېيت كەلدى،

قەلبىمگە لىق تولدى ھېيت خۇشاللىقى،

بالامغا ھېيتلىق بەردىم،

سۆيۈپ تۇرۇپ مۇبارەكلىدىم

سوراپ قالدى يەتتە ياشلىق بالام:

- دادا، بۇ ماۋزىدۇڭنىڭ تۇغۇلغان كۈنىمۇ؟

جاۋاب بەردىم مەن:

- ياق بالام، بۇ بىزنىڭ ھېيتىمىز

ئوتتۇز كۈن روزا تۇتۇپ

نەپسىمىز بىلەن جەڭ قىلىپ

ھەممە ئادەم غەلبە شادلىقتىن بەھرىمان بولىدىغان بىر كۈن

شەيتاننى يېڭىپ

بالام!

دۇنيادا ئادەمنىڭ دۈشمىنى يوق ئۆزىدىن بۆلەك

ھېچكىمدىن يېڭىلمەس

ناۋادا

ئۈستۈن كەلسە نەپسىدىن يۈرەك

نەپسىنى يېڭىش

ئەڭ چوڭ دۈشمەننى يېڭىشتۇر دېمەك

بەندىگە قۇل بولماس ئۆزىنى يەڭگەن

ئۆزىنى يەڭگەنگە يوق باشقا دۈشمەن

- دادا، دادا،

ئۇنداقتا نېمىشقا پوجاڭ ئاتمايمىز؟

- بالام بۇ بىزنىڭ ھېيتىمىز

پوچاڭ ئېتىش بەھاجەت

پەقەت بىز ياراتقۇچىغا ھەمدۇ-سانا ئېيتىمىز

قەلبىمىزدە باشقىلارغا ياخشىلىق ئويلايمىز

گۇناھلىرىمىزغا توۋا قىلىمىز

بۇ ھېيتتا يەنە

بىر-بىرىمىزنى سۆيۈشنى قايتا ئۆگىنىمىز

مۇھەببەتنى يېڭىلايمىز، چۇڭقۇرلاشتۇرىمىز

قەلبىمىزدىكى ھەربىر تىۋىشنىڭ

ئاۋازى مىليونلاپ پوچاڭدىن ئارتۇق

دۇنياغا مۇھەببەت بىلەن تىكىلىش

ياراتقۇچى بىزگە بەرگەن ئەڭ ئۇلۇغ تارتۇق

بالام، بالام

مانا بۇ بىزنىڭ ھېيتىمىز بالام

مۇشۇنداق ئۇلۇغ بىر ھېيتىمىز بولغىنى ئۈچۈن

ئاللاغا مىڭ شۈكرى ئېيتىمىز بالام.



## شەيتان

(ھېكايە)

يول شۇنچىلىك تېپىلغاق ئىدىكى ئۇ ئاستا چامداپ مېڭىپ كىتىۋىتىپ بۇ شەھەردىكى كىشىلەرنىڭ مېڭىش قىياپىتىدىكى غەيرىلىكنىڭ سەۋەبىنى چۆشەنگەندەك بۇلدى. دەل شۇچاغدا... ئالدىدا كېتىۋاتقان بىرەيلەن شۇنداق قاتتىق تېپىلدىكى مۇز ئۆستىگە تۇيۇقسىز چۇرت كىسىپ تاشلانغان دەرەختەك گۆپپىدە يىقىلدى. بېشىدىن ئۇچقان شىلەپسى ئادەملەرنىڭ ئايىقىدا غالتەكتەك دۇملاپ كەتتى. ئۇ يىقىلغان كىشىنىڭ بۇ ھالىتىگە قاراپ قۇرسىقىنى تۇتۇپ شۇنداق قاقاقلاپ كۈلدىكى ئۆچەيلىرى ئۆزۈلۈپ كەتكىلى تاسقالدى. پۈتۈن ۋۇجۇدىغا ئاجايىپ بىر شادلىق يامراپ كەتتى.

- قارا ما ئادەمنىڭ ئەخلاقسىزلىقىنى، بىرى يىقىلىپ ئۆلەر ھالەتتە ياتسا، ئېشەك ھاگىرىسا كۆتى غىجەك تارتىپتۇ دىگەندەك قىلىپ تۇرغىنىنى..

- بەزى ئەدەملەرگە ئامال يۇق.

ئۇ كۈلدىكىدىن ئۆزىنى توختاتقاچ مۇلاھىزىلەرنىڭ ئۆزى ئۆستىدە كېتىۋاتقانلىقىنى سەزدى. بىر نەچچە ئادەم يىقىلغان كىشىنى يۆلەپ ئورنىدىن تۇرغۇزدى. بىرەيلەن شىلەپسىنى قېقىپ كېيىگۈزۈپ قويدى. ھەممە ئادەمنىڭ جىرايىدا ئېچىنىش، ئېچ ئاغرىش ھېسداشلىق تۇيغۇسى لېكىن ئۇنىڭ....

ئۇ ئۆزى ھەققىدە ئۇيلىنىشقا باشلىدى. ئۇ كىچىكىدىن سۇقۇش كىنۇلىرىغا ئامراق ئىدى.

كىنۇدىكى سۇقۇش كۆرۈنۈش قانچە جىددى بولسا، ئادەملەر قانچە كۆپ ئۆلسە، بۇزغۇنچىلىق چىكىدىن ئېشىپ شەھەر قىشلاقلار كۆزنى يۇمۇپ ئاچقۇچە ۋەيران بولسا قەلبى بىر خىل ھۇزۇرلۇق كەيپىياتتىن تېترەپ كىتەتتى.

كۇچىلاردا خەق ئۇرۇشۇپ قالسا ئەڭ ئاۋۋال يۈگرەپ كىلىپ تاماشاشا كۆرەتتى. ئەڭ ئالدىراش ئىش بۇلىسىمۇ تاشلاپ قۇياتتى. ئادەم قانچە جىق يېغىلغانسىرى شۇنچە ھۇزۇرلىنىپكىتەتتى. مۇشلىشىۋاتقانلارنىڭ يىرتىلغان قاپاق، تۈكۈلگەن چىشلىرىنى تاماشاشا قىلاتتى.

ئەجەبا، ئۇنىڭ قىلغانلىرى خاتامدۇ؟ ئۇنداق بولسا نېمىشقا بۇزغۇنچىلىق، قاتىللىق، ئۇرۇش تەسۋىرلەنگەن كىنۇلارغا كېشىلەر ئامراق؟ نېمىشقا كۇچىلاردا خەق ئۇرۇشۇپ قالسا نۇرغۇن ئادەم كىلىپ تاماشاشا كۆرىدۇ؟ ئۇ بىردىن ئېنسان ماھىيىتىدىكى تۆزەشكە قارىغاندا بۇزۇشقا ئامراقلىقىدەك خارەكتىرنى كۆرۈپ يەتكەندەك بۇلدى. راست ئۆيدە ئايالى ئاچچىقى كېلىپ قالسا چىنە قاچىلارنى چېقىپ دەردىنى ئالىدۇ. ئاچچىقى يانغاندا بولسا ئۇلارنى يەنە قاقشاپ يۈرۈپ سېتىۋالىدۇ. خۇتۇنى ئۈچۈن چىنە - قاچا چېقىش بىلەن ئۇلارنى قاقشاپ سېتىۋېلىش ئۇخشاشلا ھۇزۇرلۇق ئىش.

ئۇبىر كۈنى كەچلىك بازارنى ئايلانغىلى چىقتى. تۇيۇقسىز كىمدۇر بىرى ئۇنىڭغا گۆپپىدە ئۇرۇلدى. ئارقىدىن جىدەل باشلاندى. بىردەمدىلا ئەتراپ ئادەم دېڭىزغا ئايلاندى. لېكىن ھېچكىمنىڭ ئۇلارنى ئاجرىتىپ قۇيۇش نىيىتى يۇقتەك قىلاتتى. گەۋدىلىك ئۈچ لۈكەك ئۇنى ئۇتتۇرغا ئىلىپ تازا ئۇردى. ئۇنىڭ كۆزلىرى نىجادلىق ئىزلەپ ئەتراپتىكى ئادەملەرگە قاراپ چەكچىيىپ كەتتى. ساقچىلەر يېتىپ كەلگەندە لۈكچەكلەر ئاللىبۇرۇن قېچىپ كەتكەن ئىدى. ئۇ بۈگۈن تۇنجى قېتىم تايپاق يىگۈچىنىڭ تاماشاشىسىنى كۆرۈۋاتقان كىشىلەرنىڭ جىرايىدىكى كۈلكىنىڭ تايپاق يىگۈچى ئۈچۈن زەھەردىن ئارتۇق تۇيۇلىدىغانلىقىنى ھېس قىلدى.

ئۆپۈلگۈشەن ھالدا مەھەللىسىگە يېتىپ كەلدى. يېتىپ كەلدىمۇ چۆچۈپ داڭ قېتىپ تۇرۇپ قالدى. ئۆيى كۆيۈۋاتاتتى. ئايالى ئېشىك ئالدىدا نېمە قىلارنى بىلمەي يېغلاپ تۇراتتى.

بىرچاغدا ئۆت ئۇلغىيىپ ئۆي گۈپىدە يېقىلدى. ئۇنىڭ يۈرىكى تېتىرەپ كەتتى.

شۇندىن كېيىن ئۇ ئۇرۇش، بۇزغۇنچىلىق تەسۋىرلەنگەن كىنولارنى كۆرمەيدىغان، ئىكراندا ئۆلۈپ كىتىۋاتقان ئادەملەرگە قاراپ كۆزىگە ياش ئالدىغان بۇلۇپ قالدى.

1999 - يىل 29 - نۇبائىر